
1ರ೯೨ 


ಅಲ್‌ 


ಸುಮಾರು ಮೂರು ವರ್ಷಗಳ ಹಿಂದೆ ಆಕಸ್ಮಿಕವಾಗಿ ಅಗಲಿದ ನನ್ನ ಮಗಳು 
ಕವಿತಾಳ ನೆನಪಿನಲ್ಲಿ ಏನಾದರೂ ರಚನಾತ್ಮಕ ಕಾರ್ಯವನ್ನು ಕೈಗೊಳ್ಳಬೇಕೆಂದಾಗ ಕುಟುಂಬ 
ವರ್ಗದವರೂ ಸ್ನೇಹಿತರೂ ಸಂತೋಷದಿಂದ ಸಮ್ಮತಿಸಿ ಪ್ರೋತ್ಸಾಹಿಸಿದರು. ಇದರ 
ಫಲವಾಗಿ 'ಶ್ರೀಮತಿ ಯಶೋದಾ ರಾಗೌ ಟ್ರಸ್ಟ್‌' ಅಸ್ತಿತ್ವಕ್ಕೆ ಬಂದಿತು. ಇದರ ವತಿಯಿಂದ 
ಸಾಮಾಜಿಕ, ಸಾಂಸ್ಕೃತಿಕ, ಸಾಹಿತ್ಯಿಕ ಮತ್ತು ಶೈಕ್ಸಣಿಕ ಕ್ಷೇತ್ರಗಳಲ್ಲಿ ವಿಶಿಷ್ಟ ಸೇವೆ ಸಲ್ಲಿಸಿದ 
ಮಹಿಳೆಯರಿಗೆ 'ಶ್ರೀಮತಿ ಕವಿತಾ ಸ್ಮಾರಕ ಪ್ರಶಸ್ತಿ'ಯನ್ನು ನೀಡಲು ನಿರ್ಧರಿಸಲಾಯಿತು. 
ಇದರ ಜೊತೆಗೆ ಅವಳ ಹೆಸರಿನಲ್ಲಿ ಮಹಿಳೆಯ ಸಮಸ್ಯೆ ಕುರಿತು ಸ್ಮಾರಕ ಉಪನ್ಶಾಸ 
ಕಾರ್ಯಕ್ರಮವನ್ನು ನಡೆಸಲೂ ತೀರ್ಮಾನಿಸಲಾಯಿತು. ಇವೆರಡೂ ಕಾರ್ಯಕ್ರಮಗಳು ಶ್ರೀಮತಿ 
ಕವಿತಾಳ ಜನ್ಮದಿನವಾದ ಜುಲೈ ಇಪ್ಪತ್ತನಾಲ್ಕರಂದು ನಡೆಸಬೇಕೆಂದು 
ಗೊತ್ತುಪಡಿಸಲಾಯಿತು. 

ಆ ಪ್ರಕಾರ ಈ ಸಾರಿಯ ಪ್ರಶಸ್ತಿಯನ್ನು ಪರಂಪರಾಗತ ಪ್ರಸೂತಿ ತಜ್ಞೆಯಾಗಿ 
ಸೋಲಿಗರ ಜೀವನವನ್ನು ಹಸನು ಮಾಡಲು ಹಗಲಿರುಳು ಶ್ರಮಿಸುತ್ತಿರುವ ಚಾಮರಾಜನಗರ 
ಜಿಲ್ಲೆ ಯಳಂದೂರು ತಾಲ್ಲೂಕು ಬಿಳಿಗಿರಿರಂಗನ ಬೆಟ್ಟದ ಸೋಲಿಗ ಗಿರಿಜನ ಮಹಿಳೆ 
ಶ್ರೀಮತಿ ಜಲ್ಲೆ ಸಿದ್ದಮ್ಮ ಅವರಿಗೆ ನೀಡಬೇಕೆಂದೂ,ಉಪನ್ಶಾಸ ಕಾರ್ಯಕ್ರಮವನ್ನು ಕನ್ನಡದ 
ಪ್ರಸಿದ್ದ ವಿಮರ್ಶಕರೂ ಮೈಸೂರಿನ ವಿದ್ಯಾವರ್ಧಕ ಕಾಲೇಜಿನ ಪ್ರಾಂಶುಪಾಲರೂ ಆಗಿರುವ 
ಪ್ರೊ. ಶಿವರಾಮು ಕಾಡನಕುಪ್ಪೆ ಅವರು ನಡೆಸಿಕೊಡಬೇಕೆಂದೂ ಸಮಿತಿ ನಿರ್ಣಯಿಸಿತು. 
ಉಪನ್ಮಾಸದ ವಿಷಯಗಳು ಹಾಗೆಯೇ ಉಳಿಯದೆ ಪುಸ್ತಕ ರೂಪದಲ್ಲಿ ಪ್ರಕಟವಾಗ 
ಬೇಕೆಂದು ಟ್ರಸ್ಟ್‌ನ ಬಯಕೆಯಾಗಿತ್ತು. ಅದರಂತೆ ಪ್ರೊ. ಶಿವರಾಮು ಕಾಡನಕುಪ್ಪೆಯವರು 
'ದುಡಿಯುವ ಮಹಿಳೆ' ಕುರಿತಾದ ತಮ್ಮ ಉಪನ್ಮಾಸವನ್ನು ಮೊದಲೇ ಬರೆದುಕೊಟ್ಟು 
ಸಹಕರಿಸಿದ್ದರಿಂದ, ಈಗ ಪ್ರಕಟಗೊಂಡು ಸಮಾರಂಭದಲ್ಲಿ ಬಿಡುಗಡೆಗೊಳ್ಳುತ್ತಿದೆ. 

ಪ್ರಸ್ತುತ ಪುಸ್ತಕ ವಿಶಿಷ್ಟ ಬಗೆಯದು. ಸಮಾಜದ ಆಗುಹೋಗುಗಳನ್ನು 
ಸಂವೇದನಾಶೀಲ ಮನಸ್ಸೊಂದು ತೀವ್ರವಾಗಿ ಗಮನಿಸಿ ಬರೆದದ್ದು. ಇದಕ್ಕೆ ಕೊಟ್ಟಿರುವ 
'ಭೂಮಿ ತೂಕದ ಕಣ್ಣೀರು' ಎಂಬ ಹೆಸರೇ ಅರ್ಥವತ್ತಾದುದು ಮತ್ತು ಧ್ವನಿಪೂರ್ಣ 
ವಾದುದು. 'ಭೂಮಿ' ಎಂಬುದಕ್ಕೆ 'ಹೆಣ್ಣು' ಎಂಬ ಪರಂಪರಾಗತ ಅರ್ಥವೂ ಇದೆ ; 
'ಕಣ್ಣೀರು' ಮಹಿಳೆಯ ಯಾತನಾಮಯ ಜೀವನವನ್ನು ಸಂಕೇತಿಸುತ್ತದೆ. ಮಹಿಳೆಯ 
ನೋವಿಗೆ ಇರುವ ಕಾರಣಗಳನ್ನು ಇಲ್ಲಿ ಸಮರ್ಥವಾಗಿ ಅನಾವರಣ ಮಾಡಲಾಗಿದೆ. 


Vi 


'ದುಡಿಯುವ ಮಹಿಳೆ'ಪದದ ವ್ಯಾಪ್ತಿಗೆ ನೌಕರಳಲ್ಲದೆ, ಗೃಹಿಣಿಯನ್ನೂ ಗ್ರಾಮೀಣ 
ಮಹಿಳೆಯನ್ನೂ ತಂದಿರುವುದು ಅತ್ಯಂತ ಉಚಿತ ಮತ್ತು ಸೂಕ್ತ. ಇಡೀ ಕೃತಿ ವಾಚನೀಯ 
ಗುಣವನ್ನು ಹೊಂದಿದ್ದು, ವಿಚಾರದ ನೆಲೆಗಳನ್ನು ವಿಸ್ತರಿಸುತ್ತಾ ಹೋಗುವುದು ವಿಶೇಷ. 
ಕಾದಂಬರಿಯ ಹಾಗೆ ಪ್ರಾರಂಭವಾದ ಗ್ರಂಥ ಕ್ರಮೇಣ ಸಮಸ್ಯೆಯ ವಿಶ್ಲೇಷಣೆಗೆ 
ತೊಡಗುತ್ತದೆ. ಮಹಿಳಾ ಪರ ಹೋರಾಟಗಳಲ್ಲಿ ಭಾಗವಹಿಸಿ ಸದಾ ಪ್ರಗತಿಶೀಲ 
ಚಿಂತನೆಯಲ್ಲಿ ತೊಡಗಿರುವ ಪ್ರೊ. ಶಿವರಾಮು ಕಾಡನಕುಪ್ಪೆಯವರು ಆಧುನಿಕ ದೃಷ್ಟಿಯ 
ಹಲವು ಒಳನೋಟಗಳನ್ನು ಒದಗಿಸಿದ್ದಾರೆ. ಸಮಸ್ಯೆಯ ಮೇಲೆ ಬೆಳಕು ಚೆಲ್ಲುವ 
ಸೂಕ್ಷ್ಮವೂ ಗಾಢವೂ ಆದ ಆಲೋಚನೆಯನ್ನು ಈ ಪುಸ್ತಕ ಕೊಡುವುದರಿಂದ ಉಪಯುಕ್ತ 
ವಾಗುತ್ತದೆಂದು ಭಾವಿಸಿದ್ದೇನೆ. ಚಿಕ್ಕದಾದರೂ ವಿಷಯದ ಮಹತ್ವದಿಂದ ಮತ್ತು 
ವಿವೇಚನೆಯ ಸಾಮರ್ಥ್ಯದಿಂದ ಕೃತಿ ಪರಿಣಾಮಕಾರಿಯಾಗುತ್ತದೆ. ಇಂಥದೊಂದು. 
ವಿಷಯದ ಮೇಲೆ ಉಪನ್ಮಾಸ ನೀಡಿದ ಮತ್ತು ಅದನ್ನು ಪ್ರಕಟಿಸಲು ಒಪ್ಪಿದ 
ಪ್ರೊ. ಶಿವರಾಮು ಕಾಡನಕುಪ್ಸೆಯವರಿಗೆ ಕೃತಜ್ಞತಾಪೂರ್ವಕ ವಂದನೆಗಳನ್ನು ಸಲ್ಲಿಸುತ್ತೇನೆ. 

ಪ್ರಸ್ತುತ ಟ್ರಸ್ಟ್‌ ತನ್ನ ಕಾರ್ಯಯೋಜನೆಗಳನ್ನು ರೂಪಿಸಲು ರಚಿಸಿಕೊಂಡ ಸಮಿತಿಯಲ್ಲಿ 
ಪ್ರೊ. ಆರ್‌. ಇಂದಿರಾ, ಪ್ರೊ. ಸುಮಿತ್ರಾಬಾಯಿ, ಪ್ರೊ. ಉಷಾರಾಣಿ, ಪ್ರೊ. ಶಿವರಾಮು 
ಕಾಡನಕುಪ್ಪೆ, ಡಾ.ಕೆ.ಮಹದೇವ್‌, ಪ್ರೊ.ಸಿ.ಪಿ. ಕೃಷ್ಣಕುಮಾರ್‌, ಡಾ. ಪಿ.ಕೆ.ರಾಜಶೇಖರ್‌, 
ಡಾ. ಎ. ರಂಗಸ್ವಾಮಿ, ಶ್ರೀ ಕ್ಕಾತನಹಳ್ಳಿ ರಾಮಣ್ಣ, ಶ್ರೀ ಡಿ.ಎನ್‌. ಲೋಕಪ್ಪ, 
ಪ್ರೊ. ಜಿ. ಟಿ. ವೀರಪ್ಪ, ಶ್ರೀ ಎ. ಟಿ. ದಾಸೇಗೌಡ, ಡಾ. ಬೋರೇಗೌಡ ಚಿಕ್ಕಮರಳಿ 
ಅವರು ಸದಸ್ಯರಾಗಿದ್ದು, ಮಾರ್ಗದರ್ಶನ ಮಾಡಿದ್ದಾರೆ. ಇವರ ನೇತೃತ್ವದಲ್ಲಿ ಟ್ರಸ್ಟ್‌ 
ಫಲಪ್ರದವಾದ ಕೆಲಸಮಾಡುತ್ತಿದೆಯೆಂದು ನಂಬಿದ್ದೇನೆ. ಇವರೆಲ್ಲರಿಗೂ ಕೃತಜ್ಞತಾಪೂರ್ವಕ 
ವಂದನೆಗಳನ್ನು ಸಲ್ಲಿಸುತ್ತೇನೆ. 

ಈ ಎಲ್ಲ ಕಾರ್ಕ ಯೋಜನೆಗಳಲ್ಲಿ ಬೆಂಬಲವಾಗಿ ನಿಂತ ಪತ್ನಿ ಶ್ರೀಮತಿ ಯಶೋದಾ 
ಳಿಗೂ, ಮಕ್ಕಳು ಆರ್‌. ದಿನೇಶ್‌ ಮತ್ತು ಆರ್‌. ರವೀಂದ್ರರಿಗೂ, ಸೊಸೆಯಂದಿರಾದ 
ಶ್ರೀಮತಿ ರೂಪಾ ಮತ್ತು ಶ್ರೀಮತಿ ಊರ್ಮಿಳಾ ಅವರಿಗೂ ವಂದನೆಗಳು ಸಲ್ಲುತ್ತವೆ. 

ಮುಖಪುಟ ವಿನ್ಕಾಸಕ್ಕೆ ಕಾರಣರಾದ ಚಿರಂಜೀವಿ ನೇಸರ ಕಾಡನಕುಪ್ಪೆ ಅವರಿಗೆ 
ನಾನು ಆಭಾರಿಯಾಗಿದ್ದೇನೆ. ಇದನ್ನು ಶೀಘ್ರವಾಗಿ ಮತ್ತು ಸುಂದರವಾಗಿ ಅಚ್ಚುಮಾಡಿ 
ಕೊಟ್ಟ ಮಿತ್ರರಾದ ಶ್ರೀ ಡಿ. ಎನ್‌. ಲೋಕಪ್ಪನವರಿಗೆ ನನ್ನ ನಮನಗಳು. 
ಜುಲೈ ೨೪, ೨೦೦೧ ರಾಗೌ 
ಮೈಸೂರು ಶ್ರೀಮತಿ ಯಶೋದಾ ರಾಗೌ ಟ್ರಸ್ಟ್‌ 


ಲೇಖಕನ ಕೃತಜ್ಞತೆ 


ದುಡಿವ ಮಹಿಳೆ ಕುರಿತ ಈ ಬರೆಹವನ್ನು ಬರೆಯಲು ಪ್ರಿಯರಾದ ಶ್ರೀ ರಾಗೌ 
ಅವರು ಕಾರಣರಾಗಿದ್ದಾರೆ. ಅವರ ಪ್ರೀತಿ ವಿಶ್ವಾಸಗಳನ್ನು ಸದಾ ಅನುಭವಿಸಿರುವ ನಾನು 
ಅವರಿಗೆ ಕೃತಜ್ಞತೆ ಸಲ್ಲಿಸುತ್ತೇನೆ. ಗೆಳೆಯರಾದ ಶ್ರೀ ಡಿ. ಎನ್‌. ಲೋಕಪ್ಪ ಈ ಕೃತಿಯನ್ನು 
ಸುಂದರವಾಗಿ ಮುದ್ರಿಸಿದ್ದಾರೆ. ಅವರಿಗೆ ನನ್ನ ವಂದನೆಗಳು. 

ಈ ಕೃತಿರಚನೆ ಸಂದರ್ಭದಲ್ಲಿ ನನ್ನ ಪತ್ನಿ ಸುವರ್ಣ, ಮಗಳು ಸುಶಿ, ಮಗ ನೇಸರ 
ಒತ್ತಾಸೆಯಾಗಿ ನಿಂತಿದ್ದಾರೆ. ಅವರನ್ನು ನೆನೆಯದಿರಲಾರೆ. 

ಈ ಕೃತಿಯನ್ನು ಪ್ರಕಟಿಸುತ್ತಿರುವ ಶ್ರೀಮತಿ ಯಶೋದಾ ರಾಗೌ ಟ್ರಸ್ಟ್‌ನವರಿಗೆ 
ಕೃತಜ್ಞತೆಗಳು. 


ಜುಲೈ ೨೪, ೨೦೦೧ ಶಿವರಾಮು ಕಾಡನಕುಪ್ಪ 
ಮೈಸೂರು 


ಫಸ 


ಕಳೆ ಕೀಳುವ ಜೀವ 

ಬಿಸಿ ಉಸಿರು ಬಿಟ್ಟು ಬಾಡಿದವಳು 
ಅಂಟಿದ ಮುಸುರೆ ತಿಕ್ಕುತಿಹಳು ನೋಡಿ! 
ತನುವನಿತ್ತೆನಲ್ಲದೆ ಮನವನಿತ್ತೆನೆ? 
ಬರಿಯ ತನುವ ನೋಡುವಿರಲ್ಲಣ್ಣಾ 
ಇದು ಕೊನೆಯ ಮಾತಲ್ಲ 


೪೦ 


೪೪ 


ಈಲೆ ಔರರಯುದರ ಕರರ 


ಗೌರಿ ಕಾಲ ಬಂದಿದೆ. ಅಮ್ಮನಿಗೆ ಹೊಲ ಬೆಳೆದಿರುವ ಸೊಗಸು ನೋಡಿ ಸಂತೋಷ 
` ಒಂದು ಕಡೆಯಾದರೆ, ಮತ್ತೊಂದೆಡೆಯಲ್ಲಿ ಕಳೆಯ ಬಗ್ಗೆ ಚಿಂತೆ. ಕಳೆಯೇ ಹಾಗೆ, 
ಬೇಡವೆಂದರೂ ಬೆಳೆದು ಬಿಡುತ್ತೆ. ರಾಗಿ ತೆಂಡೆ ತೆಂಡೆಯಾಗಿ ಕಡು ಹಸಿರು ಬಣ್ಣದಲ್ಲಿ 
ಬೆಳೆದಿದ್ದರೂ ನಡುನಡುವೆ ತಾನೇನೂ ಕಡಿಮೆ ಅಲ್ಲವೆಂದು ಕಳೆ ತಲೆ ಎತ್ತಿ ನಳನಳಿಸುತ್ತಿದೆ. 
ಆಗಲೇ ಹುಚ್ಚೆಳ್ಳು ಹೂ ಬಿಡಲು ತಯಾರಾಗುತ್ತಿದೆ. ಅದಾದ ಹತ್ತು ಹದಿನೈದು ದಿನಕ್ಕೆಲ್ಲ 
ರಾಗಿ ಪೈರು ತೆನೆ ಹೊರ ಸೂಸಲು ಸಿದ್ಧತೆ ನಡೆಸುತ್ತದೆ. ಅಷ್ಟರಲ್ಲಿ ಕಳೆ ಕೀಳದಿದ್ದರೆ 
ಅದು ರಾಗಿಯನ್ನೇ ಅದುಮಿಬಿಡುತ್ತೆ. ಕಳೆ ಕೀಳಬೇಕು. ಅಮ್ಮ ಮಗ್ಗಲು ಬದಲಾಯಿಸು 
ತ್ತಾಳೆ. ಗಂಡನಿಗೆ ಊರ ಚಿಂತೆ. ಅದು ಇದು ಅಂತ ಊರ ವಿಷಯದಲ್ಲಿ ಸದಾ ತಲೆತೂರಿಸಿ 
ಕೊಂಡು ಮನೆಯ ಕಡೆ ಗಮನವೇ ಇಲ್ಲ. ಊರ ಉದ್ಧಾರದ ಕನಸುಗಾರ. ಹೊಲಮನೆಯ 
ಕಡೆ ನಿಗಾ ಇಲ್ಲ. ಮನೆಯ ಚಿಂತೆಯೇ ಇಲ್ಲದವನಂತೆ ನೆಮ್ಮದಿಯಿಂದ ನಿದ್ದೆಮಾಡುತ್ತಿರುವ 
ಗಂಡನನ್ನು ಅಮ್ಮ ಮುಟ್ಟಿದಳು. ಗಂಡನ ಗಡಸು ಮುಖವನ್ನು ಕತ್ತಲಲ್ಲೇ ಮೂಡಿಸಿದಳು. 

ಎಂದೂ ತನ್ನನ್ನು ಹೊಡೆದವನಲ್ಲ, ಬಡಿದವನಲ್ಲ ; ಜೋರಾಗಿ ಗದರಿದವನೂ ಅಲ್ಲ. 

ಮರ್ಮಕ್ಕೆ ತಾಗುವಂತೆ ಚುಚ್ಚಿ ಮಾತನಾಡಿದಾಗಲೂ ಒಮ್ಮೆ ನಕ್ಕು, ಹಾಕಿದ್ದನ್ನು ತಿಂದು 
ಪಂಚೆ ಸುತ್ತಿ ಹೊರಟನೆಂದರೆ ಮತ್ತೆ ರಾತ್ರಿಯೇ ಬರುತ್ತಿದ್ದುದು. ಒಮ್ಮೊಮ್ಮೆ 
ಪೇಟೆಯಲ್ಲೋ ಮತ್ತೆಲ್ಲೋ ಇದ್ದು ಬೆಳಿಗ್ಗೆಯೋ ಸಂಜೆಯೋ ಬರುತ್ತಿದ್ದುದೂ ಉಂಟು. 

ಅದೇನು ರಾಜಕಾರಣವೋ ? ಎಂ.ಎಲ್‌.ಎ ಇರಲಿ, ತಾಲ್ಲೂಕು ಪಂಚಾಯ್ತಿ 
ಚುನಾವಣೇಲಿ ನಿಲ್ಲುವುದಕ್ಕೂ ಈತನಿಗೆ ಸೀಟು ಸಿಕ್ಕಿರಲಿಲ್ಲ. ಆದರೂ ಅಂಟಿದ ಮೋಹ 
ಮಾತ್ರ ಕರಗಿರಲಿಲ್ಲ. ಮನೆಯ ಚಿಂತೆ ಮಾಡಲಿಲ್ಲ. 

ಒಳಹೊರಗಿನ ಎಲ್ಲ ಕೆಲಸಗಳನ್ನು ಅಮ್ಮನೇ ಮಾಡುತ್ತಿದ್ದಳು. ಅಮ್ಮನೆಂದರೆ 
ಮುದುಕಿಯಲ್ಲ. ಅಪ್ಪಅಮ್ಮ ಇಟ್ಟ ಹೆಸರೂ ಇತ್ತು. ತನಗೆ ಎರಡು ಮಕ್ಕಳಾಗಿ ಅವು 
ಅಮ್ಮ ನೆಂದು ಕರೆಯಲಾರಂಭಿಸಿದವು. ಮನೆಯ ಆಳುಕಾಳು ಕೂಡ ಅಮ್ಮನೆಂದೇ ಕರೆದರು. 

ಮನೆಗೆ ಅಮ್ಮನೆಂದು ರೂಢಿಯಾದ ಹೆಂಡತಿಯನ್ನು ಎಂದೂ ಹೆಸರ್ಹಿಡಿದು ಕರೆಯದ 
ಪತಿರಾಯ ಏನಾಯ್ತೋ ಏನೋ ಇದ್ದಕ್ಕಿದ್ದಂತೆ'ಅಮ್ಮ'ನೆಂದೇ ಕರೆಯಲು ಸುರುಮಾಡಿದ. 
ಹೀಗೆ ಪ್ರಾರಂಭವಾದ ರೂಢಿ ಹತ್ತಾರು ವರ್ಷಗಳಲ್ಲಿ ಇಡೀ ಗ್ರಾಮಕ್ಕೆ ಅವಳು 'ಅಮ್ಮ' 
ನೆಂಬ ಹೆಸರಿನಿಂದ ಪರಿಚಿತಳಾಗಿ ಅಮ್ಮಳಾದಳು. ಅವಳ ನಿಜ ಹೆಸರು ಅವಳ 
ಎದೆಗೂಡಿನಲ್ಲಿ ಮೌನವಹಿಸಿತು. 


ಅಮ್ಮ ಗ್ರಾಮ ಮಹಿಳೆಯ ದುಡಿಮೆಯ ಪ್ರತೀಕ. ಒಂದು ಕಾಸಿನ ತೂಕ ಆ ಕಡೆ 
ಈಕಡೆ ಹಾಕಿದರೆ ಗ್ರಾಮಮಹಿಳೆಯರೆಲ್ಲರೂ ಇವಳ ಪ್ರತಿರೂಪವೇ ! ಅವರ ದಿನಚರಿ 
ಎಂಥದು? ದುಡಿಮೆಯ ಶಕ್ತಿ ಎಂಥದು! ನೆನೆದರೆ ಅಚ್ಚರಿಯಾಗುತ್ತದೆ; ಅಚ್ಚರಿಯೊಡನೆ 
ದಿಗಿಲೂ ನಾಚಿಕೆಯೂ ಜೊತೆ ಜೊತೆಯಲ್ಲೇ ನನ್ನಂಥವರಿಗೆ ಮೂಡುತ್ತದೆ. 


ಅಮ್ಮನಿಗೆ ಮೊದಲನೇ ಕೋಳಿ ಕೂಗಿದಾಗಲೇ ಎಚ್ಚರವಾದರೂ ಮನುಷ್ಯ 
ಸಹಜವಾದ ನಿದ್ರಾಪ್ರೀತಿಯಿಂದ ಮತ್ತೆ ಮುಸುಕುಹಾಕಿ ಮಲಗಿದರೂ ನಿದ್ರೆ ಬರುವುದಿಲ್ಲ. 
ದಿನದುದ್ದಕ್ಕೂ ಸವಾಲಿನ ರೂಪದಲ್ಲಿ ನಿಂತಿರುವ ಆಗಬೇಕಾದ ಕೆಲಸವನ್ನು ನೆನೆದಾಕ್ಷಣ 
ನಿದ್ರೆ ಮಾಯ. ಬೇಡ ಬೇಡವೆಂದರೂ ಎರಡನೇ ಕೋಳಿ ಕೂಗಿ ತನ್ನ ಕರ್ತವ್ಯ 
ನಿರ್ವಹಿಸುತ್ತದೆ. ಅಮ್ಮ ಕಣ್ಣುಬಿಟ್ಟರೆ ನಾಡಹೆಂಚಿನ ಸಂಧಿನಿಂದ ಕಂಡರೂ ಕಾಣದಂಥ 
ಬೆಳಕು ! ಇನ್ನು ತಡ ಮಾಡುವಂತಿಲ್ಲ. ಗಂಡನನ್ನು ಒಮ್ಮೆ ನೋಡುವಳು. ಅದೇ 
ನೆಮ್ಮದಿಯ ನಿದ್ದೆ. ಈ ಪುಣ್ಕಾತ್ಮ ಮೇಲಕ್ಕೇಳುವುದು ಸೂರ್ಯದೇವರ ಬಿಸಿಲು ಪಡಸಾಲೆಗೆ 
ಬಂದಾಗಲೇ. ಅಷ್ಟೊತ್ತಿಗೆ ರೊಟ್ಟಿಯಾಗಿರಬೇಕು. 


ಮಂದಲಿಗೆಯ ಮೇಲೆ ಹಾಸಿದ್ದ ಜಮಖಾನವನ್ನು ಎತ್ತಿ ಒಮ್ಮೆ ಜಾಡಿಸಿ ಧೂಳು 
ತೆಗೆದು ಮಡಚಿ ಮಡಗಿದಳು. ತಲೆಯ ಕೂದಲನ್ನು ನೀಳವಾಗಿ ನೀವಿ ಗಂಟುಹಾಕಿದಳು. 
ಸೀರೆಯನ್ನು ಸೊಂಟದಲ್ಲಿ ಬಿಗಿಗೊಳಿಸಿ, ಸೆರಗನ್ನು ಎದೆಯ ಮೇಲಿನಿಂದ ಬಿಗಿಯಾಗಿ 
ಎಳೆದು ಸಿಕ್ಕಿಸಿದಳು. ಕೊಟ್ಟಿಗೆಗೆ ಬಂದು ಒಂದೊಂದೇ ದನವನ್ನು ಹಿಡಿದು ಬೀದಿಗೆ 
ತಂದು ಮನೆಯ ಮುಂದಿನ ಪಡಸಾಲೆಗೆ ಹೊಂದಿಕೊಂಡಂತೆ ನೆಟ್ಟಿದ್ದ ಗೂಟಗಳಿಗೆ 
ಕಟ್ಟುತ್ತಾಳೆ. ಕೊಟ್ಟಿಗೆಗೆ ಬಂದು ಕಸ ಗುಡಿಸುತ್ತಾಳೆ. ಕೊಟ್ಟಿಗೆ ಹಸನು ಮಾಡಿ ದೊಡ್ಡ 
ಮಂಕರಿಯಲ್ಲಿ ತುಂಬಿ ಎರಡು ಮೂರು ಬಾರಿ ತಿಪ್ಪೆಗೆ ಸುರಿಯುವ ಕೆಲಸ. ಆ ವೇಳೆಗಾಗಲೇ 
ಸೂರ್ಯದೇವನ ಹೊಂಬೆಳಕು ಕೆಂಪಾನೆ ಕೆಂಪಗೆ ಆಕಾಶವನ್ನೆಲ್ಲ ತುಂಬಿರುತ್ತದೆ. ಮನೆಯ 
ಹಿತ್ತಲಲ್ಲಿರುವ ಮರಗಳ ಒಳಗಿಂದ ಹಕ್ಕಿಗಳ ಚಿಲಿಪಿಲಿ ! ಎಲ್ಲೋ ದೂರದಲ್ಲಿ 

ಕೋಗಿಲೆಯ ಕೂಗು. ಕೆಲಸದ ನಡುವೆಯೂ ಅಮ್ಮ ಈ ಪ್ರಕೃತಿ ವ್ಯಾಪಾರಕ್ಕೆ ಮನ 
ನೀಡುತ್ತಾಳೆ. ಅವಳೇನು ಓದು ಬರೆಹ ಬರದವಳಲ್ಲ. ಹೈಸ್ಕೂಲು ವೆಟ್ಟಿಲು ಹತ್ತಿದವಳು. 
ಓದನ್ನು ನಿಲ್ಲಿಸಿ ಹೆತ್ತವರ ಇಚ್ಚೆಯಂತೆ ಮದುವೆಯಾದವಳು. ಪ್ರಕೃತಿ ಗಿಕೃತಿ ಬಗ್ಗೆ 
ಅವಳು ಅರ್ಥಮಾಡಿಕೊಳ್ಳವಳಾಗಿದ್ದಳು. ಈಗಲೂ ರೇಡಿಯೋ ಟೀವಿಗಳಲ್ಲಿ ಈ ಬಗ್ಗೆ 
ಬರುವ ವಿಚಾರಗಳನ್ನು ಆಸಕ್ತಿಯಿಂದ - ಸಮಯ ಸಿಕ್ಕರೆ- ಕೇಳುವಳು. 


ಅಮ್ಮ ಬಚ್ಚಲು ಮನೆಗೆ ಬಂದು ಕೈಕಾಲು ತಿಕ್ಕಿ ತೊಳೆದು ಬ್ರಷ್‌ನಿಂದ ಹಲ್ಲು 
ಉಜ್ಜಿ, ಸೋಪು ಹಾಕಿ ಮುಖ ತೊಳೆಯುವಳು. ನಡುಮನೆಯಲ್ಲಿರುವ ಕನ್ನಡಿ ಮುಂದೆ 
ನಿಂತು ಹಣೆಯ ಮೇಲೆ ಕುಂಕುಮವಿಟ್ಟು, ಗೋಡೆಯ ಮೇಲೆ ನೇತು ಹಾಕಿರುವ 
ಹತ್ತಾರು ದೇವರ ಪಟಗಳ ಮುಂದೆ ನಿಂತು ಒಮ್ಮೆ ಕೈಮುಗಿಯುವಳು. ಅಲ್ಲಿ ಎಲ್ಲ 
ದೆವರ ಪಟಗಳೂ ಇವೆ. ಶೈವ, ವೈಷ್ಣವ, ಮಾದೇಶ್ವರ, ಮಂಟೇಸ್ವಾಮಿ, ಗಾಂಧೀ, 
ಮೈಸೂರು ಮಹಾರಾಜ ; ಜೊತೆಗೆ ಮಗ ತಂದು ಹಾಕಿರುವ ರಾಜಕುಮಾರನ 
ನಗುಮುಖದ ಚಿತ್ರಪಟ. ಅಮ್ಮ ಈ ಪಟಗಳಲ್ಲಿ ಯಾರಿಗೆ ಕೈಮುಗಿದೆ ಎಂದು ಎಂದೂ 
ಚಿಂತಿಸಿದವಳಲ್ಲ. ಕೈಮುಗಿಯುವುದು ಅತ್ತೆ ಅವ್ವನಂಥ ಹಿರೀಕರು ಕಲಿಸಿಕೊಟ್ಟ ಒಂದು 
ಪರಿಪಾಠ. ನಡೆಸಿಕೊಂಡು ಹೋಗಬೇಕು. ಪೂಜೆಪುನಸ್ಕಾರ, ಹಬ್ಬಹರಿದಿನ, ಸೂತಕ 
ಪಾತಕ-ಇವೆಲ್ಲ ಗಂಡುಜೀವಿ ಸರಿಯಾಗಿ ನಡೆಸುವುದಿಲ್ಲ. ಇವನ್ನು ಹೆಂಗಸರೇ 
ಮಾಡಬೇಕು, ಮುಂದುವರಿಸಬೇಕು. ಗಂಡಸನ್ನು ನೆಚ್ಚಿಕೊಂಡು ಕೂತರೆ ಸಂಸಾರ 
ಮುಂದುವರಿಯೋಲ್ಲ. ನಾವೇ ಮಾಡಬೇಕು. ; 


ಅಡುಗೆ ಮನೆಗೆ ಬಂದಳು. ಇದೊಂದು ನಮಗೆ ಜನ್ಮಜನ್ಮಾಂತರಗಳಿಂದ ಅಂಟಿದ 
ಸಾಮ್ರಾಜ್ಯ ; ಬಿಡದ ಮಾಯೆ. ಹೆಂಗಸರಾದ ನಾವು ಬಿಡಿಸಿಕೊಳ್ಳಲು ಪ್ರಯತ್ನಿಸಿದ್ದಾದರೂ 
ಎಂದು ? ಅಮ್ಮ ಒಮ್ಮೆ ನಕ್ಕಳು. ಪುಳ್ಳೆ ಮುರಿದು ಒಲೆಯೊಳಗೆ ಜೋಡಿಸಿ, ಕಡ್ಡಿಗೀರಿ 
ಮೆಲ್ಲಗೆ ಪುಳ್ಳೆ ನಡುವೆ ಹಿಡಿದಳು. ಕಡ್ಡಿಯ ಬೆಂಕಿ ಸಣ್ಣ ಪುಳ್ಳೆಗೆ ಅಂಟಿಕೊಂಡು, ಪುಳ್ಳೆಯಿಂದ 
ಪುಳ್ಳೆಗೆ ವ್ಯಾಪಿಸಿ ಧಗ್ಗನೆ ಹೊಂಬಣ್ಣದ ಜ್ವಾಲೆ ಮೇಲಕ್ಕೆದ್ದಿತು. ಅದು ಅಮ್ಮನ ಮುಖಕ್ಕೆ 
ಹರಿದು ಕಣ್ಣುಗಳಲ್ಲಿ ಪ್ರತಿಫಲಿಸಿ ತಕತಕನೆ ಕುಣಿಯಲಾರಂಭಿಸಿತು. ಪುಳ್ಳೆ ಉರಿದು 
ಆರಿಹೋಗುವ ಮುನ್ನ ಅಮ್ಮ ಸೌದೆ ತುಂಡುಗಳನ್ನು ಒಲೆಗೆ ಜೋಡಿಸಿ, ಒಲೆಯ 
ಮೇಲೆ, ವಾಗೊಲೆಗಳ ಮೇಲೆ ಪಾತ್ರೆಗಳನ್ನು ಇಟ್ಟು ನೀರು ತುಂಬಿಸಿದಳು. ಗಂಡನಿಗೆ 
ಮುಖ ತೊಳೆಯಲು ಬಿಸಿನೀರು ಬೇಕು. 

ಸಣ್ಣಗೆ ಉರಿ ಮಾಡಿ ಚೊಂಬು ತೆಗೆದುಕೊಂಡು ಹಾಲು ಕರೆಯಲು ಕರುಬಿಟ್ಟಳು. 
ಬಾಲವೆತ್ತಿ ಕುಣಿದು ತಾಯಿಬಳಿ ಬಂದ ಕರು ತಾಯಕೆಚ್ಚಲನ್ನು ಗುದ್ದಿಗುದ್ದಿ ಹಾಲು 
ಕುಡಿಯಲು ತೊಡಗಿದಾಗ ಅಮ್ಮ ತನ್ಮಯಳಾಗುತ್ತಾಳೆ. ಅವಳಿಗೆ ಕರು ಹಾಲು ಕುಡಿಯುವ 
ದೃಶ್ಯ ತುಂಬಾ ಇಷ್ಟ. ಬುದ್ದಿ ಬಂದಾಗಿನಿಂದ ಇದನ್ನು ನೋಡುತ್ತಲೇ ಬಂದಿದ್ದಾಳೆ. 
ಮಕ್ಕಳಾದ ಮೇಲಂತೂ ಹಾಲು ಕರೆವ ಸಂದರ್ಭದಲ್ಲಿ ತನ್ನ ಎದೆತುಂಬಿ'ಬರುವುದನ್ನು 
ಅನುಭವಿಸಿದ್ದಾಳೆ. ತಾಯಿಹಸು ಕರುವಿನ ಹಿಂಬದಿಯನ್ನು, ಬೆನ್ನನ್ನು ನೆಕ್ಕುವುದನ್ನು 
ಕಂಡಾಗ ತಾಯ್ತನದ ಸುಖವನ್ನುಂಡಿದ್ದಾಳೆ. ಅದರಿಂದಲೇ ಇರಬೇಕು, ಅಮ್ಮ ಕರುವಿಗೆ 
ಹಾಲು ಕುಡಿಯಲು ಸ್ವಲ್ಪ ಹೆಚ್ಚು ಹೊತ್ತೇ ಬಿಡುತ್ತಾಳೆ. ಅನಂತರ ಕರುವನ್ನು ಕಟ್ಟಿ, 
ತಾನು ಚೊಂಬಿನ ತುಂಬ ಹಾಲು ಕರೆದು, ಮತ್ತೆ ಕರುವನ್ನು ಬಿಟ್ಟು ತನ್ನ ಸಾಮ್ರಾಜ್ಯ 
ಸೇರುತ್ತಾಳೆ. | 


ಸೂರ್ಯನ ಕಿರಣಗಳು ಎಲ್ಲೆಡೆ ಬೆಳಗುವ ಹೊತ್ತಿಗೆ ಗಂಡ ಮಕ್ಕಳು ಎದ್ದು ಮುಖ 
ತೊಳೆಯುತ್ತಾರೆ. ಒಲೆಯ ಮೇಲಿನ ಹೆಂಚಿನಲ್ಲಿ ಸುಟ್ಟಿದ ರೊಟ್ಟಿಯನ್ನು ಗಂಡಮಕ್ಕಳಿಗೆ 
ನೀಡಿ, ಚಟ್ನಿ, ತುಪ್ಪ ಹಾಕುವಳು. ರೊಟ್ಟಿ ತಿಂದವರು ಅವರವರ ಕೆಲಸಗಳಿಗೆ ಹೊರಡಲು 
ತಯಾರು ನಡೆಸುವರು. ಗಂಡ ಪಂಚೆ ಉಡುವ ರೀತಿಯಿಂದಲೇ ಅದು ಪೇಟೆ ಸವಾರಿಯ 
ತಯಾರಿಯೆಂದು ಅರ್ಥಮಾಡಿಕೊಳ್ಳುವಳು. ದೊಡ್ಡ ಮಗ ದನಗಳನ್ನು ಬಿಟ್ಟುಕೊಂಡು 
ಹೊಲದ ಕಡೆ ನಡೆದರೆ; ಕಿರಿಮಗ, ಮಗಳು ಶಾಲೆಯ ಕಡೆ ಸಾಗುವರು. ಹಿರಿಯ ಮಗ 
ಪಿ.ಯು.ಸಿ. ಪಾಸು ಮಾಡಿದ ಮೇಲೆ ಮುಂದೆ ಓದುವುದಿಲ್ಲವೆಂದೂ ಬೇಸಾಯ 
ಮಾಡಿಕೊಂಡಿರುತ್ತೇನೆಂದೂ ತೀರ್ಮಾನಿಸಿ ರೈತನಾದ. ಅವನು ಭೂಮಿಗೆ ಕೈ ಹಚ್ಚಿದ 
೯ ಮೇಲೆ ಬೆಳೆಸು ಮನೆ ತುಂಬುವಷ್ಟಾದರೂ ಬರತೊಡಗಿತು. ಅಮ್ಮ ತನ್ನ ಮಗ ಮುಂದೆ 
ಓದಲಿಲ್ಲವೆಂದು ಎಂದೂ ಬೇಸರಗೊಂಡವಳಲ್ಲ. ಕೋಟಿ ವಿದ್ಮೆಗಳಲ್ಲಿ ಮೇಟಿ ವಿದ್ಯೆ 
ದೊಡ್ಡದೆಂದು ಅರ್ಥಮಾಡಿಕೊಂಡಿದ್ದಳು. 


ಗಂಡ ಮಕ್ಕಳು ಹೊರ ಹೋದ ಮೇಲೆ ವತ್ತೆ ಮನೆಯ ಕೆಲಸ; ಮನೆ ಗುಡಿಸುವುದು, 
ಪಾತ್ರೆ ತೊಳೆಯುವುದು ಇದ್ದೇ ಇರುತ್ತದೆ. ಅನಂತರ ಅಡುಗೆಗೆ ಇಟ್ಟುಕೊಳ್ಳುವುದು. 
ಅಡುಗೆಯಾದ ನಂತರ ಬಿದಿರಬುಟ್ಟಿಯಲ್ಲಿ ತನಗೂ ಮಗನಿಗೂ ಆಗುವಷ್ಟು ಊಟವನ್ನು 
ತೆಗೆದುಕೊಂಡು ಹೊಲದ ಕಡೆ ನಡೆಯುವಳು. ವೇಳೆ ಆಗಲೇ ಹತ್ತರ ಮೇಲಾಗಿರುತ್ತದೆ. 
ಹೊಲದ ಪಕ್ಕದ ತಕ್ಕಲಲ್ಲಿ ದನಗಳನ್ನು ಹುಲ್ಲು ಮೇಯಲೆಂದು ಮಗ ಕಟ್ಟಿಹಾಕಿರುತ್ತಾನೆ. 


ಭೂಮಿ ತೂಕದ ಕಣ್ಣೀರು ೫ 


ತಾಯಿ ಬಂದ ತಕ್ಷಣ ಮಗ ಹತ್ತಿರ ಬಂದು, ನೀರು ಕೇಳಿ ಕುಡಿದು ಕೆಲಸ ಆರಂಭಿಸುತ್ತಾನೆ. 
ಅಮ್ಮ ಮಂಡಿ ಮಟ್ಟ ಬೆಳೆದ ರಾಗಿ ಪೈರಿನ ನಡುವೆ ಕುಳಿತು, ಸೊಂಪಾಗಿ ಬೆಳದ 
ಕಳೆಯನ್ನು ಕೀಳಲಾರಂಭಿಸುತ್ತಾಳೆ. ಇಂಥ ಕಳೆ ಕೀಳಲೆಂದೇ ವಿಶೇಷವಾಗಿ ತಯಾರಿಸಿದ 
ಕಳೆಕುಡ್ಲುಗಳಿರುತ್ತವೆ. ರಾಗಿಯ.ಮಧ್ಯೆ ಬೆಳೆಯುವ ಕಳೆ ಒಂದೇ ಎರಡೇ? ಕೊನ್ನಾರಿ, 
ಧಾರೆಗಂಟು, ಅಣ್ಣೆ, ನಗ್ಗುನ ಹಿಂಗೇ ಹಿಂಗೇ, ಯಾರೂ ಬಿತ್ತಿಲ್ಲ. ಅವೇ ಬೆಳೆಯುತ್ತವೆ. 
ಅಮ್ಮನಿಗೆ ಆಶ್ಚರ್ಯ ! ಮದುವೆಯಾಗಿ ಬಂದಂದಿನಿಂದ ಈ ಹೊಲದಲ್ಲಿ ಈ ಕಳೆಗಳನ್ನು 
ಕೀಳುತ್ತಲೇ ಬಂದಿದ್ದಾಳೆ. ಆದರೆ ಅವುಗಳ ನಾಶ ಮಾತ್ರ ಆಗಿಲ್ಲ. ಅದು ಹೇಗೋ 
ನಿಯತಿಯಂತೆ ಸಮಯಕ್ಕೆ ಸರಿಯಾಗಿ ಬೆಳೆದು ನಿಂತುಬಿಡುತ್ತವೆ. ಅದೇ ತಿನ್ನುವ ಬೀಜವನ್ನು 
ನಾವು ಬಿತ್ತಬೇಕು, ಜೋಪಾನ ಮಾಡಬೇಕು, ಆರೈಕೆ ಮಾಡಬೇಕು, ಬೆಳೆಯಬೇಕು. 
ಅವಕ್ಕೊ ನೂರೆಂಟು ರೋಗಗಳು! ಎಲೆತಿನ್ನುವ, ಕಾಂಡ ಕೊರೆವ ಹುಳಗಳು. ಈಗಲೇ 
ಅದನ್ನು ನಾಶಮಾಡದಿದ್ದರೆ ಫಸಲು ಕ್ಕೆ ಹತ್ತುವುದಾದರೂ ಎಲ್ಲಿ ? ವರ್ಷದ ಕೂಳು 
ಸಿಗುವುದಾದರೂ ಹೇಗೆ ? ಆದರೆ ಈ ಕಳೆಗಳನ್ನು ನೋಡಿ ಯಾವ ರೋಗವೂ ಇಲ್ಲ, 
ಹುಳವೂ ಇಲ್ಲ. ಫಸಲಿಗೆ ಹಾಕಿದ ಗೊಬ್ಬರವೆಲ್ಲವೂ ಇವುಗಳಿಗೇ ಆಗುತ್ತೆ. ಈ ಕಳೆಗಳ 
ಎಲ್ಲ ಹೆಸರುಗಳು ಕೂಡ ಅಮ್ಮನಿಗೆ ಗೊತ್ತಿಲ್ಲ. ಇತ್ತೀಚೆಗೆ ಪಾರ್ಥೇನಿಯಂ ಕೂಡ 
ಧಾಳಿ ಇಟ್ಟಿದೆ. ಮೊದಲು ಕಳೆಗಳನ್ನು ಕಿತ್ತು ರಾಗಿ ಪೈರು ಬೆಳೆಯಲು ಅನುವು 
ಮಾಡಿಕೊಡಬೇಕು. ಇಲ್ಲದಿದ್ದರೆ ವರ್ಷದ ಕೂಳಿಗೆ ಕುತ್ತು. 


ಸಾಲು ಸಾಲು ರಾಗಿ ಪೈರಿನ ನಡುವೆ ಕುಂತಲ್ಲೇ ತೆವೆದು ತೆವೆದು ಮುಂದೆ ಹೋಗಿ 
ಕಳೆಕಿತ್ತು ರಾಶಿ ಹಾಕಿದಳು. ಮಗ ತಾಯಿ ಕಿತ್ತ ಕಳೆಯನ್ನು ಎತ್ತಿ ಹೊತ್ತು ದನಗಳಿಗೆ 
ಮೇವಾಗಿ ಹಾಕಿದ. ಸೂರ್ಕ ನೆತ್ತಿಯಿಂದ ಪಶ್ಚಿಮದ ಕಡೆ ವಾಲಿದ. ಮಗನಿಗೆ ಹೊಟ್ಟೆ 
ಹಸಿದಿರಬೇಕು. 'ಉಣ್ಣುವ ಅಮ್ಮ' ಎಂದ. ಅಮ್ಮನಿಗೆ ತಕ್ಷಣ ತನ್ನ ಬಗ್ಗೆಯೇ 
ಬೇಸರವಾಯಿತು. ಅವನಿಗೆ ಹೊಟ್ಟೆ ಹಸಿದಿರಬೇಕು. ಇಲ್ಲದಿದ್ದರೆ ಕೇಳುತ್ತಿದ್ದನೆ ? 
ಎದ್ದು ಊಟದ ಬುಟ್ಟಿಯ ಬಳಿ ಬಂದು, ಹೊದೆಸಿದ್ದ ಬಟ್ಟೆಯನ್ನು ತೆಗೆದು, ಮಗನಿಗೆ 
ಕೈ ತೊಳೆದುಕೊಳ್ಳಲು ನೀರು ಕೊಟ್ಟಳು. ತಾನೂ ಕೈ ತೊಳೆದುಕೊಂಡಳು. ಕಂಚಿನ 
ತಣಿಗೆಯನ್ನು ತೆಗೆದು ಸೆರಗಿನಿಂದ ಒರೆಸಿ, ಎರಡು ರಾಗಿ ಮುದ್ದೆಗಳನ್ನಿಟ್ಟಳು. ಬೇಳೆ, 
ರಾಜ ಈರುಳ್ಳಿ, ಹಿತ್ತಲುಹುರುಳಿ ಹಾಕಿ ಮಾಡಿದ್ದ ಸಾರನ್ನು ಬಡಿಸಿದಳು. ಅಮ್ಮ ಮಗ 
ಒಂದೇ ತಣಿಗೆಯಲ್ಲಿ ಉಣ್ಣಲಾರಂಭಿಸಿದರು."ತಾಯಿ ಮನಸ್ಸು ಗಂಟೆಯನ್ನು ತಿಳಿಯಲು 
ಬಯಸಿತು. ಅಮ್ಮನ ಮನವನ್ನರಿತವನಂತೆ ಮಗ 'ಒಂದೂವರೆ,ಆಯ್ತು' ಎಂದ. ಈಗ 


೬ ಭೂಮಿ ತೂಕದ ಕಣ್ಣೀರು 


ಸ್ಕೂಲು ಬೆಲ್ಲಾಗಿರುತ್ತ ದೆ. ಮಕ್ಕಳು ಮನೆಗೆ ಊಟಕ್ಕೆ ಬಂದಿರುತ್ತಾರೆ. ಮಗಳು ಅಣ್ಣನಿಗೆ 
ಬಡಿಸಿ ತಾನೂ ಉಂಡು ಮತ್ತೆ ಶಾಲೆಗೆ ಹೋಗುತ್ತಾಳೆ. ಆದರೆ ಗಂಡ ? ಪೇಟೆಯಲ್ಲಿ 
ಯಾರ ಜೊತೆಯಲ್ಲೋ ಹರಟೆ ಹೊಡೆಯುತ್ತ, ಟೀ ಕುಡಿಯುತ್ತ, ಯಾವುದೋ 
ಹೋಟಲಲ್ಲಿ ಎಂಥದೋ ಒಂದು ತಿಂದು ನೀರು ಕುಡಿದಿರುತ್ತಾನೆ. 


ಒಂದೇ ತಣಿಗೆಯಲ್ಲಿ ಮಗನೊಂದಿಗೆ ಉಂಡ ಅಮ್ಮ ಎಂದೂ ತರಕಾರಿಯನ್ನು 
ತಾನು ಹೆಚ್ಚಿಗೆ ತಿಂದವಳಲ್ಲ, 'ನೀನು ತಿನ್ನುಮಗ' ಎಂದು ಮಗನಿಗೇ ತಳ್ಳುತ್ತಾಳೆ. ಮಗ 
'ನೀನು ತಿನ್ನವ್ವ' ಎಂದು ಬಲವಂತ ಮಾಡಿದರೂ ಅವಳು ತಿನ್ನುವುದಿಲ್ಲ. ಅವಳ ಗುರಿ 
ಒಂದೇ. ಮಗ ದಷ್ಟಪುಷ್ಟವಾಗಿ ಬೆಳೀಬೇಕು. ತಮ್ಮ ತಂಗಿಯರನ್ನು ನೋಡಿಕೊಳ್ಳ 
ಬೇಕು. ಅವರನ್ನು ದಡ ಮುಟ್ಟಿಸಬೇಕು. ಅಪ್ಪನಂತೆ ಊರ ದನಕಾದು ದೊಡ್ಡಬೋರೇಗೌಡ 
ನಾಗುವುದು ಬೇಡ. ಮಗ ಮದುವೆಗೆ ಬಂದಿದ್ದಾನೆ. ಅವನಿಗೆ ಮದುವೆ ಮಾಡಬೇಕು. 
ಸೊಸೆ, ಮೊಮ್ಮಕ್ಕಳ ಕನಸು ತನಗೆ ತಾನೆ ಅವಳೊಳಗೆ ರೆಕ್ಕೆಬಿಚ್ಚುತ್ತದೆ. ಸಂತತಿ 
ಮುಂದುವರಿಯಬೇಕು. ಒಳ್ಳೆಯ ಮನುಷ್ಯರಾಗಬೇಕು. 


ಉಂಡ ತಟ್ಟೆ ತೊಳೆದು ಅಮ್ಮ ಎಲೆ ಅಡಿಕೆ ಚೀಲ ತೆಗೆದು ಬಾಡಿದ ಎಲೆಗೆ ಸುಣ್ಣ 
ಸವರುತ್ತಾಳೆ. ಒಂದು ಗೋಟು ಅಡಿಕೆಯನ್ನು ಹಲ್ಲಿಗೆ ಒತ್ತರಿಸುತ್ತಾಳೆ. ನಿಧಾನವಾಗಿ 
ಅದನ್ನೂ ಜಗಿಯುತ್ತಾ ಸುಣ್ಣ ಸವರಿದ ಎಲೆಯನ್ನು ಬಾಯಿಗಿಡುತ್ತಾಳೆ. ತಾಂಬೂಲ 
ಬಾಯೆಲ್ಲ ರಸತುಂಬಿ ನಾಲಗೆಯ ತುಂಬ ಹರಿಯುತ್ತದೆ. ತಲೆ ತಿರುಗಿಸಿದಾಗ, ಮಗ 
ಅಲ್ಲೇ ಹುಲ್ಲಿನ ಹಾಸಿನ ಮೇಲೆ ಮಲಗಿ ನಿದ್ರಿಸುತ್ತಿರುವುದು ಕಾಣತ್ತದೆ. 'ದುಡಿಯುವ 
ಜೀವ, ಆಯಾಸಗೊಂಡಿದೆ, ಮಲಗಲಿ' ಎಂದುಕೊಳ್ಳುತ್ತಾಳೆ. ತಾನು ಎದ್ದು ರಾಗಿಯ 
ಪೈರಿನ ಸಾಲುಗಳ ನಡುವೆ ಕಳೆಕೀಳುವ ಕಾಯಕ ಮುಂದುವರಿಸುತ್ತಾಳೆ. 


ಅಮ್ಮಮಗ ಸೂರ್ಯ ಪಶ್ಚಿಮದ ಕಡೆ ವಾಲಿ, ತನ್ನ ಶಾಖ ಕಳೆದುಕೊಳ್ಳುವವರೆಗೂ 
ದುಡಿಯುತ್ತಾರೆ. ದನಗಳನ್ನು ಬಿಟ್ಟುಕೊಂಡು ಮನೆಗೆ ಬರುತ್ತಾರೆ. ಆಗಲೇ ಶಾಲೆಯಿಂದ 
ಮಕ್ಕಳಿಬ್ಬರೂ ಬಂದು ನಡುಮನೆಯಲ್ಲಿರುವ ಕಪ್ಪು ಬಿಳುಪು ಟೀವಿ ನೋಡುತ್ತಿರುತ್ತಾರೆ. 
ಹಿರಿಯಮಗ ದನಗಳನ್ನು ಕೊಟ್ಟಿಗೆಗೆ ಕಟ್ಟಿ, ಕೊಯ್ದು ತಂದ ಹುಲ್ಲನ್ನು ಹಾಕುತ್ತಾನೆ. 
ಕೈಕಾಲು ಮುಖ ತೊಳೆದು ತಂಗಿತಮ್ಮಂದಿರ ಜೊತೆ ಟೀವಿ ನೋಡಲು ಕೂರುತ್ತಾನೆ. 


ಅಮ್ಮ ಕೂರುವಂತಿಲ್ಲ. ಕೈಕಾಲಿಗೆ ನೀರು ಹಾಕಿಕೊಂಡು ಅಡುಗೆ ಮನೆ ಸೇರುತ್ತಾಳೆ. 
ಗಂಡು ಮಕ್ಕಳಿಗೆ ಟೀ ಮಾಡಿಕೊಡಬೇಕು. ತಾನೂ ಒಂಚೂರು ಬಿಸಿ ಟೀಯನ್ನು ಹೊಟ್ಟೆಗೆ 

ಸುರಿದುಕೊಳ್ಳಬೇಕು. ಅನಂತರ ಹಾಲು ಕರೆದು ರಾತ್ರಿ ಊಟಕ್ಕೆ ಅಡುಗೆಗೆ ಇಟುಕೊಳ್ಳಬೇಕು. 
ಸಣ್ಣವಳು ಟೀ ಕುಡಿಯುವುದಿಲ್ಲ. ಅವಳಿಗೆ ಬೆಲ್ಲಹಾಕಿ ಕಾಯಿಸಿದ ಹಾಲುಬೇಕು. ಮೊದಲು 
ಈ ಕೆಲಸವಾದರೆ ಮಕ್ಕಳು ಓದಲು ಕೂರುತ್ತಾರೆ. ದೊಡ್ಡವನು ಹೊರಗಿನ ಪಡಸಾಲೆಯಲ್ಲಿ 
ಗೆಳೆಯರ ಜೊತೆ ಮಾತನ್ನಾಡುತ್ತಾ ಕೂರುತ್ತಾನೆ. ಅಮ್ಮ ಅಡುಗೆ ಮನೆ ಸೇರಿ, ಹೊಲದಿಂದ 
ತಂದಿದ್ದ ಬೆರಕೆ ಸೊಪ್ಪನ್ನು ಹಾಕಿ, ಉಪ್ಪುನೀರನ್ನು ತಯಾರಿಸುತ್ತಾಳೆ. 'ಉಪ್ಪುನೀರು' 
ಎಂದು ನೆನೆದಾಗಲೆಲ್ಲಾ ತನ್ನ ತವರಿನವರು ಅದನ್ನು 'ಉಪ್ನೆಸರು' ಎಂದು ಕರೆಯುತ್ತಿದ್ದುದು 
ನೆನಪಿಗೆ ಬರುತ್ತದೆ. ಎಸರು, ನೀರು ಎಲ್ಲಾ ಒಂದೇ ಅರ್ಥ ಅಂತ ತನಗೆ ಹೈಸ್ಕೂಲಲ್ಲೇ 
ಗೊತ್ತಾದದ್ದು. 

ತವರಿನ ನೆನಪು! ಅಣ್ಣ ಅತ್ತಿಗೆ ಒಳ್ಳೆಯವರು. ಇಂದಿಗೂ ಹಬ್ಬಹರಿದಿನಕ್ಕೆ ಬಂದು 
ಪ್ರೀತಿಯಿಂದ ಕರೆಯುತ್ತಾರೆ. ಅಪ್ಪ ಅವ್ವ ಬದುಕಿದ್ದಾಗ ವರ್ಷಕ್ಕೊಮ್ಮೆ ಅಥವಾ ಎರಡು 
ಮೂರು ಸಲ ಹೋಗಿ ಬರುತ್ತಿದ್ದ ಅಮ್ಮ, ಅವರು ತೀರಿಹೋದ ಮೇಲೆ ಹೋಗುವುದು 
ಅಪರೂಪವೇ ಆಯಿತು. ಇದೆಂಥ ಬದುಕಿನ ಲೀಲೆ ! ಅಮ್ಮ ಬೆರಗಾಗುತ್ತಾಳೆ. ತಾನು 
ಹುಟ್ಟಿ ಬೆಳೆದು ನಲಿದು ಕಲಿತ ಮನೆ ದಿನ ಕಳೆದಂತೆಲ್ಲ ನೆನಪಿನ ಮನೆಯಾಯ್ತಲ್ಲ ? 
ಅಪರಿಚಿತಳಾಗಿ ಬಂದ ಈ ಮನೆ ನನ್ನದೇ ಆಯ್ತಲ್ಲ ! ಮೊದಮೊದಲು 'ನಿನ್ನದು 
ಯಾವ ಊರು?' ಎಂದು ಯಾರಾದರೂ ಕೇಳಿದಾಗ ತವರ ಊರಿನ ಹೆಸರು ಹೇಳುತ್ತಿದ್ದೆ. 
ಸ್ವಲ್ಪ ದಿನದ ನಂತರ 'ನಮ್ಮದು ಇಂಥ ಊರು, ನನಗೆ ಇಂಥ ಊರಿಗೆ ಕೊಟ್ಟಿದೆ' 
ಎನ್ನುತ್ತಿದ್ದೆ. ಈಗೀಗ, ಮಕ್ಕಳು ಮರಿ ಆದನಂತರ 'ನನ್ನದು ಈ ಊರು, ನನ್ನ ತವರು 
ಆ ಊರು' ಎಂದು ಹೇಳುತ್ತೇನೆ. ಈ ಊರಿನಲ್ಲಿ, ಈ ಮನೆಯಲ್ಲಿ ನನಗೆ 
ಅಪರಿಚಿತವಾದದ್ದು ಯಾವುದೂ ಇಲ್ಲ. ಎಲ್ಲವೂ ಪರಿಚಿತವೇ, ಎಲ್ಲವೂ ನನ್ನವೇ. 
ಬಹುಶಃ ಅರ್ಥವಾಗದೆ ಉಳಿದಿದ್ದರೆ ಅದು ಮನುಷ್ಕನ ಮನಸ್ಸೊಂದೇ ಅಂತ ಕಾಣುತ್ತದೆ. 
ಅದು ಬಿಡಿ, ಅದೊಂದು ಗುಹೆ. ಒಳಹೊಕ್ಕಷ್ಟೂ ಗಾಡಾಂಧಕಾರ ಅರಿಯಲು ಎಷ್ಟು 
ಬೆಳಕಿದ್ದರೂ ಸಾಲದು. ಅಮ್ಮ 'ನಿಜ' ಎಂದು ಗಟ್ಟಿ ಆಗಿ ಶಬ್ದಮಾಡುತ್ತಾಳೆ. ಅಮ್ಮನಿಗೆ 
ಇದುವರೆಗೆ ತನ್ನಗಂಡ ಅರ್ಥವಾಗಿದ್ದಾನೆ ಎಂದು ಅನಿಸುವುದೇ ಇಲ್ಲ. ಅಮ್ಮನ ಗಂಡನೂ 
ಒಳ್ಳೆಯವನು. ಕುಡುಕನಲ್ಲ, ಜೂಜುಕೊರನಲ್ಲ, ಆದರೆ ದುಡಿಮೆಗಾರನಲ್ಲ. 
ಎಸ್‌ಎಸ್‌ಎಲ್‌ಸಿ ವರೆಗೆ ಓದಿದ್ದಾನೆ. ರಾಮಾಯಣ, ಮಹಾಭಾರತ, ಗಾಂಧಿ ಬಗ್ಗೆ 
ಆತನಿಗೆ ಗೊತ್ತು. ಆದರೆ ರಾಜಕಾರಣಿಗಳ ಸಹವಾಸ. ಬೆಳಿಗ್ಗೆ ಎದ್ದು ಪೇಟೆ ಬಿದ್ದರೆ 
ಮತ್ತೆ ರಾತ್ರಿಯೇ ದರ್ಶನ. ಹೆಂಡತಿ ಮಕ್ಕಳ ಬಗ್ಗೆಯಾಗಲಿ, ಹೊಲಮನೆಗಳ ಬಗ್ಗೆಯಾಗಲಿ 

ಚಿಂತೆಯಿಲ್ಲ. ಅಮ್ಮನಿಗೆ ಅತ್ತೆ ಮಾವ ಹೇಳುತ್ತಿದ್ದರು : 'ಇವನನ್ನು ನೀನು ನಂಬಿದರೆ 
ಗತಿಗೆಡ್ತೀಯಾ. ಈ ಮನೆ ಉಳೀಬೇಕಾದ್ರೆ, ನಡೀಬೇಕಾದ್ರೆ ನೀನು ಗಟ್ಟಿಗಿತ್ತಿಯಾಗಬೇಕು'. 
ಅವರ ಮಾತು ನಿಜ. ಎಷ್ಟೇ ಆದರೂ ಅವರು ಗಂಡನ ಅಪ್ಪ ಅಮ್ಮ ಅಲ್ಲವೆ ? 
ಅರ್ಥಮಾಡಿಕೊಂಡಿದ್ದರು ಅಂತ ಕಾಣುತ್ತೆ. ಮಕ್ಕಳಾದ ನಂತರ ಅಮ್ಮ ಗಂಡನಿಗೆ 
ತಿಳಿಹೇಳಿದಳು, ರೇಗಿದಳು, ಗದರಿದಳು, ರಂಪಮಾಡಿದಳು, ಊಟ ಬಿಟ್ಟು ಮುಷ್ಕರ 
ಹೂಡಿದಳು, ಅಸಹಕಾರ ತೋರಿದಳು. ಇಲ್ಲ, ಅಮ್ಮನ ಆಟ ಗಂಡನ ಮುಂದೆ ಏನೂ 
ನಡೆಯಲಿಲ್ಲ.ತೀರ ಜಗಳ ಮಾಡಿದಾಗ ಒಂದೆರಡುದಿನ ಹೊಲಮನೆ ಕಡೆ ನಿಗಾ 
ವಹಿಸುತ್ತಿದ್ದನು. ಅನಂತರ ಯಾರಾದರೂ ಕರೆದರೆ ಸಾಕು ಪೇಟೆಗೆ ಮಾಯವಾಗುತ್ತಿದ್ದನು. 
ಹಿರಿಯ ಮಗ ಬೇಸಾಯಕ್ಕೆ ನಿಂತ ಮೇಲಂತೂ ಅವನು ಹೊಲದ ಕಡೆ ಬಂದವನೇ 
ಅಲ್ಲ. ಅಮ್ಮನೂ ಕೂಡ 'ಇದರ ಬಾಲ ನೆಟ್ಟಗಾಗದು' ಎಂದು ಸುಮ್ಮನಾದಳು. ಈ 
ದಿನಗಳಲ್ಲಿ ಅಮ್ಮ ಮನುಷ್ಯನಿಗಿರಬೇಕಾದ ಸ್ವಾಭಿಮಾನದ ಬಗೆಗೂ ಒಮ್ಮೊಮ್ಮೆ 
ಚಿಂತಿಸುತ್ತಾಳೆ. 

'ಉದಯ'ದಲ್ಲಿ ವಾರ್ತೆ ಬರುವ ಹೊತ್ತಾಯಿತು. ಇನ್ನೇನು ಪತಿರಾಯ ಪೇಟೆಯಿಂದ 
ಬರುವ ಸಮಯ. ಮಗಳಿಗೆ ಊಟಕ್ಕೆ ತಣಿಗೆ ಇಡಲು ಹೇಳುತ್ತಾಳೆ. ನಡುಮನೆಯಲ್ಲಿ 
ಗಂಡುಮಕ್ಕಳು ಬೇರೆ ಬೇರೆ ತಣಿಗೆಯಲ್ಲಿ ಉಂಡರೆ, ತಾನೂ ಮಗಳು ಒಂದೇ ತಟ್ಟೆಯಲ್ಲಿ 
ಉಣ್ಣುತ್ತಾರೆ. ಉಂಡ ಮಕ್ಕಳು ವಾರ್ತೆ ಕೇಳಿ, ಧಾರಾವಾಹಿಯೊಂದನ್ನು ನೋಡೇ 
ಮಲಗುವುದು. ಅದು ಇದು ಮಾತನಾಡುತ್ತಾ ಅವರ ಜೊತೆ ತಾನೂ ಕೂರುತ್ತಾಳೆ. 
ಒಂಬತ್ತೂವರೆಯ ಹೊತ್ತಿಗೆ ಗಂಡ ಬರುತ್ತಾನೆ. ಆತನಿಗೆ ಮತ್ತೆ ಉಪ್ಪುನೀರನ್ನು ಬಿಸಿ 
ಮಾಡಿ ಉಣ್ಣಲು ಬಡಿಸುತ್ತಾಳೆ. ಆತ ಸದ್ದಿಲ್ಲದೆ ಊಟ ಮಾಡಿ ಸ್ವಲ್ಪಹೊತ್ತು ಟೀವಿ 
ಮುಂದೆ ಕೂರುವುದು ಆತನ ಅಭ್ಯಾಸ. ಆಗ ಅಮ್ಮ ಪಾತ್ರೆ: ಪಗಡೆ ಉಂಡ ಊಟದ 
ತಟ್ಟೆಗಳನ್ನು ತೊಳೆದು ಹಸನುಮಾಡುತ್ತಾಳೆ. ಮಲಗುವ ಮನೆಯಲ್ಲಿ ಹಾಸಿಗೆ 
ಸಿದ್ದಪಡಿಸುತ್ತಾಳೆ. ಉಸ್ಸೆಂದು ಹಾಸಿಗೆಯ ಮೇಲೆ ಉರುಳುತ್ತಾಳೆ. ಗಂಡ ಹೊರಗಿನ 
ಬಾಗಿಲು ಭದ್ರ ಪಡಿಸಿ, ನಡುಮನೆಯ ದೀಪವಾರಿಸಿ ಬರುತ್ತಾನೆ. ಸದ್ದಿಲ್ಲದೆ ಮಲಗಿರುವ 
ಪತ್ನಿಯ ಪಕ್ಕ ಮಲಗಿ ಪಕ್ಕ ತಿರುಗುತ್ತಾನೆ. ಅಮ್ಮನಿಗೆ ಮಾತ್ರ ಈ ಪುರುಷ 
ಗೂಢವಾಗುತ್ತಲೇ ಹೋಗಿದ್ದಾನೆ. 

ಭಾರತ ಮಾತ್ರವೇ ಅಲ್ಲ, ಜಗತ್ತಿನ ಎಲ್ಲ ಪ್ರದೇಶದ ಗ್ರಾಮ ಮಹಿಳೆಯ ಸಂಕೇತವೇ 
ಅಮ್ಮ. ಇಲ್ಲಿ ಹೆಣ್ಣು ದುಡಿವ ಯಂತ್ರ. ಅವಳನ್ನು ದುಡಿಸುವುದಕ್ಕಾಗಿಯೇ ಹೊರಗಿನಿಂದ 
ತರುವ ಪರಿಪಾಠವಿದೆ. ಅವಳು ಮುಖ್ಯವಾಗಿ ಎರಡು ಕೆಲಸಗಳನ್ನು ಕಡ್ಡಾಯವಾಗಿ 
ಮಾಡಲೇ ಬೇಕು. ಒಂದು ಸಂತಾನೋತ್ಪತ್ತಿ ; ಎರಡು, ಜಮೀನು ಮನೆಗಳ ದುಡಿಮೆ. 
ಮೊದಲದರಲ್ಲಿ ಗಂಡಸಿನ ಕಾಮತೃಷೆಯು ಕೆಲಸಮಾಡುತ್ತದೆ. ಭಾರತದಲ್ಲಿ ಇಂದಿಗೂ 
ಹೆಣ್ಣುಗಳ ಮಾರಾಟ, ಅಡವಿಡುವ ಪದ್ದತಿ ಜೀವಂತವಾಗಿದೆ. ಜಗತ್ತಿನ ಪುರುಷ ಪ್ರಧಾನ 
ವ್ಯವಸ್ಥೆಯ ಸಂಕೇತವಾಗಿ ಸ್ತ್ರೀ ಒಂದು ಬಗೆಯ 'ಆಸ್ತಿ'ಯಾಗಿಯೇ ಉಳಿದಿದ್ದಾಳೆ. 
ಆದ್ದರಿಂದಲೇ ಅವಳ ಬಗ್ಗೆ ಮಾತನಾಡುವಾಗ ಜನರು ವ್ಯಾವಹಾರಿಕ ಪರಿಭಾಷೆಯಲ್ಲಿ 
ಮಾತನಾಡುತ್ತಾರೆ. ಹೆಣ್ಣನ್ನು ಹೊರಗಿನಿಂದ 'ತರುತ್ತಾರೆ' ಹೆಣ್ಣನ್ನು ಹೊರಕ್ಕೆ 'ಕೊಡುತ್ತಾರೆ' 
ಈ 'ತರುವುದು' ಮತ್ತು 'ಕೊಡುವುದು' ಸ್ತ್ರೀ ಪರಿಕಲ್ಪನೆಯ ಆಸ್ತಿಯ ಸ್ವರೂಪದಂಶವೇ 
ಆಗಿದೆ | | 
ಆದರೂ ಭಾರತೀಯ ಗ್ರಾಮ ಸಮಾಜದಲ್ಲಿ ಅತ್ಯಂತ ಗಟ್ಟಿ ಸ್ವರೂಪದಲ್ಲಿ ಸ್ತ್ರೀ 
ನೆಲೆ ನಿಂತಿದ್ದಾಳೆ. ಭಾರತೀಯ ಕೌಟುಂಬಿಕ ವ್ಯವಸ್ಥೆಯ ಭದ್ರಬುನಾದಿ ಅವಳೇ ಆಗಿದ್ದಾಳೆ. 
ಅವಳಿಂದ ಮನೆಗಳು ರೂಪುಗೊಳ್ಳುತ್ತವೆ ; ವ್ಯಕ್ತಿತ್ವಗಳು ರೂಪುಗೊಳ್ಳುತ್ತವೆ. ಗಂಡ 
ಮಕ್ಕಳು ಸೋಮಾರಿಗಳಾಗಿ, ಅನೈತಿಕವಾದ ದಾರಿಗಳಲ್ಲಿ ಸಾಗಿ ಸಂಸಾರವನ್ನೂ ಮೂರಾಬಟ್ಟೆ 
ಮಾಡಿದಾಗಲೂ, ಸಂಸಾರವನ್ನು ಬೀಳದಂತೆ ನೆಟ್ಟಗೆ ನಿಲ್ಲಿಸಲು ದುಡಿದು ಹೆಣಗಿದ 
ನೂರಾರು ಸ್ತ್ರೀಯರನ್ನು ಗ್ರಾಮ ಬದುಕಿನಲ್ಲಿ ನಾವು ಕಾಣುತ್ತೇವೆ. ಅನೇಕ ಸಂದರ್ಭಗಳಲ್ಲಿ 
ತಮ್ಮ ಸೋಮಾರಿತನ ಹಾಗೂ ಅನೈತಿಕ ಬದುಕಿನಿಂದ ಪುರುಷ ತನ್ನ ಧ್ವನಿಯನ್ನು 
ಕಳೆದುಕೊಂಡು ಮನೆಯಲ್ಲಿ ಅಸ್ತಿತ್ವ ಕಳೆದುಕೊಳ್ಳುವುದುಂಟು. ಆಗ ಸ್ತ್ರೀ ಅನಧಿಕೃತ 
ಯಜಮಾನಿಯೇ ಆಗಿರುತ್ತಾಳೆ. ಅದು ಒಂದು ಬಗೆಯ ಆಂತರಿಕ ಪ್ರಭುತ್ವಸ್ಥಿತಿ. ಆದರೂ 
ಸಮಾಜದ ಕಣ್ಣಿಗೆ ಅವಳು ಯಜಮಾನಿಯಲ್ಲ. ಪುರುಷ ಪ್ರಧಾನ ವ್ಯವಸ್ಥೆ ಈ 
ಹುಸಿಭ್ರಮಾತ್ಮಕ ನೆಲೆಯಲ್ಲಿ ಬದುಕುತ್ತಿರುತ್ತದೆ. ಮನೆಯಲ್ಲಿ ಬಾಲಮುದುರಿದ 
ನಾಯಿಯಂತೆ ವರ್ತಿಸುತ್ತಾ, ಹೊರಗೆ ಜುಟ್ಟಿನ ಹುಂಜದಂತೆ ಕೆನೆಯುವ ಲಕ್ಷಾಂತರ 
ಗಂಡಂದಿರಿಗೆ ಕೊರತೆಯಿಲ್ಲ. ಏಕೆ ಬೇಕು ಈ ಯಾಜಮಾನ್ಮತೆ ? ಇದು 
ಯಾಜಮಾನ್ಯಸಂಸ್ಕೃತಿಯ ಪಳೆಯುಳಿಕೆ ಮಾತ್ರವಲ್ಲವೆ? ಅಂದರೆ ನಿಜವಾದ ಸಮಾಜದ 
ಅಂತಃಸತ್ತ್ವವೇ ಸ್ತ್ರೀಯಾಗಿದ್ದಾಳೆ. ಮಾತೃ ಪ್ರಧಾನ ವ್ಯವಸ್ಥೆಯ ಒಳತಂತುವೊಂದು 
ನಿರಂತರವಾಗಿ ಸಮಾಜವನ್ನು, ಅದರ ನೈತಿಕತೆಯನ್ನು, ಆರೋಗ್ಯವನ್ನು ಕಾಪಾಡುತ್ತಾ 

ಬಂದಿರುವುದನ್ನು ನಾವು ಗುರುತಿಸಬಹುದು. 


ಗ್ರಾಮ ಸಂಸ್ಕೃತಿಯ ಈ ಮಾತೃಶಕ್ತಿಯ ಅಂಶ ಇತ್ತೀಚಿಗೆ ಸ್ವಲ್ಪ ಅಲ್ಲಾಡ 
ತೊಡಗಿದೆ. ಯಜಮಾನ ಸಂಸ್ಕೃತಿಯ ರೂಪವೊಂದು ಉಳಿದುಕೊಂಡು ಬರಬೇಕು, 
ಸ್ತ್ರೀ ನಿರಂತರ ದುಡಿಮೆಯ ಜೀವವಾಗಿರಬೇಕೆಂದು ಹೇಳುತ್ತಿಲ್ಲ. ಸಮಾಜದ 
ನಿರಂತರತೆಯಲ್ಲಿ ಅದರ ಸ್ವಾಸ್ತ್ಯವನ್ನು ಕಾಪಾಡುತ್ತಿದ್ದ ಆ 'ಅಮ್ಮ'ನ ಸ್ವರೂಪ 
ಅಲ್ಲಾಡುತ್ತಿದೆಯೆಂದು ನಾನು ಭಾವಿಸುತ್ತೇನೆ. ಅದಕ್ಕೆ ನಗರ ಸಂಸ್ಕೃತಿಯು ತನ್ನ 
ಅಪಾರವಾದ ಕಾಣಿಕೆ ಸಲ್ಲಿಸಿದೆ. ತ್ಕಾಗದ ಪ್ರತಿರೂಪದಂತಿದ್ದ 'ಅಮ್ಮ' 
ಭೋಗಮುಖಿಯಾಗುತ್ತಿರುವಂತೆ ತೋರುತ್ತಿದೆ. ಮಂಡ್ಕದಂಥ ಗದ್ದೆಸೀಮೆಯಲ್ಲಿ ಗಂಡಸ 
ರೆಲ್ಲರೂ ಬೆಳಿಗ್ಗೆಯಾದ ಕೂಡಲೆ ಪೇಟೆ ಕಡೆ ಸಾಗುತ್ತಿದ್ದರು. ಹೆಂಗಸರು ಗದ್ದೆಗಳಲ್ಲಿ 
ಆಳುಕಾಳುಗಳ ಜೊತೆ ದುಡಿಮೆಮಾಡಿ ಸಂಸಾರ ನಿಲ್ಲಿಸುತ್ತಿದ್ದರು. ಸಂಜೆಯಾದ ಮೇಲೆ 
ಕುಡಿದು ಮನೆಗೆ ಬರುತ್ತಿದ್ದ ಗಂಡಂದಿರನ್ನು ಜೋಪಾನ ಮಾಡುವ ಜವಾಬ್ದಾರಿಯೂ 
ಅವರ ಮೇಲಿತ್ತು. ಇಂದು ಸ್ಥಿತಿ ಬದಲಾಗಿದೆ. ಪೇಟೆಗೆ ಹೊರಡುವ ಗಂಡಂದಿರನ್ನೋ 
ಮಕ್ಕಳನ್ನೋ 'ರಾತ್ರಿ ಬರುವಾಗ ಒಂದು ಕ್ವಾರ್ಟರ್‌ ಅನ್ನು ತನ್ನಿ' ಎಂದು ಹೇಳುವ 
ಮಟ್ಟಿಗೆ ಬೆಳೆದಿದ್ದಾರೆ. ಗಂಡಸರ ಜೊತೆ ತಾವೂ ಹಾಳಾಗಿ ಸಂಸಾರದ ನಿಯಂತ್ರಕ 
ಶಕ್ತಿಯಾದ ನೈತಿಕತೆಯನ್ನು ಕಳೆದುಕೊಳ್ಳುವ ಸ್ಲಿತಿಗೆ ಬಂದಿದ್ದಾರೆ. ನೈತಿಕ ಬುನಾದಿಯನ್ನು 
ಕಳೆದುಕೊಂಡಲ್ಲಿ ಹಣ್ಣು ಗಂಡಸಿಗಿಂತ ದೊಡ್ಡವಳಾಗುವುದಾದರೂ ಹೇಗೆ ? ತನ್ನ 
ಸರಳ ನೇರ ಬದುಕಿನಿಂದ ದೂರವಾಗುತ್ತಾ ಹುಸಿಬದುಕಿಗೆ ಸ್ತ್ರೀ ದಾಸಳಾದರೆ ಸಾಮಾಜಿಕ 
ಸಂರಚನೆ ಟೊಳ್ಳಾಗುತ್ತಾ ಸಾಗುತ್ತದೆ. 


ದುಡಿಯುವ ಹೆಣ್ಣಾಗಿ ಕಾಪಾಡುವ 'ಅಮ್ಮ'ನಾಗಿ ಸ್ತ್ರೀ ಶಕ್ತಿ ನಿರಂತರವಾಗಿರಲಿ 
ಎಂದು ಬಯಸುವುದರಲ್ಲೇ ಶೋಷಣೆಯ ಅಂಶವಿದೆಯೆಂದು ವಾದಿಸಬಹುದು. ಆದರೆ 
ಒಟ್ಟು ಸಾಮಾಜಿಕ ಹಿತದ ದೃಷ್ಟಿಯಿಂದ ಇದನ್ನು ನೋಡಬೇಕೆಂದು ನಾನು ಆಶಿಸುತ್ತೇನೆ. 
ಗಂಡು ಇಂದು ಅನೈತಿಕ ಪತನದಲ್ಲಿ ತುಂಬ ಆಳಕ್ಕಿಳಿದಿದ್ದಾನೆ. ಸೋಮಾರಿ, ದುಂದುಗಾರ, 
ಲೋಭಿ, ಭೋಗಿ - ಹೀಗೆ ಅನೈತಿಕತೆಯ ಹಲವು ಟಿಸಿಲುಗಳಲ್ಲಿ ಅವನು ಛಿದ್ರವಾಗಿದ್ದಾನೆ. 
ಅವನನ್ನು ಅನುಸರಿಸುವುದು ಸ್ತ್ರೀ ಶಕ್ತಿಯ ಗುಣವಾಗಬಾರದು ; ಆ ಛಿದ್ರತೆ ಇವಳಾಗಲೂ 
ಬಾರದು. ಛಿದ್ರಗೊಂಡಿರುವ ಗಂಡಸನ್ನು ಏಕತ್ರಗೊಳಿಸಿ ಸಾಮಾಜಿಕನನ್ನಾಗಿಸುವ 
ಜವಾಬ್ದಾರಿಯು ಇಂದು ಸ್ತ್ರೀಮೇಲೆ ಬಿದ್ದಿದೆ. ಏಕೆಂದರೆ ಸಮಾಜವು ಸ್ತ್ರೀಪುರುಷರಿಂದ 


ಭೂಮಿ ತೂಕದ ಕಣ್ಣೀರು ೧೧ 


ಕೂಡಿದ್ದಾಗಿರುತ್ತದೆ. ಮಾನವ ಸಂಕುಲದ ನಿರಂತರತೆ ತನ್ಮೂಲಕವೇ ಸಾಗಬೇಕು. 
ನಾಶಗೊಳ್ಳುತ್ತಿರುವ ಪುರುಷಶಕ್ತಿಗೆ ಮತ್ತೆ ಜೀವತುಂಬಿ ಚೇತನಗೊಳಿಸುವ ಸಂಜೀವಿನಿ 
ಸ್ತ್ರೀಯೇ ಆಗಿದ್ದಾಳೆ. 


ಆ ಸಂಜೀವಿನಿ ಶಕ್ತಿ 'ಅಮ್ಮ' ಗ್ರಾಮಮಹಿಳೆಯೇ ಆಗಿದ್ದಾಳೆ. 


BS ಇರ 


ಬನಿ ಅಬದಿರು ಕಬು ಬಾಡಿದರಜು 


ಸ್ತ್ರೀಯರಲ್ಲಿ ದುಡಿಯದ ಮಹಿಳೆ, ದುಡಿಯುವ ಮಹಿಳೆ ಎಂಬ ಭೇದವಿಲ್ಲವೆಂದೇ 
ನನ್ನ ಭಾವನೆ, ನಂಬಿಕೆ. 'ದುಡಿಯದ ಮಹಿಳೆ' ಇರಬಹುದು-ರಾಜಮಹಾರಾಜರ 
ಮಹಲುಗಳಲ್ಲಿ, ತೀರ ಶ್ರೀಮಂತ ಕುಟುಂಬಗಳಲ್ಲಿ. ಯುರೋಪಿನ ರಾಜಮನೆತನದ 
ಕಥೆಗಳಲ್ಲಿ ಇಂಥ ಹೆಂಗಸರ ಬಗ್ಗೆ ಓದಿದ್ದೇನೆ. ಆದರೆ ಅವಳು ಪುರುಷನ ಆಟಿಕೆಯ 
ದಾಳವಾಗಿ, ಭೋಗವಸ್ತುವಾಗಿ ಬದುಕಿರುವುದೇ ಹೆಚ್ಚು. ಮಧ್ಯಯುಗದ ಯುರೋಪಿನ 
ಚರಿತ್ರೆಯನ್ನಾಧರಿಸಿ ರಚಿತವಾಗಿರುವ ಬಹುಪಾಲು ಸಾಹಿತ್ಯದಲ್ಲಿ ಹೆಣ್ಣುದುಡಿದುಡಿದು 
ಹಣ್ಣಾಗುವ, ಪದೇಪದೆ ಗಂಡಿನ ಅತ್ಕಾಚಾರಕ್ಕೊಳಗಾಗುವ ಚಿತ್ರ ಕಾಣುತ್ತದೆ. ಭಾರತೀಯ 
ಸಂಸ್ಕೃತಿಯಲ್ಲಿದ್ದಂತೆ ಅಲ್ಲಿಯೂ ದಾಸಿಪದ್ದತಿ ಪ್ರಗಲ್ಪವಾಗಿದ್ದು ಹೆಣ್ಣು ಸಂತೆಯ 
ಸರಕಿನಂತೆ ವ್ಯವಹಾರದ ವಸ್ತುವಾಗಿರುವುದು ಕಂಡುಬರುತ್ತದೆ. ಚರಿತ್ರೆ ಸ್ತ್ರೀಗೆ ಯಾವ 
ಬೆಲೆತೆತ್ತರೂ ಕೊಡಲಾಗದಂಥ ಅನ್ಕಾಯಮಾಡಿದೆ. ಅವಳು ದುಡಿದೇ ಬದುಕಿದ್ದಾಳೆ; 
ದುಡಿದೇ ಸಂಸಾರ ಸಾಕಿದ್ದಾಳೆ. ಪ್ರಕೃತಿ ನೀಡಿದಂಥ ಹೆರುವ ವರವನ್ನು ಶಾಪವೆಂಬಂತೆ 
ಅನುಭವಿಸಿದ್ದಾಳೆ ; ಆನಂದದಾಯಕ ಕಾಯಕವೆಂದು ತೃಪ್ತಿಪಟ್ಟಿದ್ದಾಳೆ. ಅಂದಮೇಲೆ 
ಅವಳು ಚರಿತ್ರೆಯಲ್ಲಾಗಲೀ ವರ್ತಮಾನದಲ್ಲಾಗಲೀ ಎಂದೂ ಪುರುಷನ ಹಂಗಿನಲ್ಲಿ 
ಬದುಕಿದವಳಲ್ಲ. ಆದರೆ ವ್ಯವಸ್ಥೆ ಅವಳ ಸರ್ವಸ್ವಾತಂತ್ರ್ಯವನ್ನೂ ಕಿತ್ತು, ಮಾನಸಿಕ 
ದಾಸ್ಕಕ್ಕೆ ಭೌತಿಕ ಹಂಗಿಗೆ ಒಳಪಡಿಸಿದೆ. ಇದೊಂದು ಆರೋಪಿತ ದಾಸ್ಕ ; ಸ್ವೀಕರಿಸಿದ 
ಮೌಲ್ಯವಲ್ಲ. ವಿಮರ್ಶೆ ಮಾಡಿದರೆ ಅನೇಕ ಸಲ ಗಂಡೇ ಹೆಣ್ಣಿನ ಹಂಗಿನಲ್ಲಿರುವ ಸತ್ಕ 
ಬೆಳಕಿಗೆ ಬರುತ್ತದೆ. ಕಂಡವರ ದುಡಿಮೆಯ ಫಲದಲ್ಲಿ ಉಣ್ಣುವುದು ಹಂಗೇ ತಾನೆ? 

ಒಟ್ಟಾರೆಯಾಗಿ ಹೆಣ್ಣು ದುಡಿಯುವ ಮಹಿಳೆ. ಮನೆಯಲ್ಲಿ ಗೃಹಕೃತ್ಕಮಾಡುವ 
ಹೆಣ್ಣನ್ನು ದುಡಿಯುವ ಮಹಿಳೆ ಎಂದು ಯಾಕೆ ಕರೆಯರೋ ನನಗೆ ಗೊತ್ತಿಲ್ಲ. ಬಹುಶಃ 
ಮಧ್ಯಮವರ್ಗದ, ಮೇಲು ಜಾತಿಯ, ನಗರ ಸಂಸ್ಕೃತಿಯ ಹೆಣ್ಣು ಮಕ್ಕಳು ಇಂಗ್ಲಿಷ್‌ 

ಶಿಕ್ಷಣ ಪಡೆದು ಸರ್ಕಾರಿ ಚಾಕರಿಗೆ ಹೋಗಲು ಸುರುಮಾಡಿದಾಗ ಈ 'ದುಡಿಯುವ 
ಮಹಿಳೆ'ಯ ಪರಿಕಲ್ಪನೆ ಮೂಡಿರಬೇಕು. ಈ ಸರ್ಕಾರಿ ಚಾಕರಿ ಮಾಡಹೊರಡುವ 
ಸ್ತ್ರೀಯರನ್ನು ಗಮನದಲ್ಲಿಟ್ಟುಕೊಂಡು 'ದುಡಿಯುವ ಮಹಿಳೆ'ಯನ್ನು ವ್ಮಾಖ್ಕ್ಮಾನ 
' ಮಾಡಿರುವುದು ಸ್ತ್ರೀ ಸಮಸ್ಯೆಯನ್ನು ಅಪೂರ್ಣವಾಗಿ ಅರ್ಥಮಾಡಿಕೊಂಡಂತಾಗಿದೆ. ಒಳಗೆ 
ದುಡಿಯುವ ಸ್ತ್ರೀಯ ದುಡಿಮೆಯನ್ನು ದುಡಿಮೆಯೆಂದು ಇಲ್ಲಿ ಪರಿಗಣಿಸಿಯೇ ಇಲ್ಲ. 
ಸಂಬಳ ತರುವ ದುಡಿಮೆ ಮಾತ್ರ ಇಲ್ಲಿ ಕಣ್ಣಮುಂದೆ ಕೆಲಸಮಾಡಿದೆ. ಆದರೆ ಸಂಬಳ 
ನಿರೀಕ್ಷಿಸದ, ರಜೆ ಬೇಡದ, ಪದೋನ್ನತಿ ಕೇಳದ ನಿರಂತರ ದುಡಮೆಗಾರ್ತಿ ಒಳಗೆ 
ದುಡಿಯುವವಳೇ ಆಗಿರುತ್ತಾಳೆ. ಇವಳು ಅಸಂಘಟಿತಳು. ಸಿದ್ಧಾಂತ, ಸಂಘಟನೆ, 
ಹೋರಾಟಗಳಿಂದ ಇವಳು ದೂರ. ಈ ಕಾರಣಗಳಿಂದಾಗಿ ಸದಾ ಸಾಮಾಜಿಕ ಹಲ್ಲೆಗಳಾದ 
ವರದಕ್ಷಿಣೆ, ಅತ್ಕಾಚಾರ, ಅವಮಾನಗಳಿಂದ ಬಸವಳಿದು ಹೋಗಿರುತ್ತಾಳೆ. ಗೃಹಿಣಿ 
ಕಲಿತವಳಾದರೂ 'ಮನೆಯಗೌರವ'ದ ಕಾರಣಕ್ಕಾಗಿಯಾದರೂ, ತನ್ನ ಆರ್ಥಿಕ 
ಅವಲಂಬನೆಯ ಅಸಹಾಯಕತೆಯ ಸಂದಿಗ್ದದಿಂದಲಾದರೂ ತನ್ನ ಮೇಲಿನ ದೌರ್ಜನ್ಯ 
ವನ್ನು ಸಹಿಸುತ್ತಾಳೆ. ದುಡಿಮೆಗೆ ಬೆಲೆ ಕೇಳಲಾರದ ಸ್ಲಿತಿಯಲ್ಲಿರುತ್ತಾಳೆ. 

ಹೆಣ್ಣು ಎಷ್ಟು ದುಡಿಯುತ್ತಾಳೆಂಬುದನ್ನು ನಾವೆಲ್ಲರೂ ನಮ್ಮ ನಮ್ಮ 
ಮನೆಗಳಲ್ಲಿಯೇ ಗಮನವಿಟ್ಟು ನೋಡಿದರೆ ತಿಳಿಯುತ್ತದೆ. ಇಂಗ್ಲೆಂಡಿನಲ್ಲಿ ಒಮ್ಮೆ ಒಬ್ಬ 
ಗೃಹಿಣಿಯ ಕಾಲಿಗೆ ದೂರಕ್ರಮಣದ ಮಾಪನವೊಂದನ್ನು ಒಂದು ದಿನದ ಮಟ್ಟಿಗೆ 
ಅಳವಡಿಸಲಾಯಿತು. ಅವಳು ಬೆಳಿಗ್ಗೆ ನಿದ್ರೆಯಿಂದ ಎದ್ದಾಗಿನಿಂದ ರಾತ್ರಿ ಅವಳು 
ಮಲಗುವವರೆಗೆ ಈ ಮಾಪನ ಅವಳ ಕಾಲಲ್ಲಿತ್ತು ಅವಳು ಎಲ್ಲೂ ಹೊರಗೆ ಹೋಗಲಿಲ್ಲ. 
'ಮನೆಯ ಒಳಗಡೆಯೇ ವಿವಿಧ ಕೊಠಡಿಗಳಿಗೆ, ನಾನಾ ಕಾರಣಗಳಿಂದ, ನಾನಾ 
ಕೆಲಸಗಳಿಗಾಗಿ ಸುತ್ತಿದಳು. ರಾತ್ರಿಯ ಹೊತ್ತಿಗೆ ಅವಳು ಇಪ್ಪತ್ತೈದು ಮೈಲಿಗಳಷ್ಟು 
ನಡೆದಿದ್ದಳು. ಇದು ಕೇವಲ ಅವಳ ಕಾಲಿಗೆ ನೀಡಿದ ಶ್ರಮ. ಇನ್ನು ಅವಳ ಮನಸ್ಸು, 
ದೇಹದ ವಿವಿಧ ಅಂಗಗಳು ಪಟ್ಟಿರುವ ಶ್ರಮವನ್ನು ಕಲ್ಪಿಸಿಕೊಳ್ಳಿ. ಅಂದರೆ ಕೇವಲ ಮನೆ 
ಕೆಲಸ ಮಾಡುವ ಗೃಹಿಣಿಯೊಬ್ಬಳ ದುಡಿಮೆಯೇ ಅಗಾಧವಾದುದು. ಹೊರಗೆ ದುಡಿಯುವ 
ಗಂಡಸಿನ ದುಡಿಮೆಗೆ - ಅದು ಕಛೇರಿಯಲ್ಲಾಗಲೀ, ಕಾರ್ಯಾನೆಯಲ್ಲಾಗಲೀ, 
ಹೊಲದಲ್ಲಾಗಲೀ, ಕಾಲಮಿತಿಯುಂಟು. ಆದರೆ ಗೃಹಿಣಿಯ ದುಡಿಮೆಗೆ ಕಾಲಮಿತಿಯಿಲ್ಲ. 
ಈ ಮಾತು ಈಗ ಗಂಡಸಿನಂತೆ ಹೊರಗೆ ದುಡಿಯುವ ಹೆಣ್ಣಿಗೂ ಅನ್ವಯವಾಗುವುದೇ 
ಎಂಬುದನ್ನು ನಾವು ಚರ್ಚಿಸಬೇಕು. ಗಂಡಸಿಗೆ ಅನ್ವಯವಾಗುವ ನಿಯಮ ಹೆಂಗಸಿಗೆ 


೧೪ ಭೂಮಿ ತೂಕದ ಕಣ್ಣೀರು 


ಅನ್ವಯವಾಗದು. ಏಕೆಂದರೆ ಹೊರಗೆ ದುಡಿಯುವ ಹೆಣ್ಣಿಗೆ ಮನೆಯೊಂದಿರುತ್ತದೆ ; 
ಮಕ್ಕಳು ಮರಿ ಇರುತ್ತವೆ ; ಗಂಡ ಅತ್ತೆಮಾವ ಇರುತ್ತಾರೆ. ಅವರ ಕೆಲಸಕಾರ್ಯಗಳು, 
ಮಾಡಬೇಕಾದ ಸೇವಾಭಾಗ್ಯಗಳು ಅವಳಿಗಾಗಿ ಮನೆಯಲ್ಲಿ ಕಾದಿರುತ್ತವೆ. ಈ ಕೆಲಸ 
ಕಾರ್ಯಗಳನ್ನು ಅವಳು ಮನೆಗೆ ಬಂದೇ ನಿರ್ವಹಿಸಬೇಕಾಗುತ್ತದೆ. ಅವು ಅವಳ ಮೀಸಲು 
ಕಾರ್ಯಗಳು. ಇದರಿಂದಾಗಿಯೇ ಭಾರತದಲ್ಲಿ ಮಾತ್ರವಲ್ಲ, ಜಗತ್ತಿನ ಎಲ್ಲಭಾಗಗಳಲ್ಲೂ 
ಹೊರಗೆ ದುಡಿಯುವ ಹಣ್ಣು ಗೃಹಿಣಿಯೂ ಆಗಿರುತ್ತಾಳೆ. ಈ ಎರಡೂ ಜವಾಬ್ದಾರಿಗಳನ್ನು 
ಅವಳು ಸಮರ್ಥವಾಗಿ ನಿರ್ವಹಿಸಬೇಕಾಗುತ್ತದೆ. ಪುರುಷಸಮಾಜ ಕೆಲಸದ ಹಂಚಿಕೆ 
ಮಾಡುವಾಗ ಮಾಡಿರುವ ತಾರತಮ್ಮದ ಫಲವಿದು. 

ಮತ್ತೆ ನಮ್ಮ ಚರ್ಚೆಯನ್ನು ಸ್ವಲ್ಪ ಹಿಂದಿನಿಂದಲೇ ಮುಂದುವರಿಸೋಣ. ಇಂಗ್ಲಿಷ್‌ 
ಶಿಕ್ಷಣದ ಫಲವಾಗಿ ಸರ್ಕಾರಿ ಚಾಕರಿ ಹಿಡಿದು (ಈಗ ಅರೆ ಸರ್ಕಾರಿ, ಖಾಸಗಿ ಸಂಸ್ಥೆ, 
ಕಾರ್ಯಾನೆಗಳಲ್ಲಿ) ದುಡಿಯುವ ಮಹಿಳೆಯ ಶ್ರಮವನ್ನು ಗುರುತಿಸುವಾಗ, ಇವಳು 
ಒಳಹೊರಗೆ ಎರಡೂ ಕಡೆ ದುಡಿಯುತ್ತಾಳೆಂದು ವೈಭವೀಕರಿಸುವ, ವಿಶೇಷ ಒತ್ತು 
ಕೊಡುವುದನ್ನು ಕಾಣುತ್ತೇವೆ. 'ಒಳಹೊರಗೆ' ದುಡಿಯುವವಳು ಇವಳೇ ಮೊದಲಿಗಳಲ್ಲ. 
ಇವಳು 'ಹೊರಗಿನ' ದುಡಿಮೆಗೆ ವೇತನವನ್ನಾದರೂ ಪಡೆಯುತ್ತಾಳೆ. ಆದರೆ 
ತಲತಲಾಂತರಗಳಿಂದ 'ಒಳಹೊರಗೆ' ದುಡಿಯುತ್ತಾ ಬಂದಿರುವ ರೈತಮಹಿಳೆಯನ್ನು ನಾವಿಲ್ಲಿ 
ಮರೆತುಬಿಡುತ್ತೇವೆ. ನಮ್ಮ ನಗರ ಕೇಂದ್ರಿತ ಅಧ್ಯಯನಗಳು ಇವಳನ್ನು ನಿರ್ಲಕ್ಷಿಸಿವೆ. 
ರೈತ ಮಹಿಳೆ ಅಸಂಘಟಿತಳು ; ಪ್ರತಿ ಮನೆಯ ಒಂದು ಘಟಕದ ಮುಖ್ಯ ಕೇಂದ್ರವಾದರೂ 
ಪ್ರಶ್ನೆಮಾಡದವಳು. ಇಲ್ಲಿ ದುಡಿಮೆಯ ಸಂದರ್ಭದಲ್ಲಿ ವ್ಯಕ್ತಿಗತವಾದ ಹಕ್ಕಿನ ಪ್ರಶ್ನೆಯೇ 
ಇಲ್ಲ. ತ್ಯಾಗದ, ಅರ್ಪಣೆಯ ಭಾಗವೇ ಮುಖ್ಯ. ತನ್ನ ದುಡಿಮೆಯಿಂದ ಸಂಸಾರದ 
ಸುಖ, ಬೆಳವಣಿಗೆಗಳನ್ನೇ ತಮ್ಮ ಗುರಿಯನ್ನಾಗಿಸಿಕೊಂಡವಳು. ಈ ಭಾವನೆಯನ್ನು 
ಇವಳಲ್ಲಿ ಮೂಡಿಸಿದ್ದು, ಬೆಳೆಸಿದ್ದು ವ್ಯವಸ್ಥೆಯೇ. ಹೀಗಾಗಿ ಪುರುಷ ಪ್ರಧಾನ ವ್ಯವಸ್ಥೆಯ 
ಮೌಲ್ಯಗಳನ್ನೇ ಸತ್ಯವೆಂದೂ, ಅವುಗಳ ಸಾಕಾರವೇ ತನ್ನ ಗುರಿಯೆಂದೂ, ಪುರುಷ 
ಪ್ರಜ್ಞೆಯನ್ನೇ ತನ್ನ ಪ್ರಜ್ಞೆಯೆಂದೂ ಅಂದುಕೊಂಡಿರುವ ರೈತ ಮಹಿಳೆ ಚರಿತ್ರೆಯಲ್ಲಿ 
ಬಹಳ ಅನ್ಕಾಯವನ್ನನುಭವಿಸಿದ್ದಾಳೆ. ನಿಜವಾದ ಅರ್ಥದಲ್ಲಿ ದುಡಿಮೆಗಾರ್ತಿ ಇವಳು. 

ಇರಲಿ ಮಧ್ಮಮವರ್ಗದ ಕಲಿತ ಹೆಣ್ಣು ವೇತನ ತರುವ ದುಡಿಮೆಗಾಗಿ ಮನೆಯ 
ಹೊರಗೆ ದುಡಿಯಲು ಇಂದು ಅಧಿಕ ಸಂಖ್ಯೆಯಲ್ಲಿ ಹೋಗುತ್ತಿದ್ದಾಳೆ. ಇಂದು ದುಡಿಮೆ 
ಮದುವೆ ಮಾರುಕಟ್ಟೆಯಲ್ಲಿ ಒಂದು ನಿರೀಕ್ಷೆ ಮಾಡುವ ಮಾನದಂಡವೇ ಆಗಿಹೋಗಿದೆ. 


ಭೂಮಿ ತೂಕದ ಕಣ್ಣೀರು ೧೫ 


'ಒಬ್ಬರ ದುಡಿಮೆಯಲ್ಲಿ ಜೀವನ ನಡೆಯೋಲ್ಲ, ಕೆಲಸಕ್ಕೆ ಹೋಗುವ ವಧುವೇಬೇಕು' 
ಎಂದು ಕೇಳುವವರ ಸಂಖ್ಯೆ ಅಧಿಕವಾಗಿದೆ. ಇಲ್ಲಿ ಹೆಣ್ಣಿನ ಆರ್ಥಿಕ ಸ್ವಾವಲಂಬನೆ ಬಗ್ಗೆ 
ಯಾರೂ ಮಾತನಾಡುತ್ತಿಲ್ಲ. ಸಂಸಾರಸುಖ ಹೆಚ್ಚಿಸಲು ದುಡಿಮೆಗಾರ್ತಿಯೊಬ್ಬಳನ್ನು 
ಬಯಸುತ್ತಿದ್ದಾರೆ, ಅಷ್ಟೆ. ಭಾರತೀಯ ಮಹಿಳೆ ಪಾಶ್ಚಾತ್ಮಮಹಿಳೆಯ ರೀತಿಯಲ್ಲಿ 
ಶೋಷಣೆಯಿಂದ ಮುಕ್ತಳಾಗಬೇಕಾದರೆ ಆರ್ಥಿಕ ಸ್ವಾವಲಂಬನೆ ಮುಖ್ಯ: ಆವಶ್ಯಕ 
ಎಂದು ಹೇಳುವ ಮಾತಿನಲ್ಲಿ ಅರ್ಥವಿದೆ, ನಿಜ. ಹೆಣ್ಣಿನ ಈ ಎಲ್ಲ ತುಳಿತಕ್ಕೆ ಅವಳ 
ಅವಲಂಬನಾ ಬದುಕೇ ಕಾರಣವೆಂಬುದೂ ಸತ್ಮ. ಆದರೆ ಅರ್ಥಸಂಸ್ಕೃತಿಯ ಕಡೆ ಸ್ತ್ರೀ 
ದುಡಿಮೆ ಒಂದು ಕುಟುಂಬವನ್ನುತೆಗೆದುಕೊಂಡು ಹೋಗುವುದಾದರೆ ಆರ್ಥಿಕ ಸ್ವಾತಂತ್ರ್ಯದ 
ಅರ್ಥವೇ ಹೋಗುತ್ತದೆ. ಸ್ತ್ರೀದುಡಿಮೆಯಿಂದ ಸಂಸಾರದ ಭೋಗ ಜೀವನಕ್ಕೆ ಮತ್ತಷ್ಟು 
ಪ್ರಷ್ಟಿಬಂದು ವರ್ಗವ್ಯವಸ್ಥೆಯಲ್ಲಿ ಮೇಲೇರಿದರೆ ಏನು ಬಂತು? ಶೋಷಣಾ ಪ್ರಪಂಚದ 
ಮತ್ತೊಂದು ಸ್ತರಕ್ಕೆ ಅದು ವರ್ಗವಾದಂತೆ ತಾನೆ? | 

ಕಲಿತ ದುಡಿವ ಮಹಿಳೆ ಅರಿವಿನ ಮಟ್ಟವನ್ನು ವಿಸ್ತರಿಸಿಕೊಂಡು ಕೌಟುಂಬಿಕ 
ವ್ಯವಸ್ಥೆಯ ಸಂಪ್ರದಾಯಶೀಲತೆಯನ್ನು ಭಗ್ನಗೊಳಿಸಿ ಎಚ್ಚರವೊಂದನ್ನು 
ರೂಪಿಸುವಂತಾಗಬೇಕು. ಶೋಷಕ ಸಂಸ್ಕೃತಿಯನ್ನು ಮತ್ತಷ್ಟು ಭದ್ರಗೊಳಿಸುವ 
ಸಾಧನಗಳನ್ನು ತನ್ನ ದುಡಿಮೆಯಿಂದ ತರುವಂತಾಗಬಾರದು. ತನ್ನ ಮನೆಯಲ್ಲೇ ತನ್ನ 
ಕಣ್ಣೆದುರಿಗೇ ನಡೆಯುವ ಲಿಂಗತಾರತಮ್ಮದ ಅರಿವು ನಡತೆಯನ್ನು ವಿರೋಧಿಸುವ, ಅದು 
ತಪ್ಪು ಎಂದು ಕುಟುಂಬದಲ್ಲಿ ಮೂಡಿಸುವ ಮೌನ ಹೋರಾಟಕ್ಕೆ ಬೆಂಬಲವಾಗಿ ಅವಳು 
ತನ್ನ ದುಡಿಮೆಯಿಂದ ದತ್ತವಾದ ಆರ್ಥಿಕ ಸ್ವಾವಲಂಬನೆ ಯನ್ನು ಬಳಸಿಕೊಳ್ಳಬೇಕು. 
ಮೊದಲು ಮಾನಸಿಕ ಹಂಗು, ದಾಸ್ಯದಿಂದ ತನ್ನನ್ನು ಬಿಡಿಸಿಕೊಳ್ಳಬೇಕು. ಆದರೆ ಇಂದು 
ಏನಾಗಿದೆ? ಆಶಾಕಿರಣದಂತೆ ಕೌಟುಂಬಿಕ ಸ್ವರೂಪದ ಬದಲಾವಣೆಯೊಂದು ಸಾಮಾಜಿಕ 
ಹಿತದ ದೃಷ್ಟಿಯಿಂದ ಬಹುಮುಖ್ಯ ಹೆಜ್ಜೆಯೆಂದು ತಿಳಿದು ಹೋರಾಡುತ್ತಿರುವ 
ಮಹಿಳೆಯರೂ ಮಹಿಳಾ ಸಂಘಟನೆಗಳೂ ನಮ್ಮಲ್ಲಿವೆ. ಆದರೆ ಸ್ತ್ರೀ ಸಮೂಹದಿಂದ ಆ 
ಹೋರಾಟಗಳಿಗೆ ಸಿಗುತ್ತಿರುವ ಬೆಂಬಲ ನಿರಾಶಾದಾಯಕ. 

ಇದಕ್ಕೆ ಕಾರಣಗಳು ಎರಡು. ಒಂದು, ಸ್ತ್ರೀ ಬಹುಪಾಲು ಪುರುಷ ಪ್ರಜ್ಞೆಯಿಂದ 
ಬದುಕುತ್ತಿ ರುವುದು. ಈ ಪ್ರಜ್ಞೆಯ ತನ್ನ ಕ್ರಿಯೆಗಳಿಂದಾಗಿ ತನಗರಿವಿಲ್ಲದಂತೆಯೇ ಸ್ತ್ರೀ 
ವಿರುದ್ದದ ಪ್ರಬಲ ಅಸ್ತ್ರವಾಗಿ ಅವಳೇ ಬಳಕೆಯಾಗುತ್ತಿದ್ದಾಳೆ. ಹೆಣ್ಣು ಮಗುವಿನ 
ಜನನದಿಂದ ಹಿಡಿದು ಮಕ್ಕಳ ಪಾಲನೆಯ ಸಾಮಾಜಿಕ ಸ್ಥಾನಮಾನಗಳ ವಿವೇಚನೆಯ 


೧೬ ಭೂಮಿ ತೂಕದ ಕಣ್ಣೀರು 


ಹಂತದವರೆಗೆ ಅವಳು ಪುರುಷನ ಪರವಾಗಿಯೇ ವರ್ತಿಸುತ್ತಾಳೆ. ಗರ್ಭಪರೀಕ್ಲೆಯಿಂದ 
ಹಿಡಿದು ಹೆಣ್ಣು ಮಕ್ಕಳ ಶಿಕ್ಷಣದವರೆಗಿನ ತೀರ್ಮಾನದವರೆಗೂ ಅವಳು ಪುರುಷ 
ಪಕ್ಬಪಾತಿಯಾಗಿರುತ್ತಾಳೆ. ಕಲಿತ ಹೆಣ್ಣು ಇವಳಾದರೂ ಇವಳಿಗೆ ದತ್ತವಾದ ಶಿಕ್ಷಣ 
ಪುರುಷ ವ್ಯವಸ್ಥೆ ನೀಡಿದ್ದೇ ಆಗಿರುವುದರಿಂದ ಆ ವ್ಯವಸ್ಥೆಯ ಸ್ಥಾಪಿತಮೌಲ್ಯಗಳ 
ಪರವಾಗುತ್ತಾಳೆ. ಇದು ಅರಿವಿನ ವಿಸ್ತಾರ ಬಯಸದ, ವಿವೇಚನೆ ವಿಮರ್ಶೆ ಇಲ್ಲದ, 
ಹೊಸ ಬದುಕಿನ ಅನ್ವೇಷಣೆಗೆ ಹಾತೊರೆಯದ, ಲಿಂಗಸ್ವಾತಂತ್ರ್ಯದ ಬೆಲೆಯನ್ನರಿಯದ 
ಮನೋಸ್ತಿತಿ. ಈ ಮನೋಸ್ಥಿತಿಯನ್ನು ವಿದ್ಯೆಯ ಮೂಲಕ ಅವಳು ನೀಗಿಕೊಳ್ಳಬೇಕಾಗಿದೆ. 
ಅರ್ಥಪೂರ್ಣ ಚರ್ಚೆಗಳು, ಸಂವಾದಗಳು, ಹೊಸಚಿಂತನೆಯ ಕೃತಿಗಳು ಈ ನಿಟ್ಟಿನಲ್ಲಿ 
ಸಹಕಾರಿಯಾಗುತ್ತವೆ. ಎರಡು, ಭೌತಿಕ ಸುಖದ ಕಡೆಗಿನ ಆಕರ್ಷಣೆ. ಇದು ಮೂಲತಃ 
ಶತ ಶತಮಾನಗಳ ಹಸಿವಿನಿಂದ ಬಂದಿರುವಂಥದ್ದು. ಸ್ವಾತಂತ್ರ್ಯದ ಹಸಿವು ಹಣಕಾಸಿನ 
ಹಸಿವು-ಭೋಗವಸ್ತುಗಳ ಹಸಿವು. ಈ ವಿಷಯದಲ್ಲಿ ಇವಳು ದಲಿತನಿಗೆ ಹತ್ತಿರದವಳಾಗು 
ತ್ತಾಳೆ. ತನ್ನದೆಂಬ 'ಹಣ'ವೇ ಇಲ್ಲದ ಭೂತದ ಹೆಣ್ಣು ವರ್ತಮಾನದಲ್ಲಿ ಪ್ರಥಮಬಾರಿಗೆ 
ತನ್ನ ದುಡಿಮೆಯಿಂದ ತನ್ನದೇ ಆದ ಅರ್ಥಶಕ್ತಿಯನ್ನು ಕೈಗೂಡಿಸಿಕೊಂಡಾಗ ಶತಮಾನಗಳ 
ತನ್ನ ಭೌತಿಕ ಬಯಕೆಗಳನ್ನು ಈಡೇರಿಸಿಕೊಳ್ಳಲು ಹಾತೊರೆಯುತ್ತಾಳೆ. ಬಟ್ಟೆ ಬರೆ 
ಆಭರಣಗಳನ್ನು ಕಂಡರೆ, ದುರ್ಬಲಳಂತೆ ಅವನ್ನು ಬಯಸುವ ಸ್ತ್ರೀ ವ್ಯಕ್ತಿತ್ವವನ್ನು ನಾವು 
ಈ ದೃಷ್ಟಿಯಿಂದ ಅರ್ಥಮಾಡಿಕೊಳ್ಳಲು ಪ್ರಯತ್ನಿಸಬೇಕು. ದಲಿತನೊಬ್ಬ ಇಂದು ಆಧುನಿಕ 
ಶಿಕ್ಷಣ ಮತ್ತು ಮೀಸಲಾತಿಯ ಪ್ರಯೋಜನದಿಂದ ವರ್ತಿಸುವ ರೀತಿಯಲ್ಲೇ ದುಡಿವ 
ಹೆಣ್ಣು ಕೂಡ ವರ್ತನೆ ಮತ್ತು ಬಯಕೆಗಳಲ್ಲಿ ಅಭಿವ್ಯಕ್ತಗೊಳ್ಳುತ್ತಾಳೆ. ತನ್ನ ದುಡಿಮೆಯಿಂದ 
ಸಂಸಾರದ ಅಭಿವೃದ್ದಿಯನ್ನು ಬೆಳೆಸುವುದರ ಜೊತೆಗೆ ತನ್ನ ಅತೃಪ್ತ ಆಸೆಗಳನ್ನು 
ಈಡೇರಿಸಿಕೊಳ್ಳಲು ಯತ್ನಿಸುತ್ತಾಳೆ. ಇದರಿಂದ ಅನೇಕವೇಳೆ ಸ್ವಾರ್ಥಿಯೂ ಆಗುತ್ತಾಳೆ. 
ತನ್ನ ಕುಟುಂಬದ ಸುತ್ತ ಅವಲಂಬಿತವಾದ ಅನೇಕರನ್ನು ನಿರ್ಲಕ್ಷಿಸುವುದೂ ಉಂಟು. 
ಕುಟುಂಬದ ಅನಿವಾರ್ಯವಾಗಿದ್ದ ಅತ್ತೆಮಾವ ಮೈದುನ ನಾದಿನಿ ಮುಂತಾದ ಅಂಶಗಳನ್ನು 
ಹೊರಗಿನವಂತೆ ನೋಡುವುದೂ ಉಂಟು. 

ನನಗೆ ತಿಳಿದ ಪರಿಚಿತ ದುಡಿವ ಮಹಿಳೆಯೊಬ್ಬರಿದ್ದಾರೆ. ಒಳ್ಳೆಯ ವೇತನ ತರುವ 
ನೌಕರಿ ಅವರದು. ಅವರ ಬಳಿ ಸುಮಾರು ಆರು ನೂರಕ್ಕೂ ಹೆಚ್ಚು ಸೀರೆಗಳಿವೆ ; 
ವಾರದಲ್ಲಿ ದಿನಕ್ಕೊಂದರಂತೆ ಧರಿಸಲು ಚಿನ್ನದ ಬಳೆಗಳಿವೆ ; ಕಿವಿಯ ಓಲೆಗಳಿವೆ ; 
ಕತ್ತಿನ ಸರಗಳಿವೆ. ನಾನು ತಮಾಷೆ ಮಾಡಿ 'ದಿನಕ್ಕೊಂದು ಸೀರೆ ಧರಿಸಿದರೂ 

ಮುನ್ನೂರರವತ್ರೈದು ಮಾತ್ರ ಖರ್ಚಾಗುತ್ತವೆ. ಉಳಿದವನ್ನು ಎಂದು ಉಡುತ್ತೀರಿ' ಎಂದು 
ಕೇಳಿದಾಗ ನಗುತ್ತಾರೆ. ಅವರ ಕೊಳ್ಳುಬಾಕತನ ಕಡಿಮೆಯಾಗಿಲ್ಲ. ಮಾರುಕಟ್ಟೆಯಲ್ಲಿ 
ಬರುವ ಹೊಸ ಡಿಸೈನನ ವಸ್ತ್ರ, ಒಡವೆ ಕೂಡಲೆ ಅವರದಾಗಬೇಕೆಂದು ಹಾತೊರೆಯುತ್ತಾರೆ. 
ಇವರು ಅಥವಾ ಇವರಂಥವರು ಕುಮಾರಿ ಜಯಲಲಿತಾರ ಮರಿರೂಪಗಳು ಅಷ್ಟೆ. ಆಸೆಗೆ 
ಕೊನೆಯಿಲ್ಲ, ಭೋಗದ ಬಯಕೆಗೆ ತೃಪ್ತಿಯೆಂಬುದಿಲ್ಲ ಎಂಬ ಸತ್ಯ ಅರಿವಾಗುವಂಥ 
ಶಿಕ್ಷಣದಿಂದ ಅವರು ದೂರವಾಗುತ್ತಾರೆ. ಸಂಕ್ರಮಣಶೀಲ ವ್ಯವಸ್ಥೆಯೊಂದರ 
ಸಂಘರ್ಷದಲ್ಲಿ ಇವರು ತೊಡಗಿಸಿಕೊಳ್ಳದಿರುವುದೇ ಈ ಅರ್ಥ ಸಂಸ್ಕೃತಿಯ ಗುಲಾವಗಿರಿಗೆ 
ಕಾರಣ. ತಮಗರಿವಿಲ್ಲದೆ ಒಂದು ವೃತ್ತದಿಂದ ಮತ್ತೊಂದು ವೃತ್ತದೊಳಗೆ ಸೇರಿಬಿಡುವ, 
ಶೋಷಕ ಸಂಸ್ಕೃತಿಗೆ ಬೆಂಬಲ ನಿಲ್ಲುವ ಪರಿಯಿದು. 

ದುಡಿವ ಮಹಿಳೆಯಲ್ಲಿಂದು ಕೂಡಲೆ ಆಗಬೇಕಾದದ್ದು ವೈಚಾರಿಕ ಜಾಗೃತಿ ಮತ್ತು 
ವೈಜ್ಞಾನಿಕ ಪ್ರಜ್ಞೆಯ ಸಾಕಾರ. ಇದು ನಾನು ಮೊದಲೇ ಹೇಳಿದಂತೆ ಅರಿವನ ವಿಸ್ತಾರದಿಂದ 
ಬರುವಂಥದ್ದು. ಪುರುಷಪ್ರಜ್ಞೆ ಹೇಳಿದ್ದೇ ಅರಿವು, ಜ್ಞಾನ ಎಂದು ತಿಳಿದಿರುವುದೇ ಹೆಚ್ಚು. 
ಇದರಿಂದಾಗಿ ದುಡಿವ ಹೆಣ್ಣು ಮತ್ತಷ್ಟು ಸಂಪ್ರದಾಯನಿಷ್ಕಳೂ ದೈವಭಕ್ತಳೂ 
ಆಗುತ್ತಿದ್ದಾಳೆ. ಇಂದು ಶಿಕ್ಷಿತ ಸಮುದಾಯವನ್ನು ವೈಚಾರಿಕ ಕೊರತೆಯಿಂದಾಗಿ 
ಆವರಿಸುತ್ತಿರುವ ಮೂಲಭೂತವಾದವು ದುಡಿವ ಮಹಿಳೆಯ ಮೇಲೆ ಅಗಾಧವಾದ 
ಪರಿಣಾಮವನ್ನು ಬೀರಿದೆ. ಅವಳು ಮತ್ತೆ ಮತ್ತೆ ಅವನ್ನು ಆಚರಿಸುವ ಮತ್ತು ಆ ಮೂಲಕ 
' ಅದನ್ನು ಸಮರ್ಥಿಸುವ ಸಾಧನವಾಗುತ್ತಿದ್ದಾಳೆ. ಈ ಒಂದು ಕ್ರಿಯೆ ಪುರುಷ ಪ್ರಧಾನ 
ವ್ಯವಸ್ಥೆಯ ಸಮರ್ಥನೆಯೂ ಭದ್ರೀಕರಿಸುವ ಕ್ರಿಯೆಯೂ ಆಗಿದೆಯೆಂಬುದರ ಅರಿವು 
ಅವಳಿಗಿಲ್ಲ. ಈ ವ್ಯವಸ್ಥೆ ಕೊಡುವ ಮೊದಲ ಹೊಡೆತಕ್ಕೆ ಬಲಿಯಾಗುವವಳು ತಾನೇ 
ಎಂಬ ಅರಿವು ಕೂಡ ಅವಳಿಗಿಲ್ಲ. 

ಈಗಂತೂ ಸಾಯಿಬಾಬನಿಗೆ ಸವಾಲೆಂಬಂತೆ ನೂರಾರು `ಜನ ಸಾಧುಸಂತರು 
ಸೃಷ್ಟಿಗೊಂಡಿದ್ದಾರೆ. ವಿಭೂತಿಪುರುಷರೆಂತಲೂ ಮಹಾ ಮಾತೆಯರೆಂತಲೂ ತಮ್ಮನ್ನು 
ತಾವು ಕರೆದುಕೊಂಡು ಅಷ್ಟಮಠ ಜಾತಿಮಠಗಳನ್ನು ಮೂಲೆಗೆ ತಳ್ಳುವ ಶಕ್ತಿ ಪಡೆದಿರುವ 
ಹೈಟೆಕ್‌ ಆಶ್ರಮವಾಸಿಗಳಿದ್ದಾರೆ. ವೈಚಾರಿಕ ಜಾಗೃತಿಯ ನಡುವೆಯೇ, ವೈಜ್ಞಾನಿಕ ಅರಿವಿನ 
ವಿಸ್ತಾರದ ನಡುವೆಯೇ ಇವರು ಸುಶಿಕ್ಸಿತ ಸಮುದಾಯವನ್ನು ಆಕ್ರಮಿಸಿಕೊಂಡಿರುವ 
ರೀತಿ ಬೆರಗುಗೊಳಿಸುವಂಥದು. ಇದು ಆದದ್ದಾದರೂ ಹೇಗೆ ?- ಎಂದು 
ಹುಬ್ಬೇರಿಸುವಂಥದು. ಜನಸಾಮಾನ್ಯರು ಗ್ರಾಮವಾಸಿಗಳು ಈ 'ಸಿದ್ದ'ರ ಬಳಿ 

ಸುಳಿಯುವುದಿಲ್ಲ. ಕಲಿತವರೇ ಇವರ ಭಕ್ತರು, ಶಿಷ್ಕರು. ಸ್ತ್ರೀಸಮುದಾಯವೇ ಇವರ 
ಪ್ರಬಲ ಭಕ್ತವರ್ಗ. ಭೂತಕಾಲದ ಮಹಿಳೆ-ಗ್ರಾಮ ಮಹಿಳೆ ಮಾರಿಮಸಣಿಯರನ್ನೋ 
ಊರಿನ ಶಿವ ನಾರಾಯಣರನ್ನೋ ಪೂಜಿಸಿ ಹಬ್ಬಹರಿದಿನಗಳನ್ನು ಆಚರಿಸಿ 
ತೃಪ್ತಿಪಡುತ್ತಿದ್ದಳು. ಕಣ್ಣಿಗೆ ಕಾಣದ ಅಮುರ್ತಶಕ್ತಿಯನ್ನು ನಂಬಿ ಕಷ್ಟಪರಿಹಾರಕ್ಕೆ 
ಬೇಡುತ್ತಿದ್ದ ರೀತಿ ರಿವಾಜು ಅದು. ಹಾಗೆ ಬೇಡುವಾಗಲೂ ಆಕೆಗೆ ಅದೊಂದು ಕ್ರಿಯೆ. 
ಆಗುವುದು ಬಿಡುವುದು ಅಥವಾ ಈಡೇರುವುದು ಭಗವಂತನಿಗೆ ಬಿಟ್ಟಿದ್ದು ಎಂಬ ನಂಬಿಕೆ 
ಇದ್ದೇ ಇರುತ್ತಿತ್ತು. ಈ ನಂಬಿಕೆಯೇ ಮಾನವ ಪ್ರಯತ್ನವನ್ನು ಮುಂದುವರಿಸುವ ಮತ್ತು 
ಸ್ಥಿರೀಕರಿಸುವ ಕ್ರಿಯೆಗೆ ದಾರಿಮಾಡಿಕೊಡುತ್ತಿತ್ತು. ಆದರೆ ಇಂದು ಪುರುಷನಂತೆಯೇ ಈಕೆ 
'ಮಾತೆ'ಯರ, 'ಸಿದ್ದ'ರ ಬಳಿ ಹೋಗಿ ದುರ್ಬಲಳಾಗುತ್ತಿದ್ದಾಳೆ. 

ಏಕೆಂದು ಪ್ರಶ್ನೆಹಾಕಿಕೊಳ್ಳುವುದು ಉತ್ತಮ. ಇಂದಿನ ದುಡಿವ ಮಹಿಳೆ ವೈಚಾರಿಕ 
ಕೊರತೆಯಿಂದ ನರಳುತ್ತಿದ್ದಾಳೆ. ಶಿಕ್ಷಣಕೊಟ್ಟಿರುವ ಅರಿವಿನ ಒಂದು ಮಗ್ಗಲನ್ನು ಮಾತ್ರ 
ಬಳಸಿಕೊಂಡು ನಾಗರಿಕ ಒತ್ತಡಗಳಿಗೆ ಒಳಗಾಗಿದ್ದಾಳೆ. ಪುರುಷ ತನ್ನ ಮನೆಗೊಬ್ಬ 
ದುಡಿದುತಂದು ಹಾಕುವ ದುಡಿಮೆಗಾರ್ತಿ ದೊರಕಿದ್ದಾಳೆಂದು ಅವಳ ಮೇಲೆ ತನ್ನ ಮನೆಯ 
ಜವಾಬ್ದಾರಿಯನ್ನು ಹೊರೆಸಿದ್ದಾನೆ ; ತನ್ನ ಜವಾಬ್ದಾರಿಯಿಂದ ನುಣುಚಿಕೊಳ್ಳಲು 
ಹವಣಿಸುತ್ತಿದ್ದಾನೆ. ತನ್ನ ದುಡಿಮೆಯ ಬಹುಪಾಲು ಹಣವನ್ನು ಜೂಜಿಗೆ, ಕುಡಿತಕ್ಕೆ 
ವಿನಿಯೋಗಿಸುತ್ತಿದ್ದಾನೆ. ಪತ್ನಿಯ ದುಡಿಮೆ ಅವನ ಭೋಗ ಮತ್ತಷ್ಟು ವೃದ್ಧಿಗೊಳ್ಳಲು 
ಇಲ್ಲಿ ಕಾರಣವಾಯಿತು. ತಮ್ಮ ದುಡಿಮೆಯನ್ನು ಉಡಾಯಿಸಿ ತಿಂಗಳ ಕೊನೆಯ ಹೊತ್ತಿಗೆ 
ಪತ್ನಿಯರನ್ನು ಕಾಡಿಸಿ ಪೀಡಿಸಿ, ಒಪ್ಪದಿದ್ದರೆ ಬಡಿದು ಹಣ ಕಿತ್ತುಕೊಳ್ಳುವ ಗಂಡಂದಿರನ್ನು 
ಕಂಡಿದ್ದೇನೆ. ದುಡಿವ ಮಹಿಳೆ ಮನೆಯ ಸಂಪೂರ್ಣ ಜವಾಬ್ದಾರಿಯನ್ನು ಹೊರುವುದರ 
ಜೊತೆಗೆ ಮಕ್ಕಳ ಪಾಲನೆ ಮತ್ತು ಶೈಕ್ಸಣಿಕ ಹೊಣೆಗಳನ್ನು ನಿಭಾಯಿಸಬೇಕಾಗುತ್ತದೆ. 
ಈ ಕಾರಣದಿಂದ ತಾನು ದುಡಿದು ತಂದರೂ ಅದರಿಂದ ನೆಮ್ಮದಿಯನ್ನು, ಶಾಂತಿಸುಖವನ್ನು 
ಕಾಣದ ಸ್ಥಿತಿಗೆ ಅವಳು ತಲುಪಿದ್ದಾಳೆ. 

ಮನೆಯ ಹೊರಗೆ ತಾನು ದುಡಿವ ಕಛೇರಿ ಅಥವಾ ಕಾರ್ಯಾನೆಗಳಲ್ಲಿ ಅವಳು 
ಹಲವು ಬಗೆಯ ಮಾನಸಿಕ ಹಾಗೂ ದೈಹಿಕ ಹಿಂಸೆಗಳನ್ನು ಅನುಭವಿಸಬೇಕಾಗುತ್ತದೆ. 
ಪುರುಷ ಸಹೋದ್ಯೋಗಿಗಳ ಕಾಕದೃಷ್ಟಿಯನ್ನಂತೂ ಎದುರಿಸಲೇಬೇಕು. ಕಛೇರಿಗಳಲ್ಲೂ 
ಇವರಿಗೆ ಕೆಲಸದ ಹೊರೆ ಅಧಿಕ. ಪುರುಷ ನೌಕರರು ಸ್ತ್ರೀಯರಿಗೆ ಹೋಲಿಸಿದರೆ ಇಲ್ಲಿಯೂ 
ಸೋಮಾರಿಗಳೇ ! ಸದಾ ಕುರ್ಚಿ ತೆರವು ಮಾಡಿ ಹೊರಗೆ ಸುತ್ತಾಡುತ್ತಿದ್ದಾರೆ. ಕೆಲಸದ 

ಮತ್ತು ಅಧಿಕಾರಿಯ ಒತ್ತಡಗಳಿಂದಾಗಿ ಸ್ತ್ರೀ ಕೆಲಸ ಮಾಡುವಂಥ ಸಂದರ್ಭ 
ಅನಿವಾರ್ಯವಾಗುತ್ತದೆ. ಈ ದುಡಿಮೆಯ ಜೊತೆಗೆ "ಇವರಿಗೇನಪ್ಪ, ಇಬ್ಬರ ದುಡಿಮೆ, 
ಸಮೃದ್ಧವಾಗಿದ್ದಾರೆ"' ಎಂಬ ಮಾತು ಇವರ ಸುತ್ತ ಸುತ್ತುತ್ತಿರುತ್ತದೆ. ಒಳಗಿನ ಸತ್ಯ, 
ಆಂತರ್ಯದಲ್ಲಿ ಬೇಯುತ್ತಿರುವ ನೋವು ಈಕೆಗೆ ಮಾತ್ರ ಗೊತ್ತು. ಮನೆಯ ಎಲ್ಲ ಕೆಲಸಗಳ 
ನಿರ್ವಹಣೆ ಮತ್ತು ಕಛೇರಿಯ ಕರ್ತವ್ಕ ನಿರ್ವಹಣೆಗಳ ಮಧ್ಯೆ ನಲುಗಿ ನರಳುವ ಈಕೆಗೆ 
ಒತ್ತಡಗಳ ಬಿಡುಗಡೆಗೊಂದು ಸಾಧನ ಬೇಕಾಗುತ್ತದೆ. ಆ ಸಾಧನವನ್ನು ಭೌತಿಕ 
ಸವಲತ್ತುಗಳ ಈಡೇರಿಕೆಯಲ್ಲಿ ಅಡ'ವಾ ಮಠಮಾನ್ಮಾಧಾರಿತ ಧಾರ್ಮಿಕ 
ಕ್ರಿಯಾಚರಣೆಗಳಲ್ಲಿ ಭಾಗಿಯಾಗುವುದರ ಮೂಲಕ ಪಡೆಯಲು ಯತ್ನಿಸುತ್ತಾಳೆ. 
ಮನೆಯ ಜವಾಬ್ದಾರಿಯನ್ನು ಸಮನಾಗಿ ಹೊರದ ಗಂಡನನ್ನು ನಿಯಂತ್ರಿಸಿ ಸರಿದಾರಿಗೆ 
ತರುವ ಬಲ ಭಾರತೀಯ ನಾರಿಗಿಲ್ಲ. ಆರ್ಥಿಕ ಬಲ ಬಂದೊಡನೆ ಸ್ತ್ರೀ ಸ್ವಾತಂತ್ರ್ಯ 
ಪಡೆಯುತ್ತಾಳೆಂಬ ಸಿದ್ದಾಂತ ಈಗ ಗಟ್ಟಿಯಾಗುಳಿದಿಲ್ಲ. ನಮ್ಮ ಸಮಾಜದ ಕೌಟುಂಬಿಕ 
ವ್ಯವಸ್ಥೆ ಅವಳನ್ನು ಆ ನಿಟ್ಟಿನಲ್ಲಿ ಬೆಳೆಸಿಲ್ಲ. ಗಂಡನನ್ನು ಸರಿದಾರಿಗೆ ತರುವ ಅವಳ 
ಯತ್ನವೇ ಮನೆಯಲ್ಲಿ ಬಜಾರಿಯ, ಮನೆಮುರುಕಳ, ಹಿರಿಯರಿಗೆ ಗೌರವ ಕೊಡದ, 
ಅಭಾರತೀಯಳಾದ ಸ್ತ್ರೀಯನ್ನು ರೂಪಿಸಿಬಿಡುತ್ತದೆ. ದುಡಿದು ತರಲಿ ಅಥವಾ ತರದಿರಲಿ 
ಮಹಿಳೆ ಮನೆಯಲ್ಲಿ ಗಂಡಸಿಗಿಂತ ಸ್ವತಂತ್ರಳಲ್ಲ; ಅವಳು ಅತ್ತೆಮಾವಗಂಡ ಅಪ್ಪ ಅಮ್ಮಂದಿರ 
ಆಜ್ಞೆಯನ್ನು ಪಾಲಿಸಬೇಕಾದವಳೇ ? ಪ್ರಶ್ನೆಮಾಡುವ ಅಧಿಕಾರವನ್ನು (ಕಾನೂನು 
ಕೊಟ್ಟಿದ್ದರೂ) ಸಮಾಜ ಇನ್ನೂ ಕೊಟ್ಟಿಲ್ಲ. ಪ್ರಶ್ನೆಮಾಡಿದರೆ ಮನೆ, ಗಂಡನನ್ನು 
ತೊರೆಯಬೇಕಾಗುತ್ತದೆ. ಅರ್ಥಬಲದಿಂದ ಬೇರೆ ಮನೆ ಮಾಡಿ ಬದುಕಬಹುದು. ಆದರೆ 
ಸಮಾಜ ಅವಳನ್ನು ನೋಡುವ ದೃಷ್ಟಿ ಭೂಯಾನಕವಾಗಿರುತ್ತದೆ. ಆಗ ಅವಳಿಗೊಂದು 
ಬಾಳು ನೀಡಿ ಪ್ರೀತಿಸುವ ಗಂಡೊಂದು ಇನ್ನೂ ಸಮಾಜದಲ್ಲಿಅಪರೂಪವಾಗಿದೆ. 
ಆದ್ದರಿಂದಲೇ ಪ್ರಶ್ನೆ ಮಾಡಲು ಹೆಣ್ಣು ಇನ್ನೂ ಹೆದರುತ್ತಾಳೆ. ತನ್ನ ಮಾನಸಿಕ 
ಸಂಘರ್ಷದಲ್ಲಿ ಅವಳು ಅಸ್ವಸ್ಥಳಾಗುತ್ತಾಳೆ. ದುಡಿವ ಮಹಿಳೆ ಗೃಹಿಣಿಯಷ್ಟು ಸರಳಳೂ 
ಅಲ್ಲ ; ಸುಖಿಯೂ ಅಲ್ಲ. ಅವಳ ದಿನಚರಿಯೇ ಒಳಹೊರಗಿನ ದುಡಿಮೆಯಿಂದ 
ಬಸವಳಿದು ಹೋಗುತ್ತದೆ. ಮನೆಗೆ ದುಡಿದು ತರುವ ಪತ್ನಿಗೆ ಮನೆ ಕೆಲಸದಲ್ಲಿ 
ಸಹಾಯಮಾಡಬೇಕೆಂಬ ತಿಳಿವಳಿಕೆಯ ಪುರುಷೋತ್ತಮರ ಸಂಖ್ಯೆ ತೀರಾ ಕಮ್ಮಿ. ಹೀಗಾಗಿ 
ದುಡಿವ ಮಹಿಳ ನಮ್ಮ ಗ್ರಾಮಮಹಿಳೆಯ ರೀತಿಯಲ್ಲಿಯೇ ಸೂರ್ಕೋದಯಕ್ಕೆ ಮುನ್ನ 
ಎದ್ದು ಮನೆಯ ಕೆಲಸಕಾರ್ಯಗಳನ್ನೆಲ್ಲ ಮುಗಿಸಿ, ಮಧ್ಯಾಹ್ನದ ಅಡುಗೆಯನ್ನೂ ಮಾಡಿಟ್ಟು, 

ಗಂಡ ಮಕ್ಕಳಿಗೆ ತಿಂಡಿ ತಿನ್ನಿಸಿ, ತಾನೂ ತಿಂದು, ಡಬ್ಬಿಯಲ್ಲಿ ಒಂದಷ್ಟು ಅದನ್ನೇ 
ಹಾಕಿಕೊಂಡು ಕೆಲಸಕ್ಕೆ ಓಡಬೇಕು. ಬಸ್ಸಿನಲ್ಲಿ ಪ್ರಯಾಣವಾದರೆ ಅದರ ನರಕವನ್ನೂ 
ಅನುಭವಿಸಿ ಕಛೇರಿಗೆ ತಲುಪಬೇಕು. ತಡವಾದರೆ ಮೇಲಧಿಕಾರಿಯ ಕೋಪಕ್ಕೆ 
ತುತ್ತಾಗಬೇಕು. ಅನೇಕ ಮಹಿಳೆಯರು ದೂರದ ಊರುಗಳಿಗೆ ಬಸ್ಸು ರೈಲುಗಳಲ್ಲಿ ಪ್ರಯಾಣ 
ಮಾಡಿ ಆಯಾಸಗೊಳ್ಳಬೇಕು. ಸಂಜೆವರೆಗೆ ಕಛೇರಿಯಲ್ಲಿ ದುಡಿದು ಮತ್ತೆ ಪ್ರಯಾಣವೆಂಬ 
ನರಕವನ್ನು ಅನುಭವಿಸಿ ಉಸ್ಸೆಂದು ಮನೆಗೆ ಬರಬೇಕು. ಮನೆಗೆ ಬಂದೊಡನೆ ದುಡಿದು 
ಬಂದಿದ್ದಾಳೆಂದು ಅವಳನ್ನು ಉಪಚರಿಸುವವರು ಯಾರಿದ್ದಾರೆ? ಎಲ್ಲರೂ ಅವಳಿಗಾಗಿಯೇ 
ಕಾದಿರುವಂತೆ ಕಾದು ಕುಳಿತಿರುತ್ತಾರೆ. ಮತ್ತೆ ಸಂಜೆಯ ತಿಂಡಿ, ಟೀ ಮಾಡಿಕೊಡಲು 
ಅವಳು ಅಡುಗೆ ಮನೆ ಸೇರಲೇಬೇಕಾಗುತ್ತದೆ. 

ಹೀಗೆ ಬೆಳಿಗ್ಗೆಯಿಂದ ರಾತ್ರಿಯವರೆಗೆ ಒಂದೇ ಸಮನೆ ಒಳಹೊರಗೆ ದುಡಿವ ಮಹಿಳೆ 
ಪ್ರತಿ ಕ್ಷಣದಲ್ಲಿ ದೈಹಿಕ ಮತ್ತು ಮಾನಸಿಕ ಒತ್ತಡಗಳಿಂದ ಆಯಾಸಗೊಳ್ಳುತ್ತಾಳೆ. ಈ 
ಆಯಾಸದಿಂದಾಗಿ ಕ್ಷಣಕ್ಷಣಕ್ಕೂ ಬಿಸಿ ಉಸಿರು ಬಿಟ್ಟು ಬಾಡುತ್ತಾ ಹೋಗುತ್ತಾಳೆ. 

ಈ ಅಧ್ಯಾಯದಲ್ಲಿ ನಾನು ಸ್ತ್ರೀಯ ಭೌತಿಕಾಸಕ್ತಿಗಳ ಬಗ್ಗೆ ಸ್ವಲ್ಪ ನಕಾರಾತ್ಮಕವಾದ 
ಮಾತುಗಳನ್ನಾಡಿದ್ದೇನೆ. ಅವು ಮುಖ್ಯವಾಗಿ ಬಟ್ಟೆಬರೆ ಆಭರಣಗಳನ್ನು ಕುರಿತಾದ 
ವಿಷಯಗಳ ಮೇಲಿರುವ ಒತ್ತೆಂದು ತಿಳಿಯಬೇಕು. ಆದರೆ ದುಡಿವ ಮಹಿಳೆಯನ್ನು 
ಸ್ವಲ್ಪವಾದರೂ ಅವಳ ಶ್ರಮದಿಂದ ಬಿಡುಗಡೆ ಮಾಡಿದ್ದರೆ, ಅದು ಮೊಪೆಡ್‌. ಅವಳನ್ನು 
ಅದು ಕಾಪಾಡುತ್ತಿದೆ. ಆರ್ಥಿಕ ಸಬಲರಾಗಿದ್ದರೆ ಅದು ಸ್ಕೂಟರ್‌ವರೆಗೂ ಬೆಳೆದಿದೆ. 
ಮನೆಯ ಒಳಗೆ ಅವಳ ಶ್ರಮವನ್ನು ಗ್ರೈಂಡರ್‌, ವಾಶಿಂಗ್‌ ಮೆಷಿನ್‌, ಪ್ರಿಜ್‌, ವ್ಯಾಕ್ಕುಮ್‌ 
ಕ್ಲೀನರ್‌ಗಳು ಕಡಿಮೆಗೊಳಿಸಿವೆ. 

ಆದರೆ ಇವು ಅವಳಿಗೆ ಸಂಪೂರ್ಣ ನೆಮ್ಮದಿಯನ್ನು ತಂದು ಕೊಡಲಾರವು ಎಂಬುದನ್ನು 
ನಾವು ತಿಳಿದಿರಬೇಕು. 


ತುಡ ಕಚ 


ಅರಬ್‌ ಮುಸುರೆ ರಕ್ಟುಶಹಜು ಮೋಡಿ 1 


'ಅವ್ವ ಎಂಕೀಗಾಕಾಕೆ ಬಟ್ಟೆ ಇಲ್ಲಕನ್ರವ್ವಾ, ನಿಮ್ಮಮಗಳ ಹಳೇ ಪ್ರಾಕುಗೀಕು 
ಇದ್ರೆ ಕೊಡ್ರವ್ವಾ'. ಅಡುಗೆ ಮನೆ ಬಚ್ಚಲು ಮನೆ ನಡುವೆ ಇರುವ ಸಂಧಿನಿಂದ ಧ್ವನಿ 
ಬರುತ್ತಿತ್ತು. ನಾನು ರೂಮಿನಲ್ಲಿ ಪತ್ರಿಕೆ ಓದುತ್ತಿದ್ದೆ. ನನ್ನ ಕಿವಿ ಆ ಕಡೆಗೆ ನಿಗಾವಹಿಸಿತು. 
ನನ್ನ ಶ್ರೀಮತಿಯ ಉತ್ತರವೇನೆಂದು ಅರಿಯುವ ಮನಸ್ಸಾಯಿತು. ಗೃಹಿಣಿಯರು ಅಷ್ಟು 
ಧಾರಾಳಿಗಳಲ್ಲ. ಮನೆಯಲ್ಲಿ ಕೆಲಸಕ್ಕೆ ಬಾರದೆ ಬಿದ್ದ ಪದಾರ್ಥಗಳನ್ನೂ ಮುಂದೆ 
ಎಂದಾದರೂ ಕೆಲಸಕ್ಕೆ ಬಂದಾವೆಂದು ಎತ್ತಿಡುವ ಪ್ರವೃತ್ತಿ ಅವರದು. ತನ್ನ ಸಂಸಾರದ 
ಬಗ್ಗೆ ಅವರಿಗಿರುವ ಕಾಳಜಿ ಅಂಥದ್ದು. 'ಆಯ್ತು ಕಣೆ, ತೆಗೆದಿಟ್ಟಿರುತ್ತೇನೆ. ನಾಳೆ ಬಂದಾಗ 
ತೆಗೆದುಕೊಂಡು ಹೋಗು' ಎಂದು ಉತ್ತರ ಬಂತು. ನನ್ನ ಮನಸ್ಸಿಗೆ ನೆಮ್ಮದಿಯ 
ಅಲೆಯೊಂದು ಬೀಸಿತು. ಹಾಗೆಯೇ ನನ್ನ ಮಗಳ ಹಳೆಯ ಬಟ್ಟೆಗಳನ್ನು ನೆನೆದೆ. ಅವು 
ಆಗಲೆ ಹಳೆಯವಾಗಿದ್ದು, ಇನ್ನೇನು ಪಸೆಯುವ ಸ್ಥಿತಿಗೆ ತಲುಪಿದ್ದವು. ನನ್ನ ಶ್ರೀಮತಿ 
ಚೆನ್ನಾಗಿ ಗಟ್ಟಿಮುಟ್ಟಾಗಿರುವ ಬಟ್ಟೆಗಳನ್ನಂತೂ ನೀಡುವುದಿಲ್ಲ. ಈ ಹಳೆಯ ಬಟ್ಟೆಗಳನ್ನು 
ನಮ್ಮಿಂದ ಪಡೆದು ನಮ್ಮ ಮನೆ ಕೆಲಸದಾಕೆ ತನ್ನ ಮಗಳು ಎಂಕಿಗೆ ತೊಡಿಸಬೇಕು. 

ಶ್ರೀಮಂತರ, ಮಧ್ಯಮವರ್ಗದ ಮನೆಗಳಲ್ಲಿ ಮನೆಗೆಲಸ ಮಾಡಿ ಜೀವನ 
ಸಾಗಿಸುತ್ತಿರುವ 'ಮನೆ ಕೆಲಸ' ದ ಹೆಂಗಸರ ಬದುಕು ದಾರುಣವಾದುದು. ಅಸಂಘಟಿತ 
ದುಡಿವ ಮಹಿಳೆಯರಲ್ಲಿ ಇವಳ ಪಾಡು ಕಳವಳಕಾರಿಯಾದುದು. ಕೆಲಸದ ಭದ್ರತೆಯಿಲ್ಲ; 
ಸದಾ ಅನುಮಾನದ ಕಣ್ಣುಗಳಡಿಯಲ್ಲಿ ದುಡಿಯಬೇಕು. ದುಡಿಮೆಗೆ ಸಂದಾಯವಾಗುವ 
ವೇತನವಂತೂ ಅತ್ಮಲ್ಪ. ಮನೆಗೆಲಸಕ್ಕೆ ವೇತನನಿಗದಿಯ ಮಾತುಗಳು ಕಾನೂನಿನಲ್ಲಿದ್ದರೂ 
ಅವು ಕಾರ್ಕರೂಪಕ್ಕೆ ಒಂದಿರುವುದು ಇಲ್ಲವೆಂದೇ ಹೇಳಬೇಕು. ಮನೆಯಿಂದ ಮನೆಗೆ, 
ಮಾಲಕಿಯ ಮರ್ಜಿಯ ಮೇಲೆ ವೇತನ ನಿರ್ಧಾರವಾಗುತ್ತದೆ. ಇಪ್ಪತ್ತೊಂದನೆ ಶತಮಾನಕ್ಕೆ 
ನಾವು ದಾಟಿದ್ದರೂ ಮನೆಗೆಲಸದವಳ ವೇತನ ಐನೂರು ರೂಪಾಯಿಗಳನ್ನು ದಾಟಿರುವುದು 

ಅಪರೂಪ. ದುಡಿಮೆಯೋ ಆನಂದನೀಡುವಂಥದಲ್ಲ. ಕೊಳೆತೆಗೆಯುವ, ಕಸ ತೆಗೆಯುವ, 
ಶುದ್ಧೀಕರಿಸುವ ಕಾಯಕ. ಒಂದರ್ಥದಲ್ಲಿ ಮನೆಯನ್ನು ಶುದ್ಧೀಕರಿಸುವ ಈ 
ಮನೆಗೆಲಸದವರ ಕ್ರಿಯೆಯನ್ನು ಸಾಂಕೇತಿಕವಾಗಿಯೂ ತೆಗೆದು ಕೊಳ್ಳಬಹುದು. 
ಮೇಲ್ವರ್ಗದ ಮನಸ್ಸುಗಳಲ್ಲಿ ಅಂಟಿಕೊಂಡಿರುವ ಕೊಳೆತೆಗೆಯುವ ಕೆಲಸ. ರೈತ ಮಹಿಳೆ 
ಗ್ರಾಮ ಬದುಕಿನ ಕಂಟಕವಾದ ಕಳೆಕೀಳುವ ಕೆಲಸಮಾಡಿದರೆ, ನಗರ ಬದುಕಿನ ಮನೆ- 
ಮನಗಳಲ್ಲಿ ಅಂಟಿಕೊಂಡಿರುವ ಕೊಳೆ ತೊಳೆಯುವ ಕೆಲಸವನ್ನು ಈಕೆ ಮಾಡುತ್ತಾಳೆ. 
ಆದರೆ ಅದಕ್ಕೆ ಪ್ರತಿಯಾಗಿ ಅತ್ಯಂತ ಕಡಿಮೆ ಫಲವನ್ನು ಪಡೆಯುತ್ತಾಳೆ. ಅವಳ ಕೆಲಸದ 
ಮಹತ್ವವನ್ನರಿಯಲಾರದ ಮೇಲ್ವರ್ಗಗಳು ತಮ್ಮ ಪಾತ್ರೆಪಗಡೆಗಳಲ್ಲೆಂತೋ ಅಂತೆಯೇ 
ಮನಗಳಲ್ಲೂ ಮುಸುರೆಯನ್ನು ಅಂಟಿಸಿಕೊಂಡಿದ್ದಾ ರೆ. ಛಲಬಿಡದ ತ್ರಿವಿಕ್ರಮನಂತೆ 
ಸಹಜವಾಗಿ ಹಠಮಾರಿಯರಾದ ಈ ಮನೆಗೆಲಸದವರು ಆಯಾಸಗೊಳ್ಳದೆ ಮುಸುರೆ 
ತಿಕ್ಕುತ್ತಲೇ ಇದ್ದಾರೆ. 

ಯಾವ ಹೆಣ್ಣಿಗೆ ತಾನೆ ಕಂಡವರ ಮನೆಯ ಕೆಲಸ ಮಾಡಲು ಮನಸ್ಸಿರುತ್ತದೆ ? 
ತನ್ನ ಮನೆಯ ಕೆಲಸದಲ್ಲಿ, ಶುಚಿತ್ವ ಕಾಪಾಡುವಲ್ಲಿ ಅವಳು ಸ್ವಾಭಿಮಾನವನ್ನೂ 
ಆನಂದವನ್ನೂ ಕಾಣುತ್ತಾಳೆ. ಅದರಲ್ಲಿ ತನ್ನ ಗಂಡ ಮಕ್ಕಳ ಆರೋಗ್ಯಪೂರ್ಣ ಸುಖದ 
ಬೆಳವಣಿಗೆಯಿರುವುದನ್ನು ಗುರ್ತಿಸಿದ್ದಾಳೆ. ಅದೊಂದು ಸ್ವತಂತ್ರವಾದ ಬದುಕು. ಅಂಥ 
ಬದುಕಿನಲ್ಲಿರುವ ಅಥವಾ ಕನಸು ಕಾಣುತ್ತಿರುವ ಹೆಣ್ಣು ಕನಿಷ್ಠ ವೇತನಕ್ಕಾಗಿ ಪರರ 
ಮನೆಯಲ್ಲಿ ಕೆಲಸಮಾಡಲು ಮಾನಸಿಕವಾಗಿ ಸಿದ್ದವಾಗಬೇಕಾದ ಪರಿಸ್ಥಿತಿಯನ್ನು ನಾವು 
ಗಮನಿಸಬೇಕು. ಈ ಪರಿಸ್ಥಿತಿಗೆ ಅವಳನ್ನು ತಂದು ನಿಲ್ಲಿಸಿದವನೇ ಗಂಡು! 

ಸಾಮಾನ್ಯವಾಗಿ ಮನೆಕೆಲಸದ ಮಹಿಳೆಯರು ಬಡತನದ ರೇಖೆಗಿಂತ ಕೆಳಸ್ತರದಲ್ಲಿ 
ರುವವರು. ಒಂದು ಹೊತ್ತಿನ ಕೂಳಿನ ಬಗ್ಗೆ ಚಿಂತಿಸುವವರು. ತನ್ನ ಮತ್ತು ತನ್ನ ಮಕ್ಕಳ 
ಮೂಲಭೂತ ಆವಶ್ಶಕತೆಗಳಿಗಾಗಿ ತಮ್ಮ ಸ್ವಾಭಿಮಾನವನ್ನು ಪಕ್ಕಕ್ಕಿಟ್ಟು ಪರರ ಮನೆಯ 
ಜೀತಕ್ಕೆ ತೊಡಗಬೇಕಾದರೆ, ಅವರು ಹಾದು ಬಂದಿರುವ ಕೌಟುಂಬಿಕ ಸ್ಥಿತಿಯೇ ಕಾರಣ. 
ತನ್ನ ಕುಟುಂಬವನ್ನು ಗೌರವಯುತವಾಗಿ ನಿರ್ವಹಿಸಬೇಕಾದ ಗಂಡಸು ಅದರ . 
ಹೊಣೆಗಾರಿಕೆಯಿಂದ ನುಣುಚಿಕೊಂಡಿರುತ್ತಾನೆ. ತನ್ನ ಸೋಮಾರಿತನ ಹಾಗೂ ಜೂಜು : 
ಕುಡಿತ ಮುಂತಾದ ವ್ಯಸನಗಳಿಂದ ಅಧೋಪತನಕ್ಕೀಡಾಗಿರುತ್ತಾನೆ. ಇದರಿಂದಾಗಿ ತನ್ನ 
ದುಡಿಮೆಯ ಹಣವನ್ನು ತನ್ನ ದುಶ್ಚಟಗಳಿಗೆ ವ್ಯಯಿಸುತ್ತಾನೆ ; ಹೆಂಡತಿ ಮಕ್ಕಳನ್ನು 
ಮರೆಯುತ್ತಾನೆ. ಕುಡಿದು ತೂರಾಡಿ ಬರಿಗೈಯಲ್ಲಿ ಮನೆಗೆ ಬರುತ್ತಾನೆ. ಶಾಲೆಗೆ ಹೋಗಿ 

ಮನೆಗೆ ಬರುವ ಮಕ್ಕಳಿಗೆ ಹೇಗೆ ಬಡಿಸಬೇಕೋ ಹಾಗೆಯೇ ಕುಡಿದು ಬರುವ ಗಂಡನಿಗೆ 
ಕೂಳು ನೀಡುವ ಜವಾಬ್ದಾರಿಯನ್ನು ಹೊರಬೇಕಾಗುತ್ತದೆ. ಈ ಮನೆಗೆಲಸದ ಹೆಂಗಸರನ್ನು 
ತುಂಬ ಹತ್ತಿರದಿಂದ, ಅವರ ವಾಸಸ್ಥಳದಲ್ಲಿದ್ದು ನೋಡಿದ್ದೇನೆ. ಇವರು ಗಂಡನನ್ನು 
ಕೂಡ ಸಾಕುವಂಥವರು ; ಅನ್ನ ನೀಡುವಂಥವರು. ಹೆಂಡತಿಯರ ದುಡಿಮೆಯ ಫಲದಿಂದ 
ಉಂಡು ಅವರಿಗೆ ಮಾನಸಿಕ ಹಿಂಸೆಯನ್ನು ಸಹ ನೀಡುವರು. ಕುಡಿದು ತೂರಾಡಿ ಮನೆಗೆ 
ಬಂದ ಗಂಡನಿಗೆ ಉಣ ನೀಡಲಿಲ್ಲವೆಂದರೆ, ಹೊಡೆತವನ್ನೂ ಸಹ ತಿನ್ನಬೇಕಾಗುತ್ತದೆ. 
ಅವನಿಗೆ ಊಟ ಬಡಿಸಿ, ಏಟುತಿಂದು, ಅವನ ದೈಹಿಕ ತೃಷೆಯನ್ನು ಹಿಂಗಿಸಿ, ಅವನಿಂದ 
ಹುಟ್ಟಿದ ಮಕ್ಕಳನ್ನು ಸಾಕಿ ಸಲುಹಿ ಬೆಳೆಸಬೇಕು. 

ಈ ಮನೆಗೆಲಸದವರು ಮನೆ ಕೆಲಸಕ್ಕೆ ಹೋಗುವಾಗ ಸಾಮಾನ್ಯವಾಗಿ ಒಂದು 
ಪ್ಲಾಸ್ಟಿಕ್‌: ವೈರುಗಳಿಂದ ನೇಯ್ದ ಬ್ಯಾಗನ್ನು ತೆಗೆದುಕೊಂಡು ಹೋಗುತ್ತಾರೆ. ಅದರಲ್ಲಿ 
"ಎರಡು ಪಾತ್ರೆಗಳಿರುತ್ತವೆ. ಒಂದು ಅನ್ನ, ಮುದ್ದೆ, ಚಪಾತಿಗಳನ್ನೂ ಹಾಕಿಕೊಳ್ಳಲಿದ್ದರೆ, 
ಮತ್ತೊಂದು ಸಾರನ್ನು ತುಂಬಿಕೊಳ್ಳಲಿರುತ್ತದೆ. ಎಲ್ಲ ಮನೆಯವರು ಒಂದೇ ಬಗೆಯ 
ಆಹಾರ ನೀಡುವುದಿಲ್ಲ. ಅದೂ ಪ್ರೆಷ್‌ ಆಗಿರುವುದನ್ನು ಕೊಡಲಾರರು. ರಾತ್ರಿ ಮಿಕ್ಕಿದ್ದನ್ನು 
ಬೆಳಿಗ್ಗೆಗೆ, ಬೆಳಿಗ್ಗೆಯದನ್ನು ಸಂಜೆಗೆ ನೀಡುತ್ತಾರೆ. ಅಲ್ಲೆ ತಾವು ತಿನ್ನುವುದು ಅಪರೂಪ. 
ಕಾಫಿ ಟೀ ಕೊಟ್ಟರೆ ಹೊಟ್ಟೆಗೆ ಸ್ವಲ್ಪ ಸುರಿದುಕೊಳ್ಳುತ್ತಾರೆ. ಆಹಾರ ತಿನ್ನುವುದಿಲ್ಲ. ಏಕೆ? 

ಏಕೆಂದರೆ ಶಾಲೆಯಿಂದಲೋ ಅಥವಾ ನಗರಗಳ ಅಂಗಡಿಗಳಲ್ಲಿ ಸಹಾಯಕ 
ಹುಡುಗರಾಗಿ ಕೆಲಸಮಾಡುವ ದಂಧೆಯಿಂದಲೋ ಹಸಿದು ಬಸವಳಿದು ಮನೆಗೆ ಬರುವ 
ಬಾಡಿದ ಮಕ್ಕಳ ಮುಖ ನೆನಪಿಗೆ ಬರುತ್ತದೆ. ತಿಂಗಳಲ್ಲಿ ಮುಕ್ಕಾಲುವಾಸಿ ಮನೆಯಲ್ಲಿ 
ಏನೂ ಇರುವುದಿಲ್ಲ. ಕೆಲಸದ ಮನೆಗಳಿಂದ ತಂದ ತಂಗಳಲ್ಲೇ ದಿನಾ ನೂಕುವ ಸ್ಥಿತಿ. 
ಬೆಳಿಗ್ಗೆ ಏನೋ ಒಂದು ತಿಂದು ಶಾಲೆಗೆ ಹೋದ ಮಕ್ಕಳಿಗೆ ಮನೆಗೆ ಬಂದ ಕೂಡಲೆ 
ಅಮ್ಮನ ಕೈಬಾಯ್‌ ನೋಡುವ ಬಯಕೆ. ಪ್ರತಿದಿನ ಮಕ್ಕಳ ಕಂಗಳಲ್ಲಿ ಹಸಿದ ಬಯಕೆ 
ಕಂಡ ಯಾವ ತಾಯಿಗೆ ತಾನೇ ತಿಂದು ಬಿಡುವಂಥ ಮನಸ್ಸಾಗುತ್ತದೆ ? ಆದ್ದರಿಂದ 

ನೆಗೆ ಆಹಾರ ತರುತ್ತಾಳೆ. ಅದನ್ನೇ ಬಿಸಿಮಾಡಿ ಮಕ್ಕಳಿಗೆ ಕೊಟ್ಟು, ತಾನೂ ತಿನ್ನುತ್ತಾಳೆ. 
ಕುಡಿದು ಬಂದ ಗಂಡನಿಗೂ ನೀಡುತ್ತಾಳೆ. 

ಈ ಕೆಳವರ್ಗದ ಮನೆಗೆಲಸದ ಮಹಿಳೆಯರು ಸಾಮಾನ್ಯವಾಗಿ ಮಧ್ಯಮ ಅಥವಾ 
ಕೆಳಜಾತಿಗೆ ಸೇರಿದವರು. ದಲಿತರು, ಕುರುಬರು, ಗೌಡರು, ಬೆಸ್ತರು-- ಇಂಥ ಜಾತಿಯವರೇ 
ಅಧಿಕ. ಲಿಂಗಾಯಿತ, ಬ್ರಾಹ್ಮಣರು ಇಲ್ಲವೆನ್ನುವಷ್ಟು ಕಡಿಮೆ. ಇದ್ದರೂ ಅವರು 

ತಮ್ಮತಮ್ಮ ಜಾತಿಯ ಶ್ರೀಮಂತರ ಮನೆಗೇ ಹೋದಾರು. ಸ್ವಾಭಿಮಾನ ಕೆಟ್ಟರೂ 
ತಮ್ಮವರ ಮನೆಯಲ್ಲೇ ಅದಾಗಲೆಂದು ತಿಳಿದಿರುತ್ತಾರೆ. ದಲಿತರು ಮತ್ತು ಕೆಳಜಾತಿಯ 
ಮನೆಗೆಲಸದ ಹೆಂಗಸರು ಎಲ್ಲ ಜಾತ್ಮಸ್ಥರ ಮನೆಗಳಿಗೆ ದುಡಿಯಲು ಹೋಗುತ್ತಾರೆ. 
ಜಾತಿ ಮುಖ್ಯವಾಗುವುದಿಲ್ಲ. ಕೆಲಸ ಸಿಕ್ಕರೆ ಸಾಕು. ಕೆಲವು ಸಂದರ್ಭಗಳಲ್ಲಿ ತಮ್ಮ 
ಜಾತಿಗಳ ಬಗ್ಗೆ ಸುಳ್ಳೂ ಹೇಳಬೇಕಾಗುತ್ತದೆ. ಇದು ದಲಿತ ಮಹಿಳೆಯರಿಗೇ ಒದಗಿಬರುವ 
ಸಂಧಿಗ್ಹತೆ. 'ಕೆಳಜಾತ್ಕೋರು ಅಂದ್ರೆ, ಬೇಡ ಹೋಗು ಅಂತಾರೆ. ಅದ್ಕೆ ನಾವು ಕುರುಬ್ರೋ 
ಗೌಡ್ರೋ ಅಂತ ಹೇಳ್ಬೇಕಾಗುತ್ತೆ ಬುದ್ದಿ' ಎಂದು ಮನೆಗೆಲಸದ ಗೌರಮ್ಮ ಹೇಳುತ್ತಾಳೆ. 
ಕೆಲ ಮನೆಯವರಿಗೆ ಇವರ ಜಾತಿಗೊತ್ತಾದರೂ ಅನಿವಾರ್ಯತೆಯ ಕಾರಣದಿಂದಾಗಿ 
ಸುಮ್ಮನಿರುತ್ತಾರೆ. ಗಂಡ ಹೆಂಡತಿ ಇಬ್ಬರೂ ದುಡಿಯಲು ಹೊರಗೆ ಹೋಗುವಾಗ, 
ಸಮಯದ ಅಭಾವ ಅಧಿಕವಾಗಿರುವಾಗ ಕೆಲಸಗಾತಿಯ ಆವಶ್ಯಕತೆ ಹೆಚ್ಚು. 
ಮನೆಗುಡಿಸಲು, ಬೆರೆಸಲು, ಬಟ್ಟೆ ಹೊಗೆಯಲು, ಪಾತ್ರೆ ತೊಳೆಯಲು ಇವರ ಕೈಯಲ್ಲಿ 
ಮಾಡಲಾಗುವುದಿಲ್ಲ. ಜೊತೆಗೆ ಇಬ್ಬರೂ ದುಡಿಯುತ್ತಿರುವಾಗ ಆರ್ಥಿಕ ಬಲವೂ 
ಇರುತ್ತದೆ. ಇನ್ನೂರೋ ಮುನ್ನೂರೋ ಕೊಟ್ಟು ಒಬ್ಬ ಕೆಲಸದವಳನ್ನು ಇಟ್ಟುಕೊಳ್ಳುವುದು 
ಭಾರವಾಗುವುದಿಲ್ಲ. ಇಂಥ ಕೆಲವು ಮನೆಗಳಲ್ಲಿ ಕೆಲವರು ಅಡುಗೆ ಮಾಡಲು, ತರಕಾರಿ 
ದಿನಸಿ ತರಲು ಕೂಡ ಬಡ್ತಿ ಪಡೆದಿರುತ್ತಾರೆ. ಒಂದು ನಾಲ್ಕು ಕಾಸು ಹೆಚ್ಚು ಸಿಗುತ್ತದೆ, 
ಅಷ್ಟೆ. 

ಮನೆಗೆಲಸದ ಮಹಿಳೆಯರನ್ನು ಪೂರ್ಣವಾಗಿ ನಂಬುವುದು ಅಪರೂಪ. ಮಾಲಕಿಯ 
ಒಂದು ಹದ್ದಿನ ಕಣ್ಣು ಕೆಲಸದವಳ ಮೇಲೆ ಸದಾ ನಿಗವಹಿಸಿರುತ್ತದೆ. ಅನೇಕ 
ಸಂದರ್ಭಗಳಲ್ಲಿ ಮನೆಯಲ್ಲಿ ಕಳ್ಳತನವಾದಾಗ ಮೊದಲ ಅನುಮಾನಾಸ್ಪದ ವ್ಯಕ್ತಿ 
ಕೆಲಸದವಳೇ ಆಗಿರುತ್ತಾಳೆ. ಅವಳ ಮೇಲೆ ಪೋಲಿಸರಿಗೆ ದೂರು ನೀಡಿ ಚಿತ್ರಹಿಂಸೆ 
ನೀಡಿರುವ ನೂರಾರು ಪ್ರಸಂಗಗಳಿವೆ. ಕೆಲಸದವರು ಕದಿಯುವುದಿಲ್ಲವೆಂದೂ, ಅವರು 
ಸತ್ಯಸಂಧರೆಂದೂ ನಾನು ಹೇಳುತ್ತಿಲ್ಲ. ಅವರು ಮಾಡುವ ಸಣ್ಣ ಪುಟ್ಟ ಕಳ್ಳತನಗಳನ್ನು 
ಮಾನವೀಯ ನೆಲೆಯಿಂದ ನೋಡಬೇಕು. ಮನುಷ್ಯ ಸಹಜವಾದ ಆಸೆ ಆಕಾಂಕ್ಷೆಗಳನ್ನು 
ಎದೆಯಲ್ಲಿ ತುಂಬಿಕೊಂಡೇ ಬದುಕುತ್ತಿರುವ ಅವರು ತಮ್ಮ ಕಣ್ಮುಂದೆ ಬಿದ್ದು 
ಒದ್ದಾಡುತ್ತಿರುವ ವಸ್ತುಗಳನ್ನು ಕಂಡಾಗ ಸಂಯಮ ತಪ್ಪುವ ಸಂದರ್ಭ ಬರುತ್ತದೆ. 
ಆದರೆ ಅಂಥವರ ಸಂಖ್ಯೆ ಬಹು ಕಡಿಮೆ. ಮನೆಗೆಲಸದ ಹೆಂಗಳೆಯರಲ್ಲಿ ವೃತ್ತಿ ನಿಷ್ಠತೆ 
ಎದ್ದು ಕಾಣುವ ಪ್ರಮುಖ ಅಂಶ. ಒಮ್ಮೆ ನಡತೆ ಅನುಮಾನಕ್ಕೆ ಒಳಗಾದಲ್ಲಿ ನಮ್ಮನ್ನು 

ಯಾರೂ ನಂಬುವುದಿಲ್ಲ ; ಆಮೇಲೆ ನಮ್ಮನ್ನು ಊರೂ ಕೆಲಕಕ್ಕೆ ಕರೆಯುವುದಿಲ್ಲ 
ಎಂಬ ತಿಳಿವಳಿಕೆ ಅವರಿಗಿರುತ್ತದೆ. 'ಕಳ್ಳಿ' ಎನ್ನಿಸಿಕೊಳ್ಳಬಾರದೆನ್ನುವ ಆತ್ಮಾಭಿಮಾನವೂ 
ಸಹ ಜಾಗೃತವಾಗಿರುತ್ತದೆ. ಅನೇಕ ಕುಟುಂಬಗಳು ಊರ ಹೊರಗೆ ಒಂದೆರಡು ದಿನ, 
ವಾರ ಹೋಗುವಾಗ ಕೆಲಸದವಳ ಮೇಲೆ ನಂಬಿ ಮನೆಯ ಕೀಗಳನ್ನು ಕೊಟ್ಟು 
ಹೋಗುವುದನ್ನು ಕಂಡಿದ್ದೇನೆ. ಅವರಿಬ್ಬರನ್ನು ಬಂಧಿಸಿರುವ ಶಕ್ತಿ ನಂಬಿಕೆ. ಆದ್ದರಿಂದ 
ಮನೆಗೆಲಸದವರ ಮುಖ್ಯ ಮೌಲ್ಯವಾಗಿ ನಂಬಿಕೆ ನಿಂತಿದೆ. 

ಈ ಅಸಂಘಟಿಕ ದುಡಿಮೆಗಾರ್ತಿಯರು ಪಡೆಯುವ ವೇತನ ಮಾತ್ರ ಅತ್ಯಂತ 
ಕಡಿಮೆಯದು. ಒಮ್ಮೆ ಹೋಟಲ್ಲಿಗೆ ಹೋಗಿ ಅಥವಾ ಸಿನೆಮಾಗೆ ಹೋಗಿ ಐನೂರಕ್ಕೂ 
| ಹೆಚ್ಚು ಖರ್ಚು ಮಾಡುವ ಕುಟುಂಬಗಳು ತಮ್ಮ ಮನೆಗೆಲಸದವಳಿಗೆ ತಿಂಗಳಿಗೆ ಇನ್ನೂರು 
ಮುನ್ನೂರು ಕೊಟ್ಟರೆ ಹೆಚ್ಚು. ಆದ್ದರಿಂದಲೇ ಒಂದು ಮನೆಯ ಕೆಲಸ ಮಾಡಿ ಮಕ್ಕಳು 
ಮರಿಯನ್ನು ಸಾಕಲಾಗುವುದಿಲ್ಲವೆಂದು, ಎರಡು ಮೂರು ಮನೆಯ ಕೆಲಸವನ್ನು ಈಕೆ 
ಮಾಡುತ್ತಾಳೆ. ಬೆಳಿಗ್ಗೆಯಿಂದ ಸರದಿಯ ಮೇಲೆ ಮನೆಮನೆಗಳಲ್ಲಿ ದುಡಿದರೂ ಸಂಪಾದನೆ 
ತಿಂಗಳಿಗೆ ಆರ್ನೂರು ಏಳ್ನೂರರ ಮೇಲಾಗದು. "ಅದ್ರಿಂದ ಏನವ್ವ ಬತ್ತದೆ ? ಅಕ್ಕಿ, 
ರಾಗಿ, ಸೀಮೆಣ್ಣೆ, ಉಪ್ಪು, ಮೆಣಸು, ಕೊಳ್ಳಾಕಾಗುತ್ತಾ ? ಇನ್ನು ಕಾಯ್ದೆ ಕಸಾಲೆ ಬಂದ್ರೆ 
ಮುಗಿದೇಹೋಯ್ತು ! ಏನೋ ಕೆಲಸದೋರ ಮನೆಯವರು ಕೊಡುವ ತಂಗಳು ಪಂಗಳು 
ಸ್ವಲ್ಪ ಸರಿದೂಗ್ರದೆ” ಎಂದು ಲಕ್ಷ್ಮಮ್ಮ ಬಿಸಿ ಉಸಿರು ಬಿಡುತ್ತಾಳೆ. ಲಕ್ಷಮ್ಮ 
ಗೌರಮ್ಮನಂಥವರು ಕೆಲಸಮಾಡುವ ಮನೆಯೊಡತಿಯರು ಸಹ ದುಡಿವ ಮಹಿಳೆಯರೇ 
ಆಗಿರುತ್ತಾರೆ. ಅವರು ದುಡಿಯುವ ಕಛೇರಿ, ಕಾರ್ಯಾನೆಗಳಲ್ಲಿ ಅವರೂ ತಮ್ಮ 
ಮೇಲಧಿಕಾರಿಗಳಿಂದ ಶೋಷಣೆಗೆ ಒಳಗಾಗುತ್ತಿರುವವರೇ ! ಆದರೂ ತಮ್ಮ ಮನೆಗಳಲ್ಲಿ 
ದುಡಿಯುವ ಮಹಿಳೆಯರನ್ನು ಪ್ರೀತಿಯಿಂದ, ಗೌರವದಿಂದ ಕಾಣುವುದು ಅಪರೂಪ. 
ಕೆಲಸವನ್ನು ಹಂಗಿಸುವುದು, ದೋಷ ಹುಡುಕುವುದು ಸಾಮಾನ್ಯವಾಗಿರುತ್ತದೆ. ಇಂಥ 
ಕಡೆಗಳಲ್ಲೆಲ್ಲಾ ದುಡಿವ ಮಹಿಳೆಯರಲ್ಲಿ ಅರಿವಿನ ಕೊರತೆ ಎದ್ದು ತೋರುತ್ತದೆ. ಹುಟ್ಟಿನಿಂದ 
ದಲಿತಳಾದ ಲಕ್ಷ್ಮಮ್ಮಳ ಈ ಮಾತು ಈ ದೇಶದ ಶ್ರೇಣೀಕೃತ ಜಾತಿವ್ಯವಸ್ಥೆಯ 
ಕ್ರೌರ್ಯವನ್ನು ಎತ್ತಿತೋರುತ್ತದೆ. 'ನಾನು ಕೆಲಸಕ್ಕೆ ಹೋಗುವ ಮನೆಯಾಕೆ ಸರ್ಕಾರಿ 
ಕಛೇರಿಯಲ್ಲಿ ಜವಾನಿ. ಅವಳ ಆಫೀಸ್ನಲ್ಲಿ ಟೀ ತರೋದು, ಕೊಡೋದು, ಆ ಎಂಜಲು 
ಲೋಟ ತೊಳೆಯೋದು, ಚೇರುಕುರ್ಚಿ ಒರೆಸೋದು ಎಲ್ಲಾ ಈ ಯಮ್ಮನೇ 
ಮಾಡ್ತಾಳಂತೆ. ಆದರೆ ತನ್ನ ಮನೆಯಲ್ಲಿ ನನ್ನನ್ನು ಅಡುಗೆ ಮನೆಗೆ ಬಿಟ್ಟುಕೊಳ್ಳಲು ! 

ನಾನು ತಿಕ್ಕಿ ತೊಳೆದ ಪಾತ್ರೆಗಳನ್ನು ಮತ್ತೆ ತಾನೂ ತೊಳೆದು ಒಳಕ್ಕೆ ತಗೋತ್ರಾಳೆ'. 
ಬಚ್ಚಲು ತಿಕ್ಕಲು, ಕಕ್ಕಸ್ಸು ಮನೆ ತೊಳೆಯಲು ಒಟ್ಟಾರೆ ಮನೆ ಬೆಳಗಿಸಲು ಈ ಜನಬೇಕು. 
ಆದರೆ ಅವರ ಆತ್ಮಕ್ಕೆ ಚುಚ್ಚುವಂಥ ಕೆಲಸವನ್ನು ಮೇಲ್ಜಾತಿಯ ಜನ ಮಾಡುತ್ತಾರೆ. 
ಭಾರತೀಯ ಸಮಾಜದಲ್ಲಿ ಜಾತಿ ಕೆಲವರಿಗೆ ಅಭಿಮಾನದ ಸಂಗತಿಯಾದರೆ, ಮತ್ತೆ 
ಕೆಲವರಿಗೆ ಅವಮಾನದ, ನಾಚಿಕೆಯ ಅಂಶವಾಗಿರುವುದು ವೃಂಗ್ಯವಾಗಿದೆ. ದುಡಿಯುವ 
ವರ್ಗವೆಲ್ಲಾ ಒಂದು ಎಂಬ ಸಿದ್ಧಾಂತ ಭಾರತದಲ್ಲಿ ಹುಸಿಯಾಗುತ್ತದೆ. ಶೋಷಿತ 
ಜನಾಂಗದೊಳೆಗೆ ಶೋಷಕ ಸಂಸ್ಕೃತಿಯ ವೃತ್ತವೊಂದು ಮೂಡುತ್ತಾ ಸಾಗುತ್ತದೆ. 
ಮನೆಗೆಲಸದವರ ವೈವಾಹಿಕ ಬದುಕು ಸುಂದರವಾಗಿರುವುದಿಲ್ಲ. ಗಂಡ ಸರಿಯಾಗಿ 
ತನ್ನ ಜವಾಬ್ದಾರಿಯನ್ನು ನಿರ್ವಹಿಸಿದ್ದರೆ ಅವಳು ಮನೆಗೆಲಸಕ್ಕೆ ಹೋಗುವ ಸಂದರ್ಭವೇ 
ಸೃಷ್ಟಿಯಾಗುತ್ತಿರಲಿಲ್ಲ. ಈ ಗಂಡಸರು ಹೆಸರಿಗೆ ಮಾತ್ರ ಗಂಡಂದಿರು ! ಗಂಡನೆಂಬ 
ಲಿಂಗ ಪಾರಮ್ಯವನ್ನು ಅವಳ ಮೇಲೆ ಏರಿ ದಬ್ಬಾಳಿಕೆ ನಡೆಸುವವರು. ಇವರು ತಮ್ಮ 
ಹೆಂಡತಿಯರನ್ನು ಸಾಕಬೇಕಾದ ಆವಶ್ಯಕತೆಯಿರುವುದಿಲ್ಲ. ಹೆಂಡತಿಯರೇ ಇವರು ಮನೆಗೆ 
ಹೋದಾಗ ತಿನ್ನಲು ಏನಾದರೂ ಕೊಟ್ಟಾರು. ಕೆಲಸಂದರ್ಭಗಳಲ್ಲಿ ಇವರ ಹೊಡೆತವನ್ನು 
ತಾಳಲಾರದೆ ಮಕ್ಕಳ ಶಾಲಾ ಫೀಸಿಗೋ ಇನ್ನೇತಕ್ಕೋ ಎಂದು ಕಾಪಾಡಿದ್ದ ಪುಡಿಗಾಸನ್ನೂ 
ನೀಡಿಯಾರು. ಇಂಥ ಸ್ಥಿತಿಯಿರುವುದರಿಂದ ಇವರ ಗಂಡಂದಿರು ಎರಡು ಮೂರು 
ಪತ್ನಿಯರನ್ನು ಹೊಂದಿರುವುದೂ ಉಂಟು. ಒಬ್ಬರಿಗೆ ತಿಳಿಯದ ಹಾಗೆ ಇನ್ನೊಬ್ಬರನ್ನು, 
ಬೇರೆ ಬೇರೆ ಸ್ಥಳಗಳಲ್ಲಿ ಮದುವೆಯಾಗಿರುವುದೂ ಉಂಟು. ತಿಳಿದ ಮೇಲೆ ಏನು 
ಮಾಡಿಯಾರು ? ಅಳುತ್ತಾರೆ, ನಾಲ್ಕು ದಿನ ರಂಪ ಮಾಡುತ್ತಾರೆ. ಆಮೇಲೆ 'ನನ್ನ 
ಗ್ರಹಚಾರ, ನನ್ನ ಹಣೆಯಲ್ಲಿ ಬ್ರಹ್ಮ ಬರೆದದ್ದೇ ಇಷ್ಟು' ಎಂದು ವಿಧಿಯನ್ನು ಒಪ್ಪಿ, 
ಅದನ್ನೇ ಸ್ವಲ್ಪ ಒಯ್ದು ಸುಮ್ಮನಾಗುತ್ತಾರೆ. ತನ್ನ ಗಂಡನ ಬಹುಪತ್ನಿತ್ವ ಚಪಲವನ್ನು 
ಹೇಳಿಕೊಂಡು ದುಃಖಿಸುತ್ತಿದ್ದ ಒಬ್ಬಾಕೆಯನ್ನು ನನ್ನ ಪತ್ನಿ 'ಅವ್ನೇನು ನಿಂಗೆ ಅನ್ನ 
ಕೊಡೋಲ್ಲ. ಬಟ್ಟೆಕೊಡೋಲ್ಲ. ನಿನ್ನ ಮಕ್ಕಳಿಗೆ ಫೀಸು ಬಟ್ಟೆ ಬರೆ ಏನು ಅಂತ 
ನೋಡೋಲ್ಲ. ಜೊತೆಗೆ ಇನ್ನಿಬ್ಬರನ್ನು ಕಟ್ಟಿಕೊಂಡಿದ್ದಾನೆ ಅಂತಿಯಾ. ಯಾಕೆ 
ಬಿಟ್ಟುಬಿಡಬಾರದು ?' ಎಂದು ಕೇಳಿದಳು. 'ಉಂಟೇನವ್ವಾ, ಇದೆಲ್ಲಾ ನಮ್ಮ ಕರ್ಮ, 
ಪಡ್ಕೋಬಂದದ್ದು. ಹಿಂದಿನ ಜನ್ಮದಲ್ಲಿ ಯಾರಿಗೆ ಅಯ್ಕೋ ಅನ್ನಿಸಿದ್ದೋ. ಈ ಜನ್ಮದಲ್ಲಿ 
ಅನುಭವಿಸ್ತಾ ಇದ್ದೇನೆ. ಏನೋ ದೇವ್ರ ಮುತ್ತೈದೆ ಪಟ್ಟನಾದ್ರು ನೀಡವ್ನೆ. ಅದನ್ನೂ 
ಬ್ಯಾಡ ಅಂತ ಬುಟ್‌ ಬುಡಕ್‌ ಆಯ್ತದಾ?' ಎಂದು ಉತ್ತರಿಸಿದಳು. ಈ ಸಂಸ್ಕೃತಿಯಲ್ಲಿ 

ಶೋಷಣೆಯ ಬಲೆ ವಂಶವಾಹಿಗಳಲ್ಲೇ ರೂಪಿತವಾಗಿ ಬಂದುಬಿಟ್ಟಿದೆಯೇನೋ ಎಂಬ 
ಭಯವಾಗುತ್ತದೆ. ಏಕೆಂದರೆ ತಾನು ಪ್ರತಿಕ್ಷಣದಲ್ಲಿ ಶೋಷಣೆಯ ನರಕವನ್ನು 
ಅನುಭವಿಸುತ್ತಿದ್ದರೂ ಅದನ್ನು ಸಹಿಸಿಕೊಂಡು ಬದುಕನ್ನು ಇರುವಂತೆಯೇ 
ಮುಂದುವರಿಸಿಕೊಂಡು ಹೋಗುವಂಥ ಮನೋಧರ್ಮವನ್ನು ಅವಳು ರೂಪಿಸಿಕೊಂಡಿವುದರ 
ಹಿನ್ನೆಲೆಯನ್ನು ಅಲ್ಲಾಡಿಸಬೇಕಾದರೆ ಬಹಳ ಶ್ರಮ ಪಡಬೇಕಾಗುತ್ತದೆ. : 

ಮನೆಗೆಲಸದ ಹೆಂಗಸು ಕನಸು ಕಾಣುತ್ತಾಳೆ. ಅದು ಗಂಡನನ್ನು ಬಿಟ್ಟುಬಿಡುವ 
ಕನಸು. ಅದು ತನ್ನ ಮಕ್ಕಳ ಬಗೆಗಿನ ಕನಸು. ಅವರು ಓದಬೇಕು ; ಚೆನ್ನಾಗಿ ಪಾಸು 
ಮಾಡಬೇಕು. ಒಳ್ಳೆಯ ಚಾಕರಿ ಪಾಕರಿಗೆ ಹೋಗಬೇಕು. ಅನುಕೂಲವಿರುವ 
ಮನೆಯೊಂದನ್ನು ಕಟ್ಟಬೇಕು. ಅಲ್ಲಿ ತಾನು ಮಕ್ಕಳು ಮರಿಯೊಂದಿಗೆ ಸುಖವಾಗಿರಬೇಕು. 
ಅಲ್ಲಿ ಮನೆಕೆಲಸದವಳಿರಬಾರದು. ನಾವೆಲ್ಲರೂ ಒಟ್ಟಿಗೆ ದುಡಿದು ಬದುಕುವಂಥ ಮನೆ 
ಅದಾಗಿರಬೇಕು. 

ಶ್ರೀಮಂತರ ಮನೆಗಳಲ್ಲಿ ಕಸಗುಡಿಸುತ್ತಲೋ, ನೆಲ ಒರೆಸುತ್ತಲೋ ಪಾತ್ರೆಯ 
ಮುಸುರೆ ತಿಕ್ಕುತ್ತಲೋ ತನ್ನ ಮಕ್ಕಳ ಭಿವಿಷ್ಕದ ಕನಸು ಕಾಣುತ್ತಾ ತನ್ನ ದೈಹಿಕ ಶ್ರಮವನ್ನು 
ಮರೆಯಲು ಯತ್ನಿಸುತ್ತಾ ಮನೆಗೆಲಸದ ಹೆಂಗಸು ಭವಿಷ್ಯದ ಕಲ್ಪನೆಯ ಮೊರೆಹೋ 
ಗುತ್ತಾಳೆ. 


ESS 


ತಮುಖವವಿತ್ರೆದಲ್ಲದ್‌ ಹುರಪರಿತೆದೆ ? 


ನನ್ನ ತಿಳಿವಳಿಕೆಯ ಪ್ರಕಾರ ಜಗತ್ತಿನ ಯಾವ ಮಹಿಳೆಯೂ ಸ್ವಇಚ್ಛೆಯಿಂದ ತನ್ನ 
ಮೈಮಾರಳು. ಪರಿಸರದ, ಸಂಸಾರದ ಒತ್ತಡಗಳಿಂದ ಅವಳು ಆ ದಂಧೆಗೆ ಇಳಿದಿರುತ್ತಾಳೆ. 
ಈಕೆ ತಾನು ಮಾಡುತ್ತಿರುವ ವೃತ್ತಿಗೆ ತನ್ನ ಮಗಳು ಇಳಿಯಬಾರದೆಂದು ಆಶಿಸುತ್ತಾಳೆ. 
ಹಳೆಯ ಕಾಲದ ದೇವದಾಸಿಯರು ಕೂಡ ಇದನ್ನು ಮುಂದುವರೆಸಲು ಇಚ್ಚಿಸದೆ 
ಗೃಹಿಣಿಯರಾಗಲು ಹಾತೊರೆದಿದ್ದಾರೆ. ಮಂಜುಳೆಯಂಥ ಕಾರಂತರು ಸೃಜಿಸಿದ 
ಮಾನವಂತಳೊಬ್ಬಳು ಇದಕ್ಕೆ ಆದರ್ಶವಾಗಿದ್ದಾಳೆ. ವೇಶ್ಶಾವೃತ್ತಿಯನ್ನು ಜಗತ್ತಿನ ಧಾರ್ಮಿಕ 
ಸಂಸ್ಥೆಗಳು ಮಾನ್ಕಮಾಡಿ ಮುಂದುವರಿಸಿಕೊಂಡು ಬಂದಿರುವುದು ಚರಿತ್ರೆ ಮಾಡಿದ ದೊಡ್ಡ 
ಅನ್ಯಾಯವಾಗಿದೆ. ಈ ಸಂಪ್ರದಾಯಶೀಲ ಧಾರ್ಮಿಕ ವ್ಯವಸ್ಥೆಯ ಮಾರ್ಗದರ್ಶನದಲ್ಲೇ 
ಕಾನೂನು ಕಟ್ಟಳೆಗಳನ್ನು ನಿರ್ಮಿಸಿಕೊಂಡಿರುವ ಸಮಾಜ ವೇಶ್ಯಾವೃತ್ತಿಯನ್ನು ಸಾಂಸ್ಥಿಕ 
ರೂಪಕ್ಕಿಳಿಸಿದೆ. ಆಧುನಿಕ ವಿಚಾರಧಾರೆಗಳು ಬಂದ ನಂತರವೂ ಸ್ತ್ರೀವಾದದ ಅಲೆ 
ಜಗತ್ತಿನಾದ್ಯಂತ ಹರಡಿದರೂ ಆಧುನಿಕ ಸರ್ಕಾರಗಳು ವೇಶ್ಶಾವೃತ್ತಿಯನ್ನು ರದ್ದುಪಡಿಸುವ 
ನಿಲವು ತೋರಲಿಲ್ಲ. ಇದರಲ್ಲಿ ಸರ್ಕಾರಗಳ ತಪ್ಪುಗಳಿಗಿಂತಲೂ ಸಾಮಾಜಿಕ ವ್ಯವಸ್ಥೆ 
ತಪ್ಪೇ ಅಧಿಕ. ವ್ಯವಸ್ಥೆಯ ನಿರ್ಮಾಣವೇ ಸರ್ಕಾರ. ಈ ವ್ಯವಸ್ಥೆ ಪುರುಷ ಕೇಂದ್ರಿತ 
ವ್ಯವಸ್ಥೆ. ತನಗೆ ಅನುಕೂಲವಾದ ಧಾರ್ಮಿಕ ಪರಿಕಲ್ಪನೆ, ರಾಜಕೀಯ ಸಾಮಾಜಿಕ 
ನಿಯಮಾವಳಿಗಳನ್ನು ರೂಪಿಸಿಕೊಂಡು ಆಳುವ ವ್ಯವಸ್ಥೆಯಾಗಿದೆ. ಮಾತೃಪ್ರಧಾನ 
ಸಾಮಾಜಿಕ ವ್ಯವಸ್ಥೆ ಅಂತ್ಯಗೊಂಡ ನಂತರ ಪುರುಷನ ಆಳ್ವಿಕೆ ಸ್ತ್ರೀಯನ್ನು 'ಆಸ್ತಿ'ಯೆಂದೇ 
ಪರಿಗಣಿಸಿದೆ. ಅದರಲ್ಲೂ ಅದು ಸ್ಥಿರ ಮತ್ತು ಚರ ಭೋಗಾಸ್ತಿ. ಮನೆಯಲ್ಲಿ ಪತ್ನಿಯ 
ರೂಪದ ಭೋಗವಸ್ತುವಾದರೆ, ಹೊರಗೆ 'ಚರ'ವಾಗಬಲ್ಲ ಭೋಗವಸ್ತು. ಎಲ್ಲರೂ 
ಪದೇ ಪದೇ ಬಳಸಬಹುದಾದ ಭೋಗವಸ್ತುವೆಂದು ಪರಿಗಣಿತವಾದ ಕೂಡಲೆ ಅಲ್ಲಿ 
ಮಡಿಮೈಲಿಗೆಯ ಪ್ರಶ್ನೆ ಉದ್ಭವವಾಗಿರಬೇಕು. ಅದನ್ನು ಮನೆಯ ಭೋಗವಸ್ತುವಿನ 


ಭೂಮಿ ತೂಕದ ಕಣ್ಣೀರು ೨೯ 


ಜೊತೆ ಸಮೀಕರಿಸಲು ಪುರುಷನ ಮನಸ್ಸು ಒಪ್ಪದಿರಬಹುದು. ಆದ್ದರಿಂದ ಮನೆಯ 
ಭೋಗವಸ್ತುವಿಗಿಂತ ಹೊರಗಿನ ಭೋಗವಸ್ತು ಕೆಳಸ್ತಾನಕ್ಕಿಳಿಯಿತು. ಪ್ರಕೃತಿದತ್ತವಾದ 
ನಾನಾ ಕಾರಣಗಳಿಂದ ಮನೆಯ ಭೋಗವಸ್ತು ಅಲಭ್ಯವಾದಾಗ ಭೋಗಾಕಾಂಕ್ಸಿಯಾದ 
ಪುರುಷ ಹೊರಗಿನ ಭೋಗಕ್ಕೆ ಹೋದಾಗ ಅದು ಅವನಿಗೆ ಸುಲಭವಾಗಿ 
ಲಭ್ಯವಾಗಬೇಕಿತ್ತು. ಆ ಭೋಗ ಸುಖವನ್ನು ನೀಡುವಂಥ, ಆದರೆ ಯಾರಿಗೂ ಸ್ಲಿರವಾಗಿ 
ನಿಷ್ಕವಾಗಿರದ ವರ್ಗವೊಂದರ ನಿರ್ಮಾಣವೊಂದರ ಆವಶ್ಯಕತೆಯನ್ನು ಪುರುಷ 
ಗುರುತಿಸಿಕೊಂಡ. ಅದರ ಫಲವಾಗಿ ವೇಶ್ಕಾ ವರ್ಗವೊಂದರ ಉದಯವಾಯಿತು. 
ದೇಹಸುಖ, ಮನರಂಜನೆ ಎರಡೂ ಒಂದೆಡೆ ಸುಲಭವಾಗಿ ದೊರಕುವಂಥ ಸಾಂಸ್ಥಿಕ 
ರೂಪಕ್ಕೆ ದೇವಾಲಯಗಳ ರಾಜಾಸ್ವಾನಗಳ ಆಶ್ರಯವೂ ದೊರೆಯಿತು. ಪುರುಷ ವೇಶೆಯರ 
ಬಳಿಗೆ ಹೋಗುವುದು ತಪ್ಪಲ್ಲ, ಸ್ತ್ರೀ ಪರಪುರುಷನೊಡನೆ ಸಂಬಂಧವಿರಿಸಿ ಕೊಳ್ಳುವುದು 
ಅನೈತಿಕ, ಪಾಪ ಎಂದು ನಿರ್ಣಯಿಸಲಾಯಿತು. ಪರಪುರುಷನೊಡನೆ ಸಂಬಂಧವಿರಿಸಿಕೊಂಡ 
ಪತ್ನಿಯರನ್ನು ಅಮಾನುಷವಾಗಿ ದಂಡಿಸಿರುವ ಉದಾಹರಣೆಗಳು ಭೂತವರ್ತಮಾನ 
ಕಾಲಗಳೆರಡರಲ್ಲೂ ಕಾಣುತ್ತೇವೆ. ಆದರೆ ಅದಕ್ಕೆ ಪ್ರತಿಯಾಗಿ ಪರಸ್ತ್ರೀ ಜೊತೆ 
ಸಂಬಂಧವಿರಿಸಿಕೊಂಡ ಪುರುಷನನ್ನು ದಂಡಿಸಿರುವುದು ಇಲ್ಲವೆಂದರೂ ಆದೀತು. ಏಕೆಂದರೆ 
ಅದು ಅನೈತಿಕವಲ್ಲ. 

ಪರಸ್ತ್ರೀ ಸಂಬಂಧ ಪುರುಷನಿಗೆ ಅನೈತಿಕವಲ್ಲವೆಂದು ಸಮಾಜ ಹೇಳಿದರೂ ಆಧುನಿಕ 
ಕಾನೂನುಗಳು ಹೇಳುವುದಿಲ್ಲ. ಪರಪುರುಷ ಅಥವಾ ಪರಸ್ತ್ರೀ ಜೊತೆ ಸಂಬಂಧವಿರಿಸಿ 
ಕೊಳ್ಳುವುದು ಅಪರಾಧ. ಇಬ್ಬರು ಗಂಡು ಹೆಣ್ಣು ಪರಸ್ಪರ ಒಪ್ಪಿಗೆಯ ಮೇಲೆ ದೈಹಿಕ 
ಸಂಬಂಧ ಬೆಳೆಸಿದರೆ ಅಲ್ಲಿ ಶೋಷಣೆಯ ಅಂಶವಿರುವುದಿಲ್ಲ, ತಪ್ಪೇನಿಲ್ಲವೆಂದು 
ಆಧುನಿಕವಾದಿಗಳು ವಾದಿಸುತ್ತಾರೆ. ಮೇಲ್ನೋಟಕ್ಕೆ ಅದು ಸರಿ, ಕಾನೂನು ಅದನ್ನು 
ಒಪ್ಪುವುದಿಲ್ಲ. ಅದು ಯಾವಾಗ ಸರಿ ಎಂದರೆ, ಆ ಗಂಡು ಹೆಣ್ಣು ಅವಿವಾಹಿತರಾಗಿದ್ದರೆ 
ಮಾತ್ರ ಸರಿ, ಇಲ್ಲದಿದ್ದಲ್ಲಿ ತಪ್ಪು. ವಿವಾಹಿತರಾಗಿದ್ದ ಪಕ್ಬದಲ್ಲಿ ತನ್ನ ಪತಿಗೆ ಅಥವಾ 
ಪತ್ನಿಗೆ ತಿಳಿಯದಂತೆ ಅನ್ಯ ಸಂಬಂಧವಿರಿಸಿಕೊಳ್ಳುವುದು "ವಿವಾಹ ಒಪ್ಪಂದ''ವನ್ನು ಮುರಿದ 
ಹಾಗಾಗುತ್ತದೆ. ತನ್ನ ಸಂಗಾತಿಯ ನಂಬಿಕೆಗೆ ದ್ರೋಹ ಬಗೆದಂತಾಗುತ್ತದೆ. ಆದ್ದರಿಂದ 
ಪರಸ್ತ್ರೀ ಅಥವಾ ಪುರುಷನೊಡನೆ ಒಪ್ಪಿಗೆಯಿದ್ದರೂ ಸೇರಲಾಗದು. ಸೇರಲೇಬೇಕೆಂದರೆ 
ವಿವಾಹ ವಿಚ್ಛೇದನ ಪಡೆದುಕೊಳ್ಳಬೇಕು, ಆದರೆ ಯಾವುದೇ ಸಮಾಜದಲ್ಲಿ ಕಾಮ ಕಣ್ಣು 
ಮುಚ್ಚಾಲೆಯಾಡುತ್ತದೆ; ಕಳ್ಳತನದ ಮಜ ತೆಗೆದುಕೊಳ್ಳುತ್ತದೆ. ಸಾಮಾಜಿಕ ನಿಯಮ, 


೩೦ ಭೂಮಿ ತೂಕದ ಕಣ್ಣೀರು 


ಸರ್ಕಾರದ ಕಾನೂನು ಕಟ್ಟಳೆಗಳಿಗೆ ಪ್ರತಿರೋಧ ತೋರಿಸುವ ಕ್ರಿಯೆಯೂ ಆಗಿ ಇದು 
ನಿಲ್ಲುತ್ತಿದೆ. ಆದರೆ ಆತ್ಮದೊಡನೆ ಸಂಬಂಧವಿರಿಸಿಕೊಂಡಿರುವವರು ಈ ಕೆಲಸ 
ಮಾಡಲಾರರು. ಈ ಚರ್ಚೆಯಲ್ಲಿ ಮೌಲ್ಮ ನಿರ್ಣಯದ ಪ್ರಶ್ನೆ ಮತ್ತೆ ಬೆಳೆಯಲು 
ಸಾಧ್ಯವಿದೆ. 

ಪುರುಷ ವ್ಯವಸ್ಥೆಯ ಭೋಗಾಸಕ್ತಿಯ ಫಲವಾಗಿ ರೂಪಿತಗೊಂಡ ವೇಶ್ಯಾವೃತ್ತಿ 
ಇಂದು ಅನೇಕ ಆಕಾರಗಳಲ್ಲಿ ರೂಪುಗೊಂಡಿದೆ. ಆರ್ಥಿಕಬಲವಿರುವ ವ್ಯಕ್ತಿ 
ಮನೆಯಹೊರಗಿನ ಸುಖಕ್ಕೆ ಹಾತೊರೆಯುತ್ತಾನೆ. ಇದರಿಂದಾಗಿ ಈ ವೃತ್ತಿ ಸುಲಭವಾಗಿ 
ಅಲ್ಪಕಾಲದಲ್ಲಿ ಹಣ ಸಂಪಾದನೆ ಮಾಡುವ ಮಾರ್ಗವಾಗಿದೆ. ಹಳೆಯ ಕಾಲದ 
ವೇಶ್ಕಾವೃತ್ತಿಯ ವರ್ಗ ಕೆಲವು ಪ್ರದೇಶಗಳಿಗೆ ಸೀಮಿತವಾಗಿದೆ. ಅಲ್ಲಿಯೂ ವೇಶ್ಯಾವೃತ್ತಿ 
ನಡೆಸುವವರು ವಂಶಪಾರಂಪರ್ಯವಾಗಿ ಅದೇ ದಂಧೆಯಲ್ಲಿದ್ದವರಲ್ಲ. ನಾನಾ ಕಾರಣಗಳಿಂದ 
ಆ ದಂಧೆಗೆ ಸೇರ್ಪಡೆಗೊಂಡವರೇ ಅಧಿಕ. ಸರ್ಕಾರದ ಅಧಿಕೃತ ಪರವಾನಗಿ ಪಡೆದು 
ನಡೆಯುತ್ತಿರುವ ಮಹಾನಗರಗಳ ವೇಶ್ಯ್ಶಾವಾಟಿಕೆಗಳಲ್ಲಿ ಪ್ರತಿನಿತ್ಯ ನೂರಾರು ಹೆಂಗಸರು 
ಮೋಸದ ಮಾರ್ಗಗಳಿಂದ ಬಂದು ಅಸಹಾಯಕರಾಗಿ ಬಂಧಿತರಾಗಿದ್ದಾರೆ. ಬಡತನದ 
ಬೇಗೆಯಲ್ಲಿ ಬೇಯುತ್ತಿರುವ ತನ್ನ ಸಂಸಾರದ ಸುಖಕ್ಕಾಗಿ ಉದ್ಕ್ಯೋಗವನ್ನರಸುತ್ತಿರುವ 
ಅಬಲೆಯರೆ ಇಂಥ ಜಾಲದಲ್ಲಿ ಬಲಿಯಾಗುವುದು ಅಧಿಕ. ಒಮ್ಮೆ ಜಾಲದಲ್ಲಿ ನುಸುಳಿದ 
ನಂತರ ವಾಪಸ್ಸು ಬರಲಾಗದಂಥ ಆಳಕ್ಕಿಳಿದಾಗಿರುತ್ತದೆ. ಅದೇ ಕೂಪದಲ್ಲಿ ಜೀವನ 
ಸಾಗಿಸಬೇಕು. ಆ ಜೀವನವೂ ಬರ್ಭರವಾದದ್ದು. ಸುಖವೆಂಬುದು ಮರೀಚಿಕೆ, ಪ್ರತಿನಿತ್ಯ 
ಐದಾರು ಬಾರಿ ಅತ್ಮಾಚಾರಕ್ಕೊಳಗಾಗಬೇಕು. ಎಂಥೆಂಥ ಪುರುಷರು ಬರುತ್ತಾರೆ ? 
ಒಳ್ಳೆಯವರು, ಕೆಟ್ಟವರು, ಕುಡುಕ, ಚಟಿ, ಹಿಂಸಾನಂದಿ ಹೀಗೆ ಬೆಳೆಯುತ್ತದೆ - 
ಪುರುಷಾವತಾರ. ಒಬ್ಬೊಬ್ಬರದು ಒಂದೊಂದು ರುಚಿ, ಬಯಕೆ. ಅದನ್ನರಿತು ಬಯಕೆ 
ಈಡೇರಿಸಬೇಕು. ಈ ದಂಧೆಯಲ್ಲಿ ಗ್ರಾಹಕ ಸಂತೃಪ್ತಿಯೇ ಮುಖ್ಯ. ಅದೇ ವೃತ್ತಿ ಧರ್ಮ. 
ಇಷ್ಟವಿಲ್ಲದಿದ್ದಲ್ಲಿ ಪ್ರತಿಭಟಿಸುವುದು ಆಗದು. ಕೆಲವರು ಹಿಂಸೆ ನೀಡಿ ಆನಂದಿಸುತ್ತಾರೆ. 
ಸಿಗರೇಟಿನಿಂದ ಸುಡುವುದು, ಬೆಲ್ಟಿನಿಂದ ಹೊಡೆಯುವುದು, ಕಚ್ಚುವುದು, ಗುದಸಂಭೋಗ 
ಬಯಸುವುದು, ಮುಖ ಮೈಥುನಕ್ಕೆಳೆಸುವುದು - ಇವೆಲ್ಲಾ ಉಂಟು. 'ವಿದೇಶಿ ಸಂಸ್ಕೃತಿ 
ಪುಸ್ತಕಗಳನ್ನು ಓದಿ, ನೀಲಿಚಿತ್ರಗಳನ್ನೂ ನೋಡಿ ಅದರಂತೆ ತಾವೂ ಆನಂದಿಸಬೇಕೆಂಬ 
ವಿಕಾರ ಬಯಕೆ ಹೊತ್ತು ಬಂದವರು ಹಿಂಸಾಮಾರ್ಗಕ್ಕಿಳಿಯುತ್ತಾರೆ. ಇಂಥ ಕ್ರಿಯೆಗಳಿಗೆ 
ಸಹಕರಿಸದಿದ್ದರೆ'ಅಡ್ಡೆ' ಯಜಮಾನ್ವಿಯಿಂದ, ಶಿಸ್ತುಗಾರರಿಂದ ಭಯಾನಕ ದೈಹಿಕ ಹಿಂಸೆ 

ಕಾದಿರುತ್ತದೆ. ಮುಂದಿನ ಕೂಳಿಗೆ ಕಂಟಕ ಬರುತ್ತದೆ. 

ಈ ವಿಟಪುರುಷರಿಗೆ ಒಂದು ವಿಚಿತ್ರವಾದ ಭ್ರಮಾತ್ಮಕ ನಂಬಿಕೆಯಿರುತ್ತದೆ. 
ವೇಶೈೆಯರಿಗೆ ಕುಡಿಸಿ, ತಾವೂ ಕುಡಿದು ಸಂಭೋಗಕ್ಕಿಳಿದರೆ ಹೆಚ್ಚು ಆನಂದ 
ಪ್ರಾಪ್ತಿಯಾಗುತ್ತದೆ ಎಂಬ ನಂಬಿಕೆಯೇ ಅದು. ಈ ನಂಬಿಕೆ ವೇಶ್ಮೆಯನ್ನು ಎಂಥ 
ದಾರುಣಗುಲಾಮಗಿರಿಗೆ ನೂಕುತ್ತದೆಯೆಂದರೆ, ದಿನೇ ದಿನೇ ಬಲವಂತಕ್ಕೆ 
ಕುಡಿಯಲಾರಂಭಿಸಿದ ಅವಳು, ಪ್ರತಿನಿತ್ಯದ ತನ್ನ ಮೇಲೆ ಅತ್ಕಾಚಾರದ ನೋವು ಮರೆಯಲು 
ಅದರ ದಾಸಳಾಗುತ್ತಾಳೆ. ಮದ್ಕ, ಡ್ರಗ್‌, ಸಿಗರೇಟ್‌ಗಳ ದಾಸಳಾದ ಅವಳು ಅವುಗಳಿಂದ 
ಹೊರಬರಲಾರದೆ ನರಳುತ್ತಾಳೆ. ಇದರ ಜೊತೆಗೆ ಲೈಂಗಿಕ ರೋಗಗಳು ಬೇರೆ ! 

ಇಪ್ಪತ್ತೈದು ವರ್ಷಗಳ ಹಿಂದೆ ಒಂದು ಹಿಂದಿ ಚಿತ್ರ ನೋಡಿದ್ದೆ. ವೇಶ್ಕಾವೃತ್ತಿಯ 
ದಾರುಣತೆಯನ್ನು ವಿವರಿಸುವ ಚಿತ್ರವದು. ಅದರಲ್ಲಿನ ವೇಶ್ಕೆಯೊಬ್ಬಳು ಪ್ರಾರಂಭ 
ದಿನಗಳಲ್ಲಿ 'ಅಡ್ಡೆ'ಯ ಮೇಲಿನ ಮಹಡಿಯಲ್ಲಿರುತ್ತಾಳೆ. ಅವಳಲ್ಲಿಗೆ ನಿಯಮಿತವಾಗಿ 
ಬರುತ್ತಿದ್ದ ವಿಟನೊಬ್ಬ ಕೆಳಅಂತಸ್ತಿಗೆ ಹೋದಾಗ ಅಲ್ಲಿ ಅವಳನ್ನು ಕಂಡು ಆಶ್ಚರ್ಯಗೊಂಡು 
"ನೀನು ಮೇಲಿನ ಮಹಡಿಯಲ್ಲಿದ್ದವಳು; ಇಲ್ಲಿಗೆ ಏಕೆ ಬಂದೆ?” ಎಂದು ಪ್ರಶ್ನಿಸುತ್ತಾಳೆ. 
ವೇಶ್ಯೆ ನಗುತ್ತಾಳೆ. ನಗುವಾಗ ಅವಳ ಕಣ್ಣಂಚಿನಲ್ಲಿ ನೀರು ಚಿಮ್ಮುತ್ತದೆ. ಗಿರಾಕಿಯನ್ನು 
ಖುಷಿಗೊಳಿಸುವುದೇ ತನ್ನ ವೃತ್ತಿಧರ್ಮವೆಂದು ಬಗೆದ ಅವಳು ಕೃತಕತೆಯನ್ನು 
ಅಂಗಾಂಗಗಳಲ್ಲಿ ಚಿಮ್ಮಿಸಿ ಹೇಳುತ್ತಾಳೆ: 'ಹೌದು ಕಳೆದ ಎರಡು ತಿಂಗಳಿಂದ ಅಲ್ಲಿದ್ದೆ. 
ಆಗ ನನ್ನ ಅಂತಸ್ತು ಮೇಲಿನದಾಗಿತ್ತು. ಕೇವಲ ಎರಡು ಮೂರು ತಿಂಗಳಲ್ಲಿ ನನ್ನ 
ಅಂತಸ್ತು ಕೆಳಗಿನದಾಗಿದೆ. ನಿಜ, ಇದಕ್ಕೆ ನಾನು ಕಾರಣಳಲ್ಲ. ಇದಕ್ಕೆ ನಿನ್ನಂತೆ ಬರುವ 
ಗಿರಾಕಿಗಳು ಕಾರಣ. ಅವರು ನೀಡಿದ ಕೊಡುಗೆ ಕಾರಣ ....' ಅವಳು ಮಾತು ತಡೆದು 
ನಿಡುಸುಯ್ಕುತ್ತಾಳೆ. ಮತ್ತೆ ಮಾತನಾಡುತ್ತಾಳೆ. 'ಅವರ ಬಳಿ ಹಣವಿದ್ದಾಗ ಚೆನ್ನಾಗಿರುವುದು 
ಬೇಕು ಅಂತ ಮೇಲಿನ ಮಹಡಿಗೆ ಹೋಗುತ್ತಾರೆ. ಹಣ ಕಡಿಮೆ ಇದ್ದಾಗ ಈ ಕೆಳಮಹಡಿಗೆ 
ಬರುತ್ತಾರೆ, ನಿನ್ನಂತೆ. ಇಲ್ಲಿ ರೋಗಗ್ರಸ್ಥರನ್ನೂ ವಯಸ್ಸಾಗಿ ಆಕರ್ಷಣೆ ಕಳೆದು 
ಕೊಂಡವರನ್ನೂ ಇಟ್ಟಿದ್ದಾರೆ. ಇಲ್ಲಿ ಬಂದ ನಿಮ್ಮಂಥವರು. ನಮ್ಮಿಂದ ರೋಗ 
ಪಡೆಯುತ್ತೀರಿ. ನಿಮ್ಮ ಜೇಬಲ್ಲಿ ಹಣವಿದ್ದಾಗ ಹೊಸ ರುಚಿ ಹುಡುಕಿ ಮತ್ತೆ ಮೇಲಿನ 
ಮಹಡಿಗೆ ಹೋಗುತ್ತೀರಿ. ಅಲ್ಲಿ ನಮ್ಮಂಥ ನಿರೋಗಿಗಳಿಗೆ ರೋಗ ಪ್ರದಾನ ಮಾಡಿ 
ಬರುತ್ತೀರಿ. ರೋಗ ಅಂಟಿಸಿಕೊಂಡ ನಮ್ಮಂಥವರು ಕೆಳಮಹಡಿಗೆ ಸ್ಥಳಾಂತರಗೊಂಡು 
ನೋವು ಅನುಭವಿಸುತ್ತೇವೆ. ಪಾತ್ರವೊಂದು ಹೇಳುವ ಕೇವಲ 'ಮಾತ'ಲ್ಲವಿದು. ವಾಸ್ತವದ 

ಕಹಿಸತ್ಯ. ಪುರುಷ ವ್ಯವಸ್ಥೆ ಸ್ತ್ರೀ ಮೇಲೆ ದಿನನಿತ್ಮ ನಡೆಸುತ್ತಿರುವ ಅತ್ಯಾಚಾರದ ಭಯಾನಕ 
ಕ್ರೌರ್ಯವಿದು. ಕೋಮಲವೂ ಮೈಮನಗಳ ಮಧುರ ಬೆಸುಗೆಯೂ ಆಗಬೇಕಿದ್ದ ಹೆಣ್ಣು 
ಗಂಡುಗಳ ಈ ಸಂಬಂಧ ಮಾರಾಟದ ಸರಕಾದಾಗ ಇಂಥ ರೋಗಗ್ರಸ್ತ ವ್ಯವಸ್ಥೆಯ 
ಸೃಷ್ಟಿಗೆ ಕಾರಣವಾಗುತ್ತದೆ. ನಾನು ಇದನ್ನು ದಂಧೆ ಎಂದು ಕರೆದೆ. 'ಮೈಮಾರುವ 
ದಂಧೆ'ಯೆಂದೇ ಇದನ್ನು ಕರೆಯುವುದನ್ನು ಕೇಳಿದ್ದೇನೆ. ಕೆಲವರು 'ಮಾಂಸ ಮಾರುವ 
ದಂಧೆ' ಎಂದೂ ಕರೆಯುತ್ತಾರೆ. ಈ ಎರಡು ಮಾತುಗಳಲ್ಲೂ ಒಂದು ವಿಶೇಷವಾದ ಸತ್ಯ 
ಅಡಗಿದೆ. ಅದೆಂದರೆ ಇಲ್ಲಿ ಕೇವಲ ದೇಹ ಮಾತ್ರ ಮಾರಾಟವಾಗುತ್ತದೆ; ಮನವಲ್ಲ. 
ಒಂದು ಹೆಣ್ಣು ತನ್ನ ಜೀವಿತಾವಧಿಯಲ್ಲಿ ಒಬ್ಬನಿಗೆ ಮಾತ್ರ ಮನವನ್ನು ನೀಡಬಲ್ಲಳು. 
ಅದು ಪ್ರೀತಿಗೆ ಸಂಬಂಧಿಸಿದ ವಿಷಯ. ಪ್ರೀತಿಗೆ ವೇಶ್ಯಾವಾಟಿಕೆಯಲ್ಲಿ ಸ್ಥಳವಿಲ್ಲ. ಅಲ್ಲಿ 
ಹಣಕ್ಕೆ ಮಾತ್ರ ಬೆಲೆ. ಅಲ್ಲಿ ಮಾರಾಟಕ್ಕೆ ದೇಹಗಳಿವೆ. ಗಿರಾಕಿಗಳು ತಮ್ಮ ಜೇಬಿನಲ್ಲಿರುವ 
. ಹಣಕ್ಕೆ ತಕ್ಕಂತೆ ದೇಹಗಳನ್ನು ಕೊಳ್ಳಬಹುದು. ಮನುಷ್ಯ ಸಂಬಂಧಗಳು ಈ ವೃತ್ತಿಯಲ್ಲಿ 
ಇಷ್ಟು ವ್ಯಾವಹಾರಿಕವಾದ ಮಟ್ಟಕ್ಕಿಳಿದಿರುತ್ತವೆ. ಮನಸ್ಸುಗಳು ಇಲ್ಲಿ ಬಹುಪಾಲು 
ಸತ್ತಿರುತ್ತವೆ. 

ವೇಶ್ಯಾವೃತ್ತಿ ಸಣ್ಣ ಪುಟ್ಟ ನಗರ ಪಟ್ಟಣಗಳಲ್ಲೂ ಅನಧಿಕೃತವಾಗಿ ನಡೆಯುತ್ತಿರುತ್ತದೆ. 
ಇದನ್ನು ಅನೇಕ ಪೋಲಿಸ್‌ ಕುಟುಂಬಗಳೇ ನಡೆಸುತ್ತಿರುವುದು ಅನೇಕ ಕಡೆಗಳಿಂದ 
ವರದಿಯಾಗುತ್ತಿದೆ. ನಗರದ ಹೊರವಲಯದ ಸುಂದರ ಬಡಾವಣೆಗಳಲ್ಲಿ, ಸಭ್ಯಸ್ಥರೆಂದು 
ಕೊಂಡವರ ನಡುವೆಯೇ ಇಂಥ ಅಡ್ಡೆಗಳಿರುತ್ತವೆ. ಈ ಮನೆಗಳಿಗೆ ದೊಡ್ಡ ದೊಡ್ಡ 
ಅಧಿಕಾರಿಗಳು ನಿಯಮಿತವಾಗಿ ಗಿರಾಕಿಗಳಾಗಿರುತ್ತಾರೆ. ಈ ಮನೆಗಳು ಪೋಲಿಸರಿಗೆ 
ಪರಿಚಿತವಾಗಿದ್ದು, ಅಲ್ಲಿಂದ ಮಾಮೂಲು ಪಡೆಯುತ್ತಿರುತ್ತಾರೆ. ನನಗೆ ಪರಿಚಿತ ಪೋಲಿಸ್‌ 
ಅಧಿಕಾರಿಗಳನ್ನು ಈ ಬಗ್ಗೆ ನಾನು ಕೇಳಿದೆ. 'ನಾವು ಏನು ಮಾಡುವುದು ? ಇವೆಲ್ಲ 
ಇದ್ದದ್ದೇ. ನಮಗೆ ತಿಳಿದಿರುವುದಕ್ಕಿಂತ ತಿಳಿಯದಿರುವುದೇ ಹೆಚ್ಚು. ದೊಡ್ಡ ದೊಡ್ಡ 
ಅಧಿಕಾರಿಗಳಿಗೆ, ರಾಜಕಾರಣಿಗಳಿಗೆ ರಾತ್ರಿ ಸಾಂಗತ್ಯಕ್ಕೆ ನಾವು ಮಾಲುಗಳನ್ನು ಸರಬರಾಜು 
ಮಾಡಬೇಕಾಗುತ್ತೆ. ಮಾಡದಿದ್ದರೆ ಅವಕೃಪೆಗೆ ಒಳಗಾಗಬೇಕು. ಸಾಹೇಬರಿಗೆ ಬೇಕಾದಾಗ 
ತಂದೊಪ್ಪಿಸುವಂತೆ ಸ್ಥಳ ಸೂಚಿಸಿ ನಾವೇ ಅಡ್ಡೆಯ ಮಾಲಕಿಗೆ ತಿಳಿಸುತ್ತೇವೆ. ನಮ್ಮ 
ಮರ್ಜಿಗೆ ಅವಳು ಆ ಕೆಲಸ ಮಾಡುತ್ತಾಳೆ. ಅವಳ ಆ ಕೆಲಸಕ್ಕಾಗಿ ಅನೇಕ ವೇಳೆ 
ಕಂಡರೂ ಕಾಣದಂತೆ ಇರುತ್ತೇವೆ. ಸಾರ್ವಜನಿಕರಿಂದ ದೂರು ಬಂದರೆ ಅನಿವಾರ್ಯವಾಗಿ 
ರೈಡ್‌ ಮಾಡುತ್ತೇವೆ' ಎಂದು ವಿವರಿಸಿದರು. | 

ಗಂಡಸರ ದುಶ್ಚಟಗಳಿಂದ ಸಂಸಾರವನ್ನು ನಿರ್ವಹಿಸಲಸಾಧ್ಯವಾದಾಗ ಅನೇಕ 
ಮಧ್ಯಮವರ್ಗದ ಕುಟುಂಬಗಳ ಗೃಹಿಣಿಯರು ಈ ವೃತ್ತಿಗೆ ಇಳಿದಿರುವುದುಂಟು. ತನ್ನ 
ಪತ್ನಿ ಮೈಮಾರಿ ತಂದು ಹಾಕಿದ ಅನ್ನ ತಿನ್ನುತ್ತಿದ್ದೇನೆ ಎಂದು ಅನೇಕ ಗಂಡಂದಿರಿಗೆ 
ತಿಳಿದಿರುತ್ತದೆ. ಮೊದ ಮೊದಲು ಅಸಹನೆಗೊಂಡು ಮೈಪರಚಿಕೊಂಡರೂ ಆತ ಅನಂತರ 
ಸುಮ್ಮನಾಗುತ್ತಾನೆ. ತನ್ನ ಸೋಮಾರಿತನ ಹಾಗೂ ಚಟಗಳಿಂದ ತನ್ನ ಪತ್ನಿಯನ್ನು ಈತ 
ಪರೋಕ್ಸವಾಗಿ ಈ ವೃತ್ತಿಗೆ ನೂಕಿರುತ್ತಾನೆ. ಬಹಳ ಸುಲಭವಾಗಿ ಹಣವನ್ನು ಸಂಪಾದನೆ 
ಮಾಡಬಲ್ಲ ದಂಧೆ ಇದಾದುದರಿಂದ ಮನೆಯಲ್ಲಿ ಹಣಕಾಸು ಓಡಾಡುವಂತಾಗುತ್ತದೆ. 
ಈ ಬಗ್ಗೆ ನನಗೆ ಹೆಚ್ಚು ಮಾಹಿತಿಯನ್ನು ಒದಗಿಸಿದವರು ಮಿ. ರಾವ್‌. ಈ ಮಿ. ರಾವ್‌ 
ಕೇಂದ್ರಸರ್ಕಾರದ ಕಂಪೆನಿಯಲ್ಲಿ ನೌಕರ. ಈ ಮೊದಮೊದಲು ಈ ಮನುಷ್ಯ ನನಗೆ 
ಇಷ್ಟವಾಗಲಿಲ್ಲ. ಅವನೊಬ್ಬ ಸ್ತ್ರೀಲೋಲುಪ, ವಿಟ. ಆತ ನಗರದಲ್ಲಿರುವ ಅಡ್ಡೆಗಳ 
ಬಗ್ಗೆ ; ಮೊಹಲ್ಲಾಗಳಲ್ಲಿರುವ 'ಆಂಟಿ'ಯರ ಮನೆಗಳ ಬಗ್ಗೆ ಅಪಾರ ಜ್ಞಾನವನ್ನು 
ಹೊಂದಿದ್ದ. ಅಷ್ಟೇ ಅಲ್ಲ, ಬಡಾವಣೆಗಳ ಗೃಹಿಣಿಯರು ತಮ್ಮ ಮನೆಗಳಲ್ಲಿ ಗುಪ್ತವಾಗೇ 
ನಡೆಸುತ್ತಿರುವ ವ್ಯವಹಾರಗಳ ಬಗ್ಗೆ ತಿಳಿದಿದ್ದ. ಸಮಾಜವನ್ನು ಅರಿಯುವ ಸಹಜ 
ಕುತೂಹಲದ ನನಗೆ ಮಿ. ರಾವ್‌ ಅನೇಕ ಬದುಕುಗಳ ದಾರುಣತೆಯನ್ನು ನನ್ನ ಮುಂದೆ 
ಬಿಚ್ಚುತ್ತಾ ಬಂದಾಗ ಅವನು ನನಗೆ ಇಷ್ಟವಾಗುತ್ತಾ ಬಂದ. ಮಿ. ರಾವ್‌ ವಿಟನಾದರೂ 
ಅಪಾರವಾದ ಮಾನವ ಪ್ರೀತಿಯನ್ನು ಹೊಂದಿದ್ದ. ತಾಳ್ಮೆ ಅವನ ಮೊದಲ ಶಕ್ತಿಯಾಗಿತ್ತು. 
ತಾನು ಹೋದ ಕಡೆಯಲ್ಲೆಲ್ಲಾ ಈ ಮಹಿಳೆಯರ ನೋವಿನ ಕಥೆಯನ್ನು ಆಲಿಸುತ್ತಿದ್ದ, 
ಸಾಂತ್ವನ ನೀಡುತ್ತಿದ್ದ. ತಾನು ಕೇಳಿದ ಮಹಿಳೆಯರ ಕಥೆಗಳನ್ನು ನನ್ನೊಡನೆ ಹಂಚಿ 
ಕೊಳ್ಳುತ್ತಿದ್ದ. ಒಂದೊಂದು ಮಹಿಳೆಯ ಬದುಕು ಕೂಡ ದುರಂತ ಗಾಥೆಯಾಗಿರುತ್ತಿತ್ತು. 
ಪುರುಷನೇ ಒಂದಲ್ಲ ಒಂದು ರೀತಿ ಅವಳ ಬದುಕಿನ ಹೀನಾಯ ಸ್ಥಿತಿಗೆ ಕಾರಣನಾಗಿರುತ್ತಿದ್ದ. 
ತನ್ನ ಸುಖಕ್ಕಾಗಿ ಮಹಿಳೆಯನ್ನು ತಲೆಹಿಡಿದು ಅದರಿಂದ ಬರುವ ಹಣದಿಂದ 
ಸುಖಪಡುತ್ತಿದ್ದ. ಈ ಕಥೆಗಳನ್ನು ಕೇಳಿ ನಾನು ದಿಗ್ಬ್ರಾಂತನಾಗಿದ್ದೇನೆ, ಅನೇಕ ದಿನಗಳು 
ಗಂಡಸಿನ ಕ್ರೌರ್ಯದ ವಿವಿಧ ಮಜಲುಗಳನ್ನು ಅರಿಯಲು ಚಿಂತಿಸಿದ್ದೇನೆ. ಅವನು ಸ್ತ್ರೀ 
ವಿಷಯದಲ್ಲಿ ಸದಾ ಕ್ರೂರಿಯಾಗಿಯೇ ಪ್ರಭುತ್ವಧಾರಿಯಾಗಿಯೇ ಅಭಿವ್ಯಕ್ತಗೊಂಡಿದ್ದಾನೆ. 
ಮಿ. ರಾವ್‌ ಹೇಳಿದ ಅನೇಕ ಮಹಿಳೆಯರ ಕಥೆಗಳ ಖಳನಾಯಕನಾದ ಪುರುಷ 
ಗಂಡನಾಗಿದ್ದ, ತಂದೆಯಾಗಿದ್ದ, ಅಪರೂಪಕ್ಕೊಮ್ಮೆ ತಾಯಿಯೂ ಮಗಳನ್ನು ದಂಧೆಗೆ 

ಸಾಮಾಜಿಕವಾಗಿ ಕುಹಕಕ್ಕೆ ಒಳಗಾಗಿ ತುಂಬ ಕಡಿಮೆ ಅವಧಿಯಲ್ಲಿ ಹೆಚ್ಚು ಹಣ ಸಂಪಾದನೆ 
ಮಾಡುವ ಕಾಯಕವಿದು. ಆದ್ದರಿಂದ ರಕ್ತಸಂಬಂಧಿಗಳೇ ತಲೆಹಿಡುಕರಾಗಿ 
ಪರಿವರ್ತಿತರಾದದ್ದು ಉಂಟು. | 

ಮೈಮಾರಿ ದುಡಿಯುವ ಮಹಿಳೆಯರನ್ನು 56% workers ಎಂದು ಕರೆಯುತ್ತಾರೆ. 
ಕನ್ನಡದಲ್ಲಿ ಬೀದಿ ಮಹಿಳೆಯರೆಂದು ಕರೆಯುವುದುಂಟು. ಆದರೆ ನಾನು ಮೇಲೆ ಹೇಳಿದ 
ಮಹಿಳೆಯರು ಬೀದಿ ಮಹಿಳೆಯರಲ್ಲ. ಅವರಿಗೊಂದು ಸಾಮಾಜಿಕ ಸ್ವಾನಮಾನವುಂಟು; 
ಗೃಹಿಣಿಯರು. ಅವರು ಕರೆಬಂದಾಗ ತಾವೇ ಅಡ್ಡೆಗಳಿಗೆ ಹೋಗಿಬರುವವರು ಅಥವಾ 
ತಮ್ಮ ಮನೆಯಲ್ಲೇ ಕದ್ದು ಮುಚ್ಚಿ ವ್ಯವಹಾರ ನಡೆಸುವವರು. ಗಂಡಂದಿರ ಒತ್ತಡಕ್ಕಾಗಿ 
ಈ ದಂಧೆಗಿಳಿದ ಮಹಿಳೆಯರಲ್ಲಿ 'ಸೀತೆ'ಯ ಕಥೆ ಕರುಣಾಜನಕವಾದುದು. ಜಾತಿಯಲ್ಲಿ 
ಬ್ರಾಹ್ಮಣಳು. ರಾಮನಾಥಪುರದ ಕಡೆಯ ಹಳ್ಳಿಯಲ್ಲಿ ಹುಟ್ಟಿ ಬೆಳೆದ ಈಕೆ ವಿದ್ಯಾವಂತ 
ಗಂಡನ ಕೈ ಹಿಡಿದು ಸುಂದರ ಮೈಸೂರಿಗೆ ಗರತಿಯಾಗಿ ಬಂದಳು. ಗಂಡನೋ ಸಂಬಳ 
ತರುವ ನೌಕರದಾರ. ವಿಶ್ವವಿದ್ಕಾನಿಲಯವೊಂದರಲ್ಲಿ ಪ್ರಥಮ ದರ್ಜೆ ಗುಮಾಸ್ತ. ಸ್ವಂತಕ್ಕೆ 
ಮನೆ, ಅತ್ತೆ ಮಾವ ಇಲ್ಲ. ಭಾವನಿಗೆ, ನಾದಿನಿಯರಿಗೆ ಮದುವೆಯಾಗಿ ಬೇರೆ ಬೇರೆ 
ಇದ್ದಾರೆ. ಒಂದು ಹೆಣ್ಣಿಗೆ ಇನ್ನೇನು ಬೇಕು? ಸ್ವತಂತ್ರವಾದ ಮನೆ; ತನ್ನದೇ ಆಧಿಪತ್ಯ. 
ತಾನೇ ಕುಟುಂಬದ ಯಜಮಾನಿ! ಮದುವೆಯಾದ ಎರಡು ವರ್ಷ ಎಲ್ಲವೂ ಚೆನ್ನಾಗಿಯೇ 
ಇತ್ತು. ಒಂದು ಗಂಡುಮಗುವೂ ಆಯಿತು. ಬಾಣಂತನ ಮುಗಿಸಿಕೊಂಡು ತವರು ಮನೆಯಿಂದ 
ಗಂಡನ ಮನೆಗೆ ಬಂದಾಗ ಗಂಡನ ಹೊಸ ಅವತಾರವೊಂದು ಆವಿರ್ಭವಿಸಿ ನಿಂತಿತು. 
ಸೀತೆಯ ಗಂಡ ದೃಢಕಾಯನಾಗಿದ್ದ. ಲಕ್ಷಣವಾಗಿ ತಲೆಯ ಕೂದಲನ್ನು ಹಿಂದಕ್ಕೆ ಬಾಚಿ 
ಹಣೆಗೆ ಕುಂಕುಮವಿಡುತ್ತಿದ್ದ. ಪೂಜೆ ಪುನಸ್ಕಾರ ಹಬ್ಬ ಹರಿದಿನಗಳು ಪಿತೃಗಳ ಶ್ರಾದ್ದ- 
ಎಲ್ಲವನ್ನು ಶ್ರದ್ಧೆಯಿಂದ ಮಾಡುತ್ತಿದ್ದ. ಆದರೆ ಅವನು ಜೂಜುಕೋರನಾಗಿದ್ದ. 
ಆಗಿಂದಾಗ್ಗೆ ಮನೆಗೆ ತಡವಾಗಿ ಬರುವುದನ್ನು ಸೀತೆ ಗಮನಿಸಿದ್ದರೂ 'ಗಂಡಸರೇ ಹೀಗೆ' 
ಎಂದು ಸುಮ್ಮನಾಗಿದ್ದಳು. ಆದರೆ ದಿನಕಳೆದಂತೆ ಮನೆಗೆ ಸಾಮಾನು ಸರಂಜಾಮನ್ನು 
ತರುವುದನ್ನು ತಡಮಾಡುತ್ತಿದ್ದ. ಹಣ ಕೇಳಿದರೆ ಇಲ್ಲವೆನ್ನುತ್ತಿದ್ದ. ಮಾತನಾಡಿಸಿದರೆ 
ಸಾಕು ರೇಗುತ್ತಿದ್ದ. ಸಂಸಾರದ ಖರ್ಚಿಗೆ ನನ್ನನ್ನು ಕೇಳಬೇಡ, ಏನಾದರೂ ಮಾಡಿಕೋ 
ಎನ್ನಲು ಸುರುಮಾಡಿದ. ಮಗುವಿಗೆ ಹಾಲಿನ ಪುಡಿ, ಔಷಧಿಗೆ ಹಣವಿರುತ್ತಿರಲಿಲ್ಲ. ತವರು 
ಮನೆಗೆ ಪತ್ರ ಬರೆದು ಕರೆಸಿದಳು; ಭಾವನನ್ನು ಕಂಡು ಗಂಡನಿಗೆ ಬುದ್ದಿ ಹೇಳಿಸಿದಳು. 
ಆದರೆ ಪ್ರಯೋಜನಕ್ಕೆ ಬರಲಿಲ್ಲ. ತವರಿನವರು ಸ್ವಲ್ಪ ಸಹಾಯ ಮಾಡಿದರು. ಲಕ್ಕಿ 

- ಬೇಳೆಗಾಯಿತು. ಬಡತನದ ಸುಖ ಅನುಭವಿಸಿದಳು. ತವರಿನವರು ಎಷ್ಟು ದಿನ ಕೊಟ್ಟಾರು? 
ಅಲ್ಲಿಯೂ ಕೆಳಮಧ್ಯಮವರ್ಗದ ಬದುಕು. ಅತ್ತಿಗೆಯರ ದರ್ಬಾರು. ಕೊನೆ ಕೊನೆಗೆ 
ನಿಲ್ಲಿಸಿದರು. ಗಂಡ ಮರ್ಕಾದ ಪುರುಷೋತ್ತಮನಂತೆ ಹಣೆಗೆ ಕುಂಕುಮದ 
ಸಿಂಗಾರಮಾಡಿಕೊಂಡು ಕಛೇರಿಗೆ ಹೋಗುತ್ತಿದ್ದ, ರಾತ್ರಿ ಸರಿಹೊತ್ತಿಗೆ ಕುಡಿದುಬರುತ್ತಿದ್ದ. 
ಬಂದವನೆ ಪಾಪ ಮಾಡಿ ಬಂದಿದ್ದೇನೆಂದು ಪರಿತಪಿಸಿ ತಣ್ಣೀರನ್ನು ತಲೆಯ ಮೇಲೆ 
ಸುರಿದುಕೊಂಡು, ಒಂದೆರಡು ಗೀತಾವಾಕ್ಕಗಳನ್ನು ಓದುತ್ತಿದ್ದ. ಇದನ್ನೆಲ್ಲಾ ಮೌನವಾಗಿ 
ನೋಡುತ್ತಿದ್ದ ಸೀತೆಗೆ ಅಳುವೂ ನಗುವೂ ಏಕಕಾಲದಲ್ಲಿ ಮೂಡುತ್ತಿದ್ದವು. _ 

ಇಂಥ ಸಮಯದಲ್ಲೇ ಸೀತೆಗೆ ಸುಮಿತ್ರಳು ಹತ್ತಿರವಾಗಿದ್ದು. ಸುಮಿತ್ರ ದೂರದವಳಲ್ಲ, 
ಗಂಡನ ದೂರದ ಸಂಬಂಧಿ. ನಂಜುಮಳಿಗೆಯ ಹಳೆಯಕಾಲದ ವಠಾರದಲ್ಲಿ ಅವಳು 
ವಾಸವಾಗಿದ್ದಳು. ಎರಡು ಮಕ್ಕಳ ತಾಯಿ ಸೀತೆಗಿಂತ ಹತ್ತು ವರ್ಷದಷ್ಟು ಹಿರಿಯಳು. 
ಸೀತೆಯ ಮನೆಗೆ ಬಂದು ಮನೆಯ ವಾತಾವರಣವನ್ನು ಗಮನಿಸಿದಳು. ಸೀತೆಯೂ ಕೂಡ 
ಕಷ್ಟ ತೋಡಿಕೊಂಡಳು. ಮನಸಾರೆ ಅತ್ತಳು. ಸಮಾಧಾನ ಮಾಡಿದ ಸುಮಿತ್ರ ಪರಿಸ್ಥಿತಿಯ 
ಪಾಯಿದೆ ಪಡೆಯಲು ಬಲೆ ನೆಯ್ದಳು. ಮೊದಲಿಗೆ ಸೀತೆ 'ಪ್ರಾಣ ಬಿಟ್ಟೇನು, ಈ ದಾರಿ 
ತುಳಿಯೆ' ಎಂದಳು. ಆದರೆ ಮನೆ ಪರಿಸ್ಥಿತಿ.ದಿನೆ ದಿನೇ ಬಿಗಡಾಯಿಸಿತು. ಮಗುವಿಗೆ 
ತಿನ್ನಲು ಏನೂ ಇರುತ್ತಿರಲಿಲ್ಲ. ಮನೆಗೆಲಸಕ್ಕೆ ಹೋಗಲು ಜಾತಿ ಇತ್ಕಾದಿ ಸಾಮಾಜಿಕ 
ಅಹಂಕಾರಗಳು ಅಡ್ಡ ಬಂದವು. ಚಿಂತಿಸಿದಳು- ಬದುಕಿನ ಬಗ್ಗೆ, ಸಾವಿನ ಬಗ್ಗೆ, ಬದುಕಿ 
ಸಾಯುತ್ತಿರುವುದರ ಬಗ್ಗೆ, ಕೊನೆಗೊಂದು ದಿನ ಸುಮಿತ್ರಳಿಗೆ ಹಸಿರುನಿಶಾನೆ ತೋರಿದಳು. 

ಮುಂದಿನ ಕೆಲವೇ ದಿನಗಳಲ್ಲಿ ಸೀತೆಯ ಬದುಕೇ ಬದಲಾಯಿತು. ಅವಳು ಹಳ್ಳಿಯ 
ಮುಗ್ದೆಯಾಗುಳಿಯಲಿಲ್ಲ. ಆಧುನಿಕ ಫ್ಯಾಶನ್‌ ಅಲಂಕಾರ ಎಲ್ಲವೂ ಮೈಮೇಲೆ 
ಸ್ಥಾಪಿತಗೊಂಡವು. ಆಗಿಂದಾಗ್ಗೆ ಬ್ಯೂಟಿಪಾರ್ಲರ್‌ ತುಳಿದಳು. ಸೀತೆಯ ಸೌಂದರ್ಯ ಕಂಡ 
ಸುಮಿತ್ರ ಮೂಗಿನ ಮೇಲೆ ಬೆರಳಿಟ್ಟಳು. ಸೀತೆಯ ಬೆಲೆ ಮಾರುಕಟ್ಟೆಯಲ್ಲಿ ಅಧಿಕಗೊಂಡಿತು. 
ಸುಮಿತ್ರಳ ಕಮೀಷನ್‌ ಜಾಸ್ತಿಯಾಯಿತು. ಸೀತೆಯ ಗಂಡನಿಗೆ ಈ ವಿಷಯ ತಿಳಿಯಲು 
ತಡವಾಗಲಿಲ್ಲ. ಅವನಿಗೆ ಕೋಪಬರಲಿಲ್ಲ; ಅವನ ಸ್ವಾಭಿಮಾನ ಎಡೆಎತ್ತಿ ನಿಲ್ಲಲಿಲ್ಲ. 
ಬದಲಿಗೆ ಅವನ ಜೂಜು ಕುಡಿತಗಳು ಮತ್ತೂ ಅಧಿಕಗೊಂಡವು. ಹೆಂಡತಿಯ ಬಳಿ 
ಹಣ ಕೇಳಲಾರಂಭಿಸಿದ. ಕೊಡದಿದ್ದರೆ ಬಡಿಯುತ್ತಿದ್ದ. ಹಣ ಕೊಟ್ಟರೆ ಸಾಕು ಎರಡು 
ಮೂರು ರಾತ್ರಿ ಮನೆಗೇ ಬರುತ್ತಿರಲಿಲ್ಲ. ಸೀತೆ ನಂಬಿಕಸ್ತ 'ಆಂಟಿ'ಯರ ಮನೆಗೆ 
ಹೋಗುತ್ತಿದ್ದಳು. ಆಂಟಿ ಸೂಚಿಸಿದ ಮನೆಗೋ ಹೋಟಲ್ಲಿಗೋ ಹೋಗಬೇಕಿತ್ತು. 

ಎಲ್ಲವೂ ಹಗಲಿನ ಹೊತ್ತೆ! ಮಗುವನ್ನು ಶಾಲೆಗೆ ಕಳಿಸಿ ದಂಧೆಗೆ ಹೊರಟರೆ, ಮಗು 
ಮತ್ತೆ ಮನೆಗೆ ಬರುವ ಹೊತ್ತಿಗೆ ಮನೆಯಲ್ಲಿರುತ್ತಿದ್ದಳು. ತೀರ ನಂಬಿಕಸ್ತ ಗಿರಾಕಿಗಳು 
ಆಗಿಂದಾಗ್ಗೆ ರಾತ್ರಿಯ ಹೊತ್ತು ಮನೆಗೆ ಬರುತ್ತಿದ್ದರು. ಆದರೆ ಇದು ತೀರ ಅಪರೂಪ. 
ಸಾಮಾನ್ಯವಾಗಿ ಇವಳ ಬಳಿ ಬರುತ್ತಿದ್ದ ಗಿರಾಕಿಗಳೆಲ್ಲ ವಿವಾಹಿತರು; ಕೈತುಂಬ 
ಸಂಪಾದಿಸುವ ಅಧಿಕಾರಿಗಳು, ವರ್ತಕರು. 

ಸೀತೆ ಈಗ 'ಸುಖ'ವಾಗಿದ್ದಾಳೆಂದು ಹೇಳಬಹುದು. ಹೊಟ್ಟೆ ಬಟ್ಟೆಗೆ ತೊಂದರೆಯಿಲ್ಲ. 
ಗಂಡನ ಕಾಟವಿಲ್ಲ. ಅವನು ಮನೆಗೆ ಬರುವುದೂ ಕಾಣದು, ಹೋಗುವುದೂ ಕಾಣದು. 
ಈಗ ಮನೆಗೆ ಫೋನು ಬೇರೆ ಬಂದಿದೆ. ಅದರಿಂದ ಅನುಕೂಲವೂ ಆಗಿದೆ. ಈಗ ಅವಳ 
ಮುಂದೆ ಒಂದೇ ಕನಸು! ಮಗನನ್ನು ಬೆಳೆಸಬೇಕು, ಓದಿಸಬೇಕು, ಒಂದು ನೆಲೆಗೆ ತರಬೇಕು. 
ತನ್ನದು ಎಷ್ಟು ದಿನದ ಬದುಕು! ನನ್ನ ವಿಷಯ ಮಗನಿಗೆ ತಿಳಿಯಬಾರದು. ಅಷ್ಟರಲ್ಲಿ 
ಬದುಕಿಗೊಂದು ಮಾರ್ಗ ಕಂಡುಕೊಳ್ಳಬೇಕು. ಅವಳಿಗೆ ಬದುಕು ಬುದ್ದಿ ಕಲಿಸಿದೆ. ದುಡಿದು 
ಉಳಿಸಿದ ಹಣದಲ್ಲಿ ನಂಜುಮಳಿಗೆಯ ವೃತ್ತದಲ್ಲಿ ಫ್ಯಾನ್ಸಿಸ್ಫೋರ್‌ ಒಂದನ್ನು ತೆರೆಯುವ 
ಸಿದ್ಧತೆಯಲ್ಲಿದ್ದಾಳೆ. 

ಆದರೆ ಎಲ್ಲರೂ ಸೀತೆಯಂಥಾಗುವುದಿಲ್ಲ. ಗಂಡನನ್ನು ಪ್ರತಿಭಟಿಸಿ ನಿಂತವರೂ 
ಇದ್ದಾರೆ. ಈ ಪ್ರತಿಭಟನೆಗೆ ಆರ್ಥಿಕ ಬಲವಿರಬೇಕು. ಸ್ವಾವಲಂಬನೆ ಇಲ್ಲದಿದ್ದಲ್ಲಿ 
ದಿನನಿತ್ಯ ನೂರಾರು ಸೀತೆಯರು ಜನಿಸುತ್ತಾರೆ. ಆರ್ಥಿಕ ಸ್ವಾವಲಂಬನೆ ಇದ್ದಲ್ಲಿ ಗಂಡನನ್ನೇ 
ನಿರಾಕರಿಸಿ ಮರ್ಕಾದೆಯ ಬದುಕನ್ನು ಬದುಕಲು ಸಾಧ್ಯ. ಹೆಣ್ಣು ಮಗಳಿಗೆ ವಿದ್ಯ-ಉದ್ಯೋಗ 
ಅನಿವಾರ್ಕ ಅಂಶಗಳಾದಾಗ ಮಾತ್ರ ಇದು ಸಾಧ್ಯ. ಇನ್ನೂ ನಿಧಾನಗತಿಯಲ್ಲಿ ಸಾಗುತ್ತಿರುವ 
ಸ್ತ್ರೀಶಿಕ್ಷಣೀಕರಣ ಬಲಗೊಳ್ಳಲು ಬಹಳ ಕಾಲಬೇಕು. ವಯಸ್ಸಿಗೆ ಬಂದ ತಕ್ಷಣ ಮದುವೆ 
ಮಾಡಿ ಗಂಡನ ಮನೆಗೆ ಕಳಿಸಿ ಕೈ ತೊಳೆದುಕೊಳ್ಳಲು ಸದಾ ಹಾತೊರೆಯುವ ಪಿತೃಗಳ 
ಸಂಖ್ಯೆಯೋ ಅಧಿಕ. 'ಹೆಣ್ಣು ಮಕ್ಕಳೇನು ಓದಿ ಕೆಲಸಕ್ಕೆ ಸೇರಬೇಕೆ? ದುಡಿದು ತಂದು 
ಹಾಕಬೇಕೆ? ಗೃಹಕೃತ್ಯ ಮಾಡಿಕೊಂಡು ಹೋದರೆ ಸಾಕು' ಎಂದು ಚಿಂತಿಸುವುದೇ ಅಧಿಕ. 
ಈ ದೃಷ್ಟಿಕೋನವಿರುವುದರಿಂದಲೇ ನಮ್ಮ ಸಮಾಜ ಗಂಡು ಮಕ್ಕಳ ಶಿಕ್ಷಣದ ಬಗ್ಗೆ 
ತಿಳಿದುಕೊಳ್ಳುವ ಕಾಳಜಿಯನ್ನು ಹೆಣ್ಣುಮಕ್ಕಳ ವಿಷಯದಲ್ಲಿ ತೆಗೆದುಕೊಳ್ಳುವುದಿಲ್ಲ. 

ಸೀತೆ ಒಂದು ದೃಷ್ಟಿಯಲ್ಲಿ ಬೆಲೆವೆಣ್ಣು. ಆದರೆ ಪೂರ್ಣರೂಪದ ಕರೆ ಹೆಣ್ಣಲ್ಲ. 
ತಮ್ಮ ದೇಹದ ಮೂಲಕ ದುಡಿವ ಮಹಿಳೆಯರಲ್ಲಿ ಕರೆ ಹೆಣ್ಣುಗಳ ಸಂಖ್ಯೆಯೂ 
ಕಡಿಮೆಯದಲ್ಲ, ಇವರು ಬಹುಪಾಲು ಗೃಹಿಣಿಯರು, ನೌಕರರು ಅಥವಾ ಕಾಲೇಜು 


ಭೂಮಿ ತೂಕದ ಕಣ್ಣೀರು ೩೭ 


ಕನ್ಕೆಯರು; ವಿದ್ಯಾವಂತರು, ಅಲ್ಪ ಸ್ವಲ್ಪ ಇಂಗ್ಲಿಷ್‌ ಜ್ಞಾನವಿರುವವರು. ಒಂದು ರಾತ್ರಿ 
ಎರಡು ರಾತ್ರಿಗಳಿಗೆ ಒಪ್ಪಂದದ ಮೇಲೆ ಕೂಡ ವ್ಯವಹರಿಸುತ್ತಾರೆ. ವಿಟನ ಬಳಿ ಇವರೇ 
ಹೋಗುತ್ತಾರೆ. ಆ ಜಾಗಗಳು ಸಾಮಾನ್ಯವಾಗಿ ಊರ ಹೊರಗಿನ ಬಂಗಲೆಗಳು, 
ರೆಸಾರ್ಟ್‌ಗಳು, ಟೀಬಿಗಳಾಗಿರುತ್ತವೆ. ಶ್ರೀಮಂತ ಅಥವಾ ದೊಡ್ಡ ಅಧಿಕಾರಿಗಳೇ 
ಗಿರಾಕಿಗಳು. ಕುಡಿತ ಸಾಮಾನ್ಯವಾಗಿರುತ್ತದೆ. ಇಂಥ ಜಾಗಗಳಿಗೆ ಜೊತೆಯಾಗಿ 
ಇನ್ನೊಬ್ಬಳನ್ನು ಕರೆದು ಹೋಗುವುದು ಇದೆ. ಕರೆಹೆಣ್ಣುಗಳ ಮೇಲೆ ನಡೆಯುವ ದೈಹಿಕ 
ಹಲ್ಲೆ ಭಯಾನಕವಾದುದು. ಬಹುಪಾಲು ಗಂಡಸರು ಹಿಂಸಾನಂದಿಗಳಾಗಿರುತ್ತಾರೆ. ಒಬ್ಬ 
ಮಹಿಳೆಯ ಮೇಲೆ ಇಬ್ಬರು ಮೂವರು ಗಂಡಸರು ಸಾಮೂಹಿಕ ಅತ್ಯಾಚಾರ 
ನಡೆಸುವುದುಂಟು. ಈಕೆ ಇಲ್ಲಿ ಕುಡಿಯಲೇ ಬೇಕಾಗುತ್ತದೆ. ಕುಡಿಯದಿದ್ದಲ್ಲಿ 
ಬಲವಂತವಾಗಿ ಬಾಯಿ ಅಗಲಿಸಿ ಸುರಿಯುತ್ತಾರೆ. ದೇಹದ ಇಂಚಿಂಚನ್ನೂ ಬಳಸಿ ಚಿಂದಿ 
ಮಾಡುತ್ತಾರೆ. ಸಿಗರೇಟಿನ ಕಿಡಿಯಿಂದ ಸುಟ್ಟು ಮಜ ತೆಗೆದುಕೊಳ್ಳುತ್ತಾರೆ. 
ಬಂದದ್ದಾಗಿರುತ್ತದೆ, ದಂಧೆಗೆ ಇಳಿದದ್ದಾಗಿರುತ್ತದೆ. ಇವೆಲ್ಲವನ್ನು ಅನುಭವಿಸಲೇಬೇಕು. 
ಮುಕ್ತಿ ಇಲ್ಲ; ಗಂಡಿನ ಆಸೆಗೆ, ಹಿಂಸಾರತಿಗೆ ಕೊನೆಯಿಲ್ಲ. ಅನೇಕ ಸಾರಿ ಈ ಸುಶಿಕ್ಷಿತ 
ಶ್ರೀಮಂತ ಗಿರಾಕಿಗಳು ಹಣವನ್ನು ನೀಡದೆ ಸೂರ್ಕ ಹುಟ್ಟುವ ಮುಂಚೆ 
ನಾಪತ್ತೆಯಾಗಿರುವುದುಂಟು. ಸತ್ತ ಹೆಣವನ್ನು ಕಿತ್ತು ತಿನ್ನುವ ರಣ ಹದ್ದುಗಳಿಗೆ ಇವರನ್ನು 
ಹೋಲಿಸಬಹುದು. 

ಇವರ ಈ ಅಪಾಯಕಾರಿ ಭೀಕರ ದುಡಿಮೆಯಾದರೂ ಯಾರ ಸಲುವಾಗಿ? ತಮ್ಮ 
ಸಂಸಾರದ ನಿರ್ವಹಣೆಗಾಗಿ ತಾನೆ? ಕೇವಲ ಶೋಕಿಗಾಗಿ ಈ ಬದುಕನ್ನು 
ನಡೆಸುತ್ತಿರುವವರನ್ನು ನಾನು ಕಾಣೆ! ಗಂಡು ನೆಟ್ಟಗಿದ್ದಿದ್ದರೆ ಇಂಥ ಬದುಕು ಯಾವ 
ಹೆಣ್ಣಿಗೆ ತಾನೇ ಬೇಕು? 

ಇನ್ನು ಬೀದಿ ಬೀದಿಗಳಲ್ಲಿ, ಬಸ್‌ಸ್ಟಾಪ್‌- ರೈಲು ನಿಲ್ದಾಣಗಳಲ್ಲಿ ಗಿರಾಕಿಗಳಿಗಾಗಿ 
ಕಾದು ನಿಲ್ಲುವ ಬೀದಿ ಮಹಿಳೆಯರ ಪಾಡು ಮತ್ತಷ್ಟು ಕಳವಳಕಾರಿಯಾದುದು. ಇವರಿಗೆ 
ನಿಲ್ಲಲು ನೆಲೆಯಿಲ್ಲ; ಕೌಟುಂಬಿಕ ವ್ಯವಸ್ಥೆಯ ರಕ್ಷಣೆಯಿಲ್ಲ; ಮಲಗಲು ಮನೆಯಿಲ್ಲ. 
ತಲೆ ಹಿಡುಕರ ಕಪಿಮುಷ್ಠಿಯಲ್ಲಿ ಸಿಲುಕಿ ದಿನನೂಕುತ್ತಿರುವ ಇವರು ಪರಿತ್ಮಕ್ತೆಯರು. 
ಆಂಟಿ ಮನೆಗೆ ಹೋಗದವರು, ಕರೆ ಹೆಣ್ಣನ್ನು ಕರೆಯಲಾಗದವರು- ಬಡವರು, 
ವಿದ್ಕ್ಯಾರ್ಥಿಗಳು- ಇಂಥ ಬೀದಿ ಮಹಿಳೆಯರ ಬಳಿ ಬರುತ್ತಾರೆ. ಇವರ ಬಳಿ ಹಣದ 
ಕೊರತೆಯಿರುತ್ತದೆ. ಆದ್ದರಿಂದ ಕಡಿಮೆ ಹಣ ನೀಡುವ ಸಾಮರ್ಥ್ಯ ಮಾತ್ರ ಇರುತ್ತದೆ. 


೩೮ ಭೂಮಿ ತೂಕದ ಕಣ್ಣೀರು 


ಆ ಗಿರಾಕಿಗಳಿಗೆ ಮಲಗುವ ಜಾಗವನ್ನು ಇವರೇ ತೋರಿಸಬೇಕು. ಪಾರ್ಕುಗಳ ಕತ್ತಲ 
ಜಾಗ, ಪಾಳು ಬಿದ್ದ ಕಟ್ಟಡಗಳು, ಹೊಸದಾಗಿ ಕಟ್ಟುತ್ತಿರುವ ಮನೆಗಳು, ಇವರ 
ಶಯ್ಕಾಗೃಹಗಳು. ಸ್ವಲ್ಪ ಸ್ಥಿತಿವಂತ ಗಿರಾಕಿಯಾಗಿದ್ದರೆ ಹೋಟೆಲ್ಲಿನಲ್ಲಿ ರೂಮು ಕೂಡ 
ಸಿಕ್ಕೀತು. ಅದು ಎಂಥ ಹೋಟೆಲ್ಲು? ಎಂಥ ಹಾಸಿಗೆ! ಆ ಗಲೀಜನ್ನು ನೆನೆಸಿಕೊಂಡರೆ 
ನಮ್ಮಂಥವರಿಗೆ ವಾಂತಿಯಾದೀತು. ಅಂಥ ಕಡೆ ಗಿರಾಕಿಯೊಡನೆ ಮಲಗಬೇಕು. ಅವನು 
ನೀಡುವ ಪುಡಿಗಾಸನ್ನು ಪಡೆಯಬೇಕು. ಕಡಿಮೆ ಎಂದು ಗೊಣಗಿದರೆ ಅದೂ ಇಲ್ಲ. 
ಇದರ ಜೊತೆಗೆ ಈ ಬೀದಿ ಮಹಿಳೆಯರಿಗೆ ಪೋಲಿಸರ ಕಾಟ! ಅವರು ಇವರನ್ನು 
ಆಗಿಂದಾಗ್ಗೆ ರೌಂಡ್‌ ಅಪ್‌ ಮಾಡುತ್ತಾರೆ. ಕೋರ್ಟಿಗೆ ಕರೆದೊಯ್ಯುತ್ತಾರೆ. ಅಲ್ಲಿ ದಂಡ 
ಕಟ್ಟಬೇಕು. ಹೊರಬಂದು ನಂತರ ಅದೇ ದಂಧೆ. ಒಮ್ಮೊ ಮ್ಮೆ ನ್ಯಾಯಾಲಯ ಇವರನ್ನು 


ಪುನರ್‌ ವಸತೀಕರಣ: ಮನೆಗಳಿಗೆ 'ತಳ್ಳುವುದುಂಟು.. | ಅಲ್ಲಿಯ: ಬದುಕು ಬೀದಿ ಸ 
ಬದುಕಿಗಿಂತಲೂ ದಾರುಣ. ಅಲ್ಲಿಯ ಮೇಲ್ವಿಚಾರಕರ ಕ್ರೌರ್ಯದ ಮುಂದೆ ಬೀದಿ ಬದುಕು ' 


ಸುಂದರವೆಂದೇ ಹೇಳಬೇಕು. ಅಲ್ಲಿಂದ ಬಿಡುಗಡೆಗೊಂಡ ಮೇಲೆ ಮರ್ಕಾದಸ್ವ ಸಮಾಜ 
ಬದುಕಲು ಬಿಡಬೇಕಲ್ಲ!? ಹೊಟ್ಟೆ ಬಟ್ಟೆಗಾಗಿ ಬದಲಿ ವ್ಯವಸ್ಥೆ ಸಿಗಬೇಕಲ್ಲ!? ಇದರ 
ಜೊತೆಗೆ ಎಷ್ಟು ಎಚ್ಚರಿಕೆ ವಹಿಸಿದರೂ ಸಂತಾನ ಪ್ರಾಪ್ತಿಭಾಗ್ಯವೂ ಆಗಿಬಿಡುತ್ತದೆ. 
ಅವುಗಳ ಪಿತೃವಿನ ಮೂಲ ಅಮ್ಮನಿಗೆ ಇರದು. ಇಂಥ ಬದುಕು ಇದು. ಗೊತ್ತಿರುವ 
ಇಳಿದಿರುವ ಬದುಕಿಗೆ ಮತ್ತೆ ದುಮುಕುವುದು ಅನಿವಾರ್ಯ. ದೇಹದಲ್ಲಿ ಕಸುವು ಇರುವ 
ತನಕ, ಚರ್ಮದಲ್ಲಿ ಕಾಂತಿ ಇರುವ ತನಕ ಬದುಕು ಹೇಗೋ ನಡೆಯುತ್ತದೆ. ವಯಸ್ಸಾದ 
ಹಾಗೆ ಸೌಂದರ್ಮ ಮಂಕಾದಂತೆ, ರೋಗ ಅಂಟಿಕೊಳ್ಳುತ್ತದೆ. ಮುದುಕಿಯಾದಂತೆ ' 
ಅಸಹಾಯಕತೆ, ನೋವು ಜಾಸ್ತಿಯಾಗಿ ಹೊಟ್ಟೆ ಗೆ ಅನ್ನ ವಿಲ್ಲದೆ ಬೀದಿ ಮಗ್ಗು ಲಲ್ಲಿ ಭಿಕ್ಷೆ 
ಮಾಡುವ ವೃತ್ತಿಗೆ ಇಳಿಯುವಂತಾಗುತ್ತದೆ. ಪುರುಷ ವ್ಯವಸ್ಥೆ ಮಾನವತೆಯ ಮೇಲೆ 
ನಿರಂತರ ನಡೆಸಿದ ಹಲ್ಲೆಯ ಫಲವಿದು; ಲಿಂಗತಾರಮ್ಯ ದ ಪರಮಾವಧಿಯಿದು. . 


ಬೀದಿ ಮಹಿಳೆಯರ ಬದುಕನ್ನು ನೇರ್ಪಗೊಳಿಸುವ ದಿಕ್ಕಿ ನಲ್ಲಿ ಸರ್ಕಾರದ ಅ 


ಕೆಲಸಗಳು ಏನೇನು ಸಾಲದು. ಕೇವಲ ಕಾನೂನು ಮಾಡುವುದರಿಂದ ಸಮಸ್ಯೆಗಳ 
ಪರಿಹಾರವಾಗದೆಂದು ತಿಳಿಯದ ಸ್ಥಿತಿಯಲ್ಲಿ ನಮ್ಮ ರಾಜಕಾರಣಿಗಳು, ಅಧಿಕಾರಿಗಳು 
` ಇದ್ದಾರೆ. ಒಂದು ವೃತ್ತಿಗೆ ಸಾಮಾಜಿಕ ಒತ್ತಡದ ಅನಿವಾರ್ಕತೆಯಿಂದಾಗಿಳಿದ ಬೀದಿ 
ಮಹಿಳೆಯರಿಗೆ ನೀವು ಮಾಡುತ್ತಿರುವ ವೃತ್ತಿ ತಪ್ಪೆಂದು ಹೇಳುವ ಸರ್ಕಾರ, ಸಮಾಜ 
ಬದಲಿ ಬದುಕನ್ನು ನೀಡಲು ವಿಫಲವಾಗುತ್ತದೆ. ಇಲ್ಲವೆ, ಸಾಧು ಸಂತರಂತೆ, ಸಮಾಜ 

ಸೇವಕರಂತೆ ಬದುಕಬೇಕೆಂದು ಆದರ್ಶ ಹೇಳುತ್ತದೆ. ಈ ಆದರ್ಶವನ್ನು ಎಲ್ಲರೂ 
ಬದುಕಲು ಸಾಧ್ಯವಿಲ್ಲ. ಉಪ್ಪು ಹುಳಿ ತಿಂದು ಬೆಳೆದ ದೇಹಮನಸ್ಸುಗಳು ಮನುಷ್ಯರಾಗಿರಲು 
ಬಯಸುತ್ತವೆ. ಇಲ್ಲಿ ಆದರ್ಶಕ್ಕಿಂತ ಬದಲಿ ಬದುಕು ರೂಪಿಸಿಕೊಡುವುದು ಮುಖ್ಯ. 
ಅದು ಆರ್ಥಿಕ ಸ್ವಾವಲಂಬನೆಯ ಬದುಕು ನೀಡುವುದಾಗಿರಬೇಕು. ಇಂಥವರನ್ನು 
ಮದುವೆಯಾಗಿ ಬದುಕು ನೀಡುವ ಪುರುಷರ ಸಂಖ್ಯೆ ಲಕ್ಷಕ್ಕೊಂದು ಎಂದರೆ ಆಶ್ಚರ್ಯವಿಲ್ಲ. 
ಗಂಡು ಅಷ್ಟು ವಿಶಾಲಹೃದಯಿಯಲ್ಲ. ಆದ್ದರಿಂದ ಬೀದಿ ಮಹಿಳೆಯರಿಗೆ ಬದುಕಿನಲ್ಲಿ 
ಸ್ವಾಭಿಮಾನದ ಆರ್ಥಿಕ ನೆಲೆಯನ್ನು ಕಲ್ಪಿಸಿಕೊಟ್ಟರೆ ಸಾಕು. ಈ ನಿಟ್ಟಿನಲ್ಲಿ ಅನೇಕ 
ಸಂಘ ಸಂಸ್ಥೆಗಳು, ಸಮಾಜ ಸೇವಕರು ಗಮನಾರ್ಹ ದುಡಿಮೆ ಮಾಡುತ್ತಿದ್ದಾರೆ. ರಾಜ್ಯದ 
ಮುಖ್ಯ ನಗರಗಳಲ್ಲಿ ಇಂಥ ಸೇವಾಸಂಸ್ಥೆಗಳಿವೆ. ಅಂಥವುಗಳಲ್ಲಿ ಮೈಸೂರಿನ 'ಓಡನಾಡಿ' 
ಸಂಸ್ಥೆಯ ಸೇವೆ ಹಿರಿದು. ಕಳೆದೊಂದು ದಶಕದಿಂದ ಮೈಸೂರು ಮತ್ತು ಸುತ್ತಮುತ್ತಲ 
ಜಿಲ್ಲೆಗಳಲ್ಲಿ ಈ ಸೇವಾ ಸಂಸ್ಥೆ ಬೀದಿ ಮಹಿಳೆಯರ ಕ್ಷೇಮಾಭಿವೃದ್ಧಿಗಾಗಿ, ಅವರ 
ಮೇಲೆ ನಡೆಯುತ್ತಿರುವ ಹಲ್ಲೆಯ ವಿರುದ್ಧವಾಗಿ: ನಡೆಸುತ್ತಿರುವ ಹೋರಾಟ 
ಅರ್ಥಪೂರ್ಣವಾಗಿದೆ. ಈ ಬೀದಿ ಮಹಿಳೆಯರಿಗೆ ಅರ್ಥಪೂರ್ಣ ಸ್ವಾವಲಂಬಿ ಬದಲಿ 
ಬದುಕು ನಡೆಸಲು ಅನುವು ಮಾಡಿಕೊಟ್ಟಿದೆ. 

ಈ ಆದರ್ಶಗಳನ್ನೇ ಇಟ್ಟುಕೊಂಡು ಸಮಾಜದ ಪ್ರತಿಷ್ಠಿತ ವ್ಯಕ್ತಿಗಳಿಂದ ಮೈಸೂರಿನಲ್ಲಿ 
ರೂಪಿತಗೊಂಡ 'ಶಕ್ತಿಧಾಮ'ವನ್ನು ಕೂಡ ಇಲ್ಲಿ ಉಲ್ಲೇಖಿಸಬಹುದು. 


ಗತಿ 


ಬದಿಯ ತದುಷ್‌ ಮಾಡಡುಶಕುರಲ್ಲಣ್ಣಾ ! 


ಲೈಂಗಿಕ ಕಿರುಕುಳ ದುಡಿವ ಮಹಿಳೆ ಪ್ರತಿನಿತ್ಯ ಎದುರಿಸಬೇಕಾದ ಜೀವಂತ ಸವಾಲು. 
ಲೈಂಗಿಕ ಕಿರುಕುಳವನ್ನು ಸಹಿಸಿಕೊಂಡು ಕೆಲಸ ಮತ್ತು ಸಂಬಂಧಗಳನ್ನು ನಿಭಾಯಿಸುವ 
ತಾಳ್ಮೆ, ಕುಶಲತೆ ಅವಳಿಗಿರಬೇಕು. ಸರ್ಕಾರಿ ಮತ್ತು ಸರ್ಕಾರೇತರ ಕಛೇರಿ, ಕಾರ್ಯಾನೆಗಳಲ್ಲಿ 
ಲೈಂಗಿಕ ಕಿರುಕುಳವನ್ನು ಅಪರಾಧ ಕ್ರಿಯೆಯೆಂದು ಕಾನೂನಿದೆ. ಈ ಪ್ರಕಾರವಾಗಿ 
ಮೇಲಧಿಕಾರಿಯಾಗಲಿ ಅಥವಾ ತನ್ನ ಸಹೋದ್ಕೋಗಿಯಾಗಲಿ ಲೈಂಗಿಕ ಕಿರುಕುಳ ನೀಡಿದಲ್ಲಿ 
ಅವಳು ಕಾನೂನಿನ ಮೊರೆ ಹೋಗಬಹುದು. ಸಂಭೋಗಕ್ಕೆಳೆಸುವುದು, ಚುಂಬನ 
ಬಯಸುವುದು, ಮೈಕ್ಕೆ ತಾಗಿಸುವುದು - ಮುಂತಾದ ದೈಹಿಕ ಕ್ರಿಯೆಗಳು ಮಾತ್ರ ಲೈಂಗಿಕ 
ಕಿರುಕುಳಗಳಲ್ಲ ; ಕಾಮ ಸಂಬಂಧಿ ಮಾತುಗಳು, ಕಣ್ಣನ್ನೆಗಳು, ನೋಟಗಳು ಕೂಡ 
ಅಪರಾಧವಾಗುತ್ತವೆ. ಸುಪ್ರಸಿದ್ದ ಕಾದಂಬರಿಕಾರ ಇರ್ವಿಂಗ್‌ ವ್ಯಾಲೇಸ್‌ ಕಛೇರಿಯ 
ಕಾಮವಾಂಛೆಯನ್ನು ಹೀಗೇ ಗುರುತಿಸುತ್ತಾನೆ: 'ಗಂಡಸರು ತಮ್ಮ ಸಹೋದ್ಯೋಗಿ 
ಮಹಿಳೆಯರನ್ನು ಕೇವಲ ಕಣ್ಣುಗಳಿಂದಲೆ ವಿವಸ್ತ್ರಗೊಳಿಸಿ ಕಾಮ ಕೇಳಿ ನಡೆಸುತ್ತಾರೆ.' 
ಈ ಮಾತು ಅಕ್ಬರಸಃ ಸತ್ಯ. ಇದು ಎದೆಯ ಗೂಡಿಗೆ ಸಂಬಂಧಿಸಿದ ವಿಷಯ. ಹೊರಗೆ ' 
ಕಾಣದು. ಪಾಶ್ಚಾತ್ಮ ಲೋಕದಲ್ಲಿ ತಮ್ಮ ಕೈ ಕೆಳಗೆ ದುಡಿಯುವ ಗಂಡಸರನ್ನು ಸ್ತ್ರೀ 
ಅಧಿಕಾರಿ ಲೈಂಗಿಕ ಕಿರುಕುಳದಿಂದ ಪೀಡಿಸುವುದು ಕೂಡ ವರದಿಯಾಗಿದೆ. ನಮ್ಮಲ್ಲೂ 
ಹೆಂಗಸರು ಪುರುಷರನ್ನು ಒಮ್ಮೆ ಈ ದೃಷ್ಟಿಯಿಂದ ನೋಡಿಯಾರು. ಅವರೂ ಮನುಷ್ಯರೇ 
ತಾನೆ? 

ಆದರೆ ಪುರುಷ ಪ್ರಧಾನ ವ್ಯವಸ್ಥೆಯಲ್ಲಿ ಸ್ತ್ರೀಯೇ ಹೆಚ್ಚು ಲೈಂಗಿಕ ಕಿರುಕುಳಕ್ಕೊಳ 
ಗಾಗುತ್ತಾಳೆ. ತನ್ನ ಅಧಿಕಾರವನ್ನು ಬಳಸಿ ಅವಳನ್ನು ಪೀಡಿಸುವುದು ಸಾಮಾನ್ಯ. ಬಡ್ತಿ, 
ಪದೋನ್ನತಿ ವಿಷಯಗಳಲ್ಲಿ ಅವಳನ್ನು ಬಲಿತೆಗೆದುಕೊಳ್ಳುವುದು, ವರದಿಗಳ ವಿಷಯದಲ್ಲಿ 
ಹೆದರಿಸುವುದು ಸಾಮಾನ್ಯವಾಗಿರುತ್ತದೆ. ಇವು ಭಾರತೀಯ ಸಂದರ್ಭದಲ್ಲಿ 

ಹೇಳಿಕೊಳ್ಳುವಂಥ, ದೂರು ನೀಡುವಂಥ ವಿಚಾರಗಳೂ ಆಗಿರುವುದಿಲ್ಲ. ಕಾನೂನಿನ: 
ಮೊರೆಹೋದರೆ ಮಾನ ಬೀದಿಗೆ ಬರುತ್ತದೆ, ಅಧಿಕಾರಿ ಮತ್ತಷ್ಟು ಕ್ರೂರಿಯಾಗುತ್ತಾನೆ, 
ಹಿಂಸೆ ನಾನಾ ರೂಪ ಆಕಾರಗಳನ್ನು ತಾಳುತ್ತದೆ ಎಂಬ ಅರಿವಿನಿಂದ ದುಡಿವ ಮಹಿಳೆ 
ಕಿರುಕುಳವನ್ನು ಸಹಿಸುತ್ತಾಳೆ. ಮನೆಯಲ್ಲಿ ಈ ವಿಷಯವನ್ನು ತಿಳಿಸಿದರೆ ತಪ್ಪು ತಿಳಿಯುವ 
ಸಂದರ್ಭವೇ ಹೆಚ್ಚು. ಅಥವಾ ಸಂಶಯಿಗಳಾದ ಗಂಡಂದಿರು ಕೆಲಸವನ್ನೇ ಬಿಡಿಸಿಯಾರು! 
ಮತ್ತೆ ಕೆಲವು ಸ್ವಾಭಿಮಾನಿ ಗಂಡಂದಿರು ಕಛೇರಿಗೆ ಬಂದು ಜಗಳವಾಡಿ ರಂಪ 
ಮಾಡಿಯಾರು! ರಗಳ ಮತ್ತಷ್ಟು ರಗಳೆಯಾಗಿ ಸಿಕ್ಕಾಗುತ್ತದೆ. ಮದುವೆಯಾಗದ ಮಹಿಳೆ 
ಈ ವಿಷಯವಾಗಿ ತಂದೆ ತಾಯಿಗಳ ಬಳಿ ತಿಳಿಸಿದರೆ ಅವರು ಮಾನ ಮರ್ಯಾದೆಗಳ ಬಗ್ಗೆ 
ಒಂದು ಉಪದೇಶವನ್ನು ನೀಡಿ ತಾಳ್ಮೆಯ ಮಹತ್ವವನ್ನು ವಿವರಿಸುತ್ತಾರೆ. ಉಪಾಯದಿಂದ 
ಸಮಸ್ಯೆಯನ್ನು ನಿವಾರಿಸಿಕೊಂಡು ಹೋಗುವಂತೆ ಬುದ್ದಿವಾದ ಹೇಳುತ್ತಾರೆ. ಕಾನೂನಿನ 
'ಮೊರೆ ಹೋಗಲು ಯಾರೂ ಸಿದ್ದರಿರುವುದಿಲ್ಲ. ಅದಕ್ಕೆ ಕಾನೂನಿನ ತೊಡಕೂ ಕಾರಣ. 
ಅದರ ಆಜುಬಾಜಿನ ಪೋಲಿಸು, ವಕೀಲರ ರಗಳೆಗಳು ಸ್ತ್ರೀಯನ್ನು ಮತ್ತಷ್ಟು 
ಅಧೀರಳನ್ನಾಗಿಸುತ್ತವೆ. ಇವೆಲ್ಲವನ್ನು ದಿಟ್ಟವಾಗಿ ಎದುರಿಸಿ ನಿಲ್ಲಬಲ್ಲಂಥ ವೈಚಾರಿಕ 
ಜಾಗೃತಿ ಬಹಳ ಕಡಿಮೆ ಮಹಿಳೆಯರಿಗಿರುತ್ತದೆ. ಮಾನವೆಂಬುದು ಕಪ್ಪೆಚಿಪ್ಪಿನಲ್ಲಿ 
ಅವಿತುಕೊಳ್ಳುವುದರಲ್ಲಿಲ್ಲ, ದಿಟ್ಟವಾಗಿ ಸಮಸ್ಯೆಯನ್ನು ಎದುರಿಸಿ ಗಂಡಸಿಗೆ 
ಬುದ್ದಿಕಲಿಸುವುದರಲ್ಲಿದೆ ಎಂಬ ಸತ್ಯ ಹೊಳೆವುದು ಅಪರೂಪ. 

ಗಂಡಸಿನ ಈ ಚಪಲವನ್ನು ದುರುಪಯೋಗಪಡಿಸಿಕೊಳ್ಳುವ ಮಹಿಳೆಯರೂ 
ಇದ್ದಾರೆಂಬ ಅರಿವು ನನಗಿದೆ. ಅಂಥವರು ಅಪರೂಪ. ಅಂಥವರಿಂದ ಇಡೀ ದುಡಿವ 
ಮಹಿಳೆಯನ್ನು ಅಳೆಯುವುದು ಸಲ್ಲ. ಸಾರ್ವಜನಿಕ ಸ್ವಳಗಳಲ್ಲಿ ಹೆಂಗಸನ್ನು ನಡೆಸಿಕೊಳ್ಳುವ 
ಗಂಡಸಿನ ನಡೆತೆಯೇ ದಿಗಿಲು ಹುಟ್ಟಿಸುವಂತಿರುವಾಗ, ನಾಲ್ಕು ಗೋಡೆಯ ನಡುವೆ 
ಕಛೇರಿಗಳಲ್ಲಿ ಕೆಲಸ ಮಾಡುವುದು ಕತ್ತಿಯ ಮೇಲೆ ನಡೆಯುವುದೇ ಆಗಿರುತ್ತದೆ. 
ದುಡಿಮೆಯು ಆರ್ಥಿಕ ಸ್ವಾತಂತ್ರ್ಯವನ್ನು ತಂದುಕೊಡುತ್ತದೆ, ಸುಖಸವಲತ್ತುಗಳನ್ನು 
ತಂದುಕೊಡುತ್ತದೆಯೆಂಬುದರ ಜೊತೆಗೆ ಇಂಥ ಸಂದಿಗ್ದಗಳನ್ನುಂಟುಮಾಡುತ್ತದೆ. ದುಡಿವ 
ಹೆಣ್ಣು ಈ ದುಡಿಮೆಯೆಂಬ ಬಿಸಿತುಪ್ಪವನ್ನು ಕುಡಿಯಲಾರದೆ ನುಂಗಲಾರದೆ 
ಬಾಯಲ್ಲಿಟ್ಟುಕೊಂಡು ಬದುಕಬೇಕು. 

ನಗರಗಳಲ್ಲಿನ ದುಡಿವ ಮಹಿಳೆಯರಲ್ಲಿ ಅಸಂಘಟಿತ, ರಕ್ಷಿತವಲ್ಲದ ಹುದ್ದೆಯಲ್ಲಿ 
ಕೆಲಸ ಮಾಡುವವರದು ಇನ್ನೂ ನೋವು ತರುವ ಸ್ಥಿತಿ. ಇವರು ಲೈಂಗಿಕ ಕಿರುಕುಳವನ್ನು 

ವಿರೋಧಿಸಿದ ತಕ್ಷಣ ಕೆಲಸ ಕಳೆದುಕೊಳ್ಳುತ್ತಾರೆ. ಸರೋಜ ಮೈಸೂರಿನ ಗಂಧದ ಕಡ್ಡಿ 
ಕಾರ್ಯಾನೆಯಲ್ಲಿ ದುಡಿವ ಮಹಿಳೆ. ಇವಳ ಕಥೆ ಕೇಳಿ. ಇವಳ ಕೆಲಸ ಸುಗಂಧ ಪೂಷಿತ 
ಪುಡಿಯನ್ನು ಕಡ್ಡಿಗೆ ಲೇಪಿಸುವುದು. ತನ್ನ ಗಂಡನ ಕುಡುಕುತನದಿಂದಾಗಿ ಮಕ್ಕಳು 
ಮರಿಯನ್ನು ಸಾಕಲು ಈ ಗಂಧದ ಕಡ್ಡಿ ಕಾರ್ಯಾನೆಯ ಕೆಲಸಕ್ಕೆ ಸೇರಿದ್ದಳು. ನೋಡಲು 
ದಷ್ಟಪುಷ್ಟವಾಗಿದ್ದ ಇವಳನ್ನು ಕಂಡ ಕಾರ್ಬಾನೆಯ ಮಾಲೀಕರ ಮಗ ತನ್ನ ಕಛೇರಿಯನ್ನು 
ಪ್ರತಿನಿತ್ಯ ಎರಡು ಸಾರಿ ಶುದ್ಧೀಕರಿಸುವ ಕೆಲಸಕ್ಕೆ ನಿಯೋಜಿಸಿದ. ಇದರ ಅರ್ಥ ತಿಳಿದ 
ವಯಸ್ಸಾದ ಹೆಂಗಳೆಯರು ತಂತಮ್ಮಲ್ಲೇ ನಕ್ಕರು. ಹೊಸಬಳಾದ ಇವಳಿಗೆ 
ಅದರರ್ಥವಾಗಲಿಲ್ಲ. ಇವಳು ಮಹಡಿಯ ಮೂಲೆಯಲ್ಲಿದ್ದ ಮಾಲೀಕನ ಕಛೇರಿಗೆ 
ಕಸಗುಡಿಸಲು ಹೋದಾಗ, ಅವಳನ್ನು ಹಿಡಿದು ಬಲವಂತಿಸಿದ. ಸರೋಜ ಪ್ರತಿಭಟಿಸಿದಳು. 
ನಾಳೆಯಿಂದ ನೀನು ಕೆಲಸಕ್ಕೆ ಬರಬೇಡ ಎಂದ. ಅವಳ ಎದೆ ಧಸಕ್ಕೆಂದಿತು ಚಿಂತಿಸಿದಳು. 
ಇವನು ಏನು ಮಾಡಬಲ್ಲ, ಕೈ ಮೈ ಮುಟ್ಟುತ್ತಾನೆ, ಮುಟ್ಟಿಕೊಳ್ಳಲಿ ಎಂದು ಸುಮ್ಮನಾದಳು. 
ಅಂದಿನಿಂದ ಅವಳು ಕೆಲಸದಲ್ಲಿ ಆರಾಮವಾಗಿದ್ದಳು. ಸಾಹೇಬರಿಗೆ ಇವಳು. 
ಹತ್ತಿರದವಳೆಂದು ಮೇಸ್ಟ್ರಿಯೂ ಇವಳ ಕೆಲಸದ ಮೇಲೆ ನಿಗಾ ಇಡುತ್ತಿರಲಿಲ್ಲ. 

ನಾನು ರಾಮನಗರದಲ್ಲಿ ನನ್ನ ಬಾಲ್ಕದ ದಿನಗಳನ್ನು ಕಳೆದವನು. ರಾಮನಗರ 
ರೇಷ್ಮೆ ಉದ್ಯಮಕ್ಕೆ ಪ್ರಸಿದ್ದವಾದದ್ದು, ರೇಷ್ಮೆಗೂಡುಗಳನ್ನು ಕುದಿಯುವ ನೀರಿನ 
ತೊಟ್ಟಿಗಳಲ್ಲಿ ಅದ್ದುತ್ತಾರೆ. ಗೂಡಿನ ಒಳಗಿನ ಹುಳ ಸಾಯುತ್ತದೆ. ಗೂಡು ನೀರಿನ 
ಮೇಲೆ ತೇಲುತ್ತದೆ. ಹಾಗೆ ತೇಲುವ ಗೂಡಿನ ನೂಲನ್ನು ಎಳೆ ಎಳೆಯಾಗಿ ಅದು 
ತುಂಡಾಗದಂತೆ ಚರಕಕ್ಕೆ ಸುತ್ತಿಕೊಳ್ಳಬೇಕು. ಬಹುಪಾಲು ಅವಿದ್ಯಾವಂತ, ಕೆಳವರ್ಗದ, 
ದಲಿತ ಮಹಿಳೆಯರು ಈ ಕಷ್ಟದಾಯಕ ಕೆಲಸ ಮಾಡುತ್ತಾರೆ. ಬಿಸಿ ನೀರಿನಲ್ಲಿ ಗಂಟೆಗಟ್ಟಳೆ 
ಕೈ ಅದ್ದಿ, ಕೈಯೆಲ್ಲಾ ಜಿರಿಕುಹೋಗಿರುತ್ತದೆ. ಈ ಹೆಂಗಸರನ್ನು ಈ ಫಿಲೇಚರ್‌ಗಳ 
ಮಾಲೀಕರು ಬಳಸಿಕೊಳ್ಳುವುದನ್ನು ನಾನು ಕಂಡಿದ್ದೇನೆ. ಇಲ್ಲಿ ಮನದ ಒಪ್ಪಿಗೆಯ ಪ್ರಶ್ನೆಯೇ 
ಇಲ್ಲ. ಹೊಟ್ಟೆಯಂಥ ಕ್ರೂರಿಯೂ ಪಾಪಿಯೂ ಆದದ್ದು; ಮಕ್ಕಳಂಥ ಮೋಹದ 
ಜೀವಿಗಳು - ಈ ಹೆಂಗಸರನ್ನು ಲೈಂಗಿಕ ಕಿರುಕುಳವನ್ನು ಸಹಿಸಿಕೊಳ್ಳುವಂತೆ ಮಾಡುತ್ತವೆ. 
ಇಲ್ಲಿ ಎಚ್ಚರವೇ ಇಲ್ಲದಿರುವಾಗ ಪ್ರತಿಭಟನೆ ತಾನೇ ಎಲ್ಲಿ ಬರಲು ಸಾಧ್ಯ? ಕನಿಷ್ಠ 
ವೇತನ ತರುವ ಈ ದುಡಿಮೆಗೂ ಕಲ್ಲುಬಿದ್ದರೆ ಏನು ಮಾಡುವುದು? ಹಸಿವು ಇಂಥ 
ದುಡಿಮೆಗಾರ್ತಿಯರನ್ನು ಅಸಹಾಯಕತೆಗೆ ನೂಕಿ ಬಿಡುತ್ತದೆ. 

ಗ್ರಾಮ ಮಹಿಳೆ ಅವಳ ಜನ್ಮಾರಭ್ಕ ದುಡಿವ ಮಹಿಳೆಯೆಂದು ಈ ಮೊದಲೇ 


ಭೂಮಿ ತೂಕದ ಕಣ್ಣೀರು ೪೩ 


ಹೇಳಿದ್ದೇನೆ. ಜಮೀನ್ಹಾರರ ಮನೆಯ ಹೆಂಗಸರು ಕೂಲಿರಹಿತ ದುಡಿಮೆಗಾರರು. (ಇಲ್ಲಿ 
ಜಮೀನ್ದಾರರು ಎಂದರೆ ಜಮೀನು ಇರುವ ಮನೆಯವರು ಎಂದು ಮಾತ್ರ ಅರ್ಥ. 
ಪ್ಯೂಡಲ್‌ ಲಾರ್ಡ್‌ ಗಳಲ್ಲ). ಈ ಗ್ರಾಮ ಸಮಾಜದಲ್ಲಿ ತಲತಲಾಂತರದಿಂದ ಒಡೆಯರ 
ಹೊಲಗದ್ದೆತೋಟಗಳಲ್ಲಿ ಕೂಲಿಗಾಗಿ ದುಡಿಯುವ ಮಹಿಳೆಯರಿದ್ದಾರೆ. ಕೆಲವರು 
ಜೀತಕ್ಕಾಗಿಯೇ ಇದ್ದವರು. ಈಗ ಜೀತಪದ್ಧತಿ ಇಲ್ಲ. ಕಾನೂನು ಅದನ್ನು ತೆಗೆದುಹಾಕಿದೆ. 
ಆದರೆ ಹೊಲಗದ್ದೆತೋಟಗಳಲ್ಲಿ ದಿನನಿತ್ಯ ದುಡಿವ ಮಹಿಳೆಯರನ್ನು ಯಜಮಾನರು 
ಲೈಂಗಿಕವಾಗಿ ಶೋಷಣೆ ಮಾಡುತ್ತಾರೆ. ಇದನ್ನು ಕೇವಲ ಕಿರುಕುಳವೆಂದು ಕರೆಯಲಾಗದು. 
ಬಹುಪಾಲು ದಲಿತ ಮಹಿಳೆಯರು ಈ ದುಡಿವ ಮಹಿಳೆಯರೇ ಆಗಿದ್ದಾರೆ. ಅವರನ್ನು 
ಸಂಪೂರ್ಣವಾಗಿ ಈ ವಿಷಯದಲ್ಲಿ ಶೋಷಿಸಿರುವ ಸಂಗತಿ ಈಗ ಹೊಸ ವಿಷಯವಲ್ಲ. 
ಈಗ ಗ್ರಾಮಗಳಲ್ಲಿ ಅರಿವಿನ ಗಾಳಿ ಬೀಸಿದೆ. ದಲಿತರಲ್ಲೂ ಎಚ್ಚರ ಮೂಡಿದೆ. 
ಅಕ್ಷರ ಕ್ರಾಂತಿ ಅವರ ಮನೆಗಳವರೆಗೂ ಬಂದಿದೆ. ಆದರೆ ಗ್ರಾಮ ಸಮಾಜದ ಈ 
ದುಡಿವ ಮಹಿಳೆಯ ಮೇಲಿನ ಅತ್ಮಾಚಾರ ಕಡಿಮೆಯಾದಂತೆ ನನಗೆ ತೋರುವುದಿಲ್ಲ. 
ಇದು ಕೇವಲ ಅರಿವಿನ ಪ್ರಶ್ನೆಯಲ್ಲ, ಎಚ್ಚರದ ಪ್ರಶ್ನೆಯಲ್ಲ; ಇದು ಹೊಟ್ಟೇಪಾಡಿನ 
ಪ್ರಶ್ನೆ; ಹುಟ್ಟಿದ ತಪ್ಪಿಗೆ ಬದುಕುವ ಪ್ರಶ್ನೆ; ಮದುವೆಯಾದ ತಪ್ಪಿಗೆ ಮಕ್ಕಳನ್ನು ಸಾಕುವ 
ಪ್ರಶ್ನೆ. ಕಂಡವರ ಹೊಲಗದ್ದೆಗಳಲ್ಲಿ ಸದಾ ದುಡಿಯುತ್ತಾ ಅಲ್ಲಿನ ಫಸಲಿಗೆ ತನ್ನ ಬೆವರನ್ನು 
ಸುರಿಸುತ್ತಾ ತನ್ನ ಸಂತತಿಯ ಒಳಿತನ್ನು ಕನಸುತ್ತಾ ತನ್ನ ಮೇಲಿನ ಎಲ್ಲಾ ಹಲ್ಲೆಯನ್ನು 
ಮರೆಯಲು ಪ್ರಯತ್ನಿಸುತ್ತಾಳೆ. 

ಗಂಡಿಗೆ ಈ ದುಡಿವ ಮಹಿಳೆಯ ತನು ಮಾತ್ರ ಕಾಣುತ್ತದೆಯಲ್ಲಾ, ಏಕೆ? ಅವನು 
ಎಂದಾದರೂ ಅವಳ ಮನವನ್ನು ಪ್ರವೇಶ ಮಾಡಲು ಯತ್ನಿಸಿದ್ದಾನೆಯೇ? ಈ ಕುರಿತು 
ತನ್ನೊಳಗನ್ನು ಎಂದಾದರೂ ಪ್ರಶ್ನೆ ಮಾಡಿದ್ದಾನೆಯೇ? 


dA ತಿ ದಟ 


ಅಯ ಮಾಧೆಯ ಮಾಡಲ್ಲ 


ನಗರ ಪ್ರದೇಶಗಳಲ್ಲಿ ವಿದ್ಯಾವಂತ ಯುವಕರು ಇಂದು ವರದಕ್ಷಿಣೆ ವರೋಪಚಾರಗಳ 
ಜೊತೆಗೆ ದುಡಿವ ಹೆಣ್ಣನ್ನು ವಧುವಾಗಿ ಸ್ವೀಕರಿಸಲು ಹಾತೊರೆಯುತ್ತಾರೆ. 'ತೆಗೆದುಕೊಳ್ಳುವ 
ವರದಕ್ಷಿಣೆ ಎಷ್ಟು ದಿನ ಬಂದೀತು? ಮನೆಗೆ ತಿಂಗಳು ತಿಂಗಳು ಕರೆಯುವ ಹಸುವನ್ನು 
ತಂದರೆ ಅನುಕೂಲವಲ್ಲವೆ?' ಎಂದು ಮಾತನಾಡಿಕೊಳ್ಳುವ ಮಂದಿಯನ್ನು ಕಂಡಿದ್ದೇನೆ. 
ದುಡಿವ ಮಹಿಳೆ ಮನೆಯ ಭೋಗ ಸಂಸ್ಕೃತಿಯನ್ನು ಹೆಚ್ಚು ಮಾಡಬಲ್ಲಳು; ಗಂಡಸಿನ 
ಶ್ರಮವನ್ನು ಹಗುರಗೊಳಿಸಬಲ್ಲಳು. ಗೃಹಿಣಿ ನಿರ್ವಹಿಸುವ ಎಲ್ಲ ಕೆಲಸವನ್ನೂ 
ಮಾಡಬಲ್ಲಳು. ನಾನು ವರದಕ್ಷಿಣೆ ತೆಗೆದುಕೊಳ್ಳದೆ ಮದುವೆಯಾದೆನೆಂದು ಆದರ್ಶದ 
ಮಾತನ್ನೂ ಆಡಬಹುದು. ನಮ್ಮ ಭಾರತೀಯ ಸಮಾಜದಲ್ಲಿ ಎಷ್ಟು ಜನ ಗಂಡಂದಿರು 
ತಮ್ಮ ಪತ್ನಿ ದುಡಿದ ಹಣದಲ್ಲಿ ಸ್ವಲ್ಪ ಭಾಗವನ್ನು ತವರಿಗೆ ನೀಡಲು ಒಪ್ಪಿಯಾರು. 
ವಸ್ತು ಈ ಮನೆಗೆ ಬಂದ ಮೇಲೆ ಮುಗಿಯಿತು. ಅದರ ಫಲವೆಲ್ಲ ನಮ್ಮದೇ, ಆದರೆ 
ಬಸುರುತನ ಬಾಣಂತನದಂಥ ಎಲ್ಲಾ ಸಾಮಾಜಿಕ ಜವಾಬ್ದಾರಿಗಳನ್ನು ತವರಿನವರೇ 
ಮಾಡಬೇಕು. 

ಗಂಡನ ಮನೆಯವರ ಈ ಧೋರಣೆಯನ್ನು ನಾವು ಆಶ್ಚರ್ಯದಿಂದ ನೋಡಬೇಕಿಲ್ಲ, 
ಏಕೆಂದರೆ ಭಾರತೀಯ ಸಮಾಜವಿರುವುದು ಹಾಗೆಯೇ. ಆದರೆ ನಮ್ಮ ಸಮಾಜದ ಪ್ರತಿ 
ತಂದೆ ತಾಯಿಗಳು ಕೂಡ ತಮ್ಮ ವಯಸ್ಸಿಗೆ ಬಂದ ಹೆಣ್ಣುಮಗಳನ್ನು ಮದುವೆ ಮಾಡಿ 
ಗಂಡನ ಮನೆಗೆ ಕಳಿಸಲು ಹಾತೊರೆಯುತ್ತಾರೆ. ಅದೊಂದು ಸಾಮಾಜಿಕ ಜವಾಬ್ದಾರಿಯೆಂದು 
ತಿಳಿಯುತ್ತಾರೆ. ಕಷ್ಟವೋ ಸುಖವೋ ಸಾಲವೋ ಸೋಲವೋ ಮಗಳ ಮದುವೆ ಮಾಡಿ 
ಅವಳನ್ನು ಗಂಡನ ಮನೆಗೆ ತುಂಬಿಸಿಕೊಡುತ್ತಾರೆ. ಆದರೆ ಮನುಷ್ಯನ ಸ್ವಾರ್ಥ ಅವನ 
ಸಂಪ್ರದಾಯಶೀಲತೆಯನ್ನೂ ತುಳಿದು ನಿಲ್ಲುತ್ತದೆಯೆಂಬುದಕ್ಕೆ ಸಾಕ್ಷಿಯಾಗಿ ಇಲ್ಲಿ 
ಒಂದೆರಡು ಪ್ರಸಂಗಗಳಿವೆ. ಕೆಲವು ಕುಟುಂಬಗಳಲ್ಲಿ ದುಡಿಯುತ್ತಿರುವ ಹೆಣ್ಣು ಮಕ್ಕಳನ್ನು 


ಭೂಮಿ ತೂಕದ ಕಣ್ಣೀರು ೪೫ 


ಅಪ್ಪ ಅಮ್ಮಂದಿರೆ ಮದುವೆಮಾಡಿಕೊಡಲು ಒಪ್ಪುವುದಿಲ್ಲ. ಬಂದ ಸಂಬಂಧಗಳನ್ನು 
ತಪ್ಪ ಹುಡುಕಿ ಸಾಗು ಹಾಕುತ್ತಾರೆಂದು ತಿಳಿದು ಬಂದಿದೆ. ಕಾರಣ, ಇವರು ಮದುವೆಯಾಗಿ 
ಗಂಡನ ಮನೆಗೆ ಹೋದರೆ ತಿಂಗಳು ತಿಂಗಳು ಮನೆಗೆ ಬರುವ ಆದಾಯ ನಿಂತು 
ಹೋಗುತ್ತದ್ದಲ್ಲ. ತಾನೂ ಮದುವೆಯಾಗಬೇಕು, ಪತ್ನಿಯಾಗಿ ಮೈಮನಗಳ ಸುಖ 
ಪಡೆಯಬೇಕು, ತಾಯಿಯಾಗಿ ತಾಯ್ತನದ ಆನಂದ ಪಡೆಯಬೇಕು ಎಂಬ ಮಗಳ ಆಸೆಗೆ 
ಹೆತ್ತವರೇ ನೀರು ಬಿಡುವ ಸ್ವಾರ್ಥವಿದು. ನಮ್ಮ ಸುಖಕ್ಕೆ ಮಗಳ ಬದುಕನ್ನು 
ಉಸಿರುಗಟ್ಟಿಸುವ ಪರಿಯಿದು. ಅನೇಕ ವೇಳೆ ಇಂಥ ಸಂದರ್ಭಗಳಲ್ಲಿ ವರನನ್ನು ತಾನೇ 
ಮೆಚ್ಚಿ ಬಂದು ಮದುವೆಯಾಗುವೆನೆಂದು ತಿಳಿಸಿದಾಗ ಜಗಳ ತೆಗೆದು, ವರನಲ್ಲಿ ನೂರೆಂಟು 
ಹುಳುಕು ಪತ್ತೆ ಮಾಡಿ ಮದುವೆಯನ್ನು ನಿರಾಕರಿಸಿದ ಪ್ರಕರಣಗಳುಂಟು. ಇಂಥ ದುಡಿವ 
ಮಹಿಳೆಯರಿಗೆ ಬೇಕಾದ್ದು ಧೈರ್ಯ. ಆರ್ಥಿಕ ಬಲವಿದ್ದೇ ಇರುತ್ತದೆ. ತಾನು ಮೆಚ್ಚಿದವರನ್ನು 
ಮದುವೆಯಾಗಿ ಸಂಸಾರ ನಡೆಸುವುದು ಇಂಥ ಸಮಸ್ಯೆಗೆ ಪರಿಹಾರ, ಆದರೆ ಇದು 
ಸಾಧ್ಯವಾಗುವುದು ಪ್ರೇಮ ವಿವಾಹಗಳಾದಾಗ ಮಾತ್ರ. ಪ್ರೇಮಿಸಲು ಸಾಧ್ಯವಾಗದಿದ್ದಾಗ? 

ಭಾರತದಂಥ ಸಂಪ್ರದಾಯ ಶೀಲ ಚಿಪ್ಪಿನೊಳಗಣ ಬದುಕಿನ ಸಂಸ್ಕೃತಿಯಲ್ಲಿ ಪ್ರೇಮ 
ಸಂಭವಿಸುವ ಸಂದರ್ಭಗಳೇ ಅಪರೂಪ. ಅಪ್ಪ ಅಮ್ಮ ಮದುವೆ ಮಾಡಲಿಲ್ಲವೆಂಬ 
ಕಾರಣಕ್ಕೋ ಅಥವಾ ಬೇರೆ ಕಾರಣಗಳಿಗೋ ಮದುವೆಯಾಗದೆ ಉಳಿದ ದುಡಿವ 
ಮಹಿಳೆಯ ಬದುಕಿನ ಅರ್ಥವೇನು? ಇಲ್ಲಿ ಹೆಣ್ಣು ಕಾಣುವ ಕನಸುಗಳಿಗೆ 
ಸಾರ್ಥಕ್ಕವಿದೆಯೇ? ಹಾಗಂತ ನಿರಾಶರಾಗಬೇಕಿಲ್ಲ, ಸಮಾಜಸೇವೆ ಮಾಡಬಹುದು, 
ಅನಾಥ ಮಕ್ಕಳನ್ನು ದತ್ತು ತೆಗೆದುಕೊಂಡು ಬೆಳೆಸಬಹುದು. ಹೀಗೆ ಸಮಾಧಾನ 
ಪಡಬಹುದು. ನಿಜ, ಬದುಕನ್ನು ಅರ್ಥಪೂರ್ಣ ಮಾಡಿಕೊಳ್ಳಲು ಅನೇಕ ಮಾರ್ಗಗಳಿವೆ. 
ಆದರೆ ಇದು ಎಲ್ಲರಿಂದ ಸಾಧ್ಯವಿಲ್ಲ. ಅದಕ್ಕೆ ವಿಶೇಷವಾದ ತಿಳಿವಳಿಕೆ, ಓದು, ಸೈದ್ಧಾಂತಿಕ 
ಅಡಿಪಾಯ- ಇವೆಲ್ಲಾ ಬೇಕು. ಹೃದಯ ಸಂಸ್ಕಾರ ರೂಪಿತವಾಗಿರಬೇಕು. ತನ್ನ ಮನೆಯ 
ಕಲ್ಪನೆಯು ಬೆಳೆದು ಸಮಾಜದೆತ್ತರಕ್ಕೆ ಮುಟ್ಟಬೇಕು. ಆದರೆ ಸಾಮಾನ್ಕ 
ಹೆಣ್ಣುಮಗಳೊಬ್ಬಳು ಬಯಸುವ ಜಗತ್ತು ಅವಳಿಗೆ ಸಿಗದೆ ಅವಳು ನಿರಾಶಳಾಗುತ್ತಾಳೆ, 
ಏಕಾಂಗಿಯಾಗುತ್ತಾಳೆ. ಮಾನಸಿಕವಾಗಿ ನರಳಿ ಕೃಶಳಾಗುತ್ತಾಳೆ. ಅವಳ ಬದುಕಿಗೆ ಆರ್ಥಿಕ 
ನೆಲೆಯಿರುತ್ತದೆ. ಭೌತಿಕ ಬದುಕಿಗೆ ತೊಂದರೆಯಿಲ್ಲ. ಆದರೆ ಆತ್ಮ ಸಂಗಾತಿಯ 
ಕೊರತೆಯಿಂದಾಗಿ ಶೂನ್ಮ ಆವರಿಸುತ್ತದೆ. ಇಂಥ ಸಂದರ್ಭಗಳಲ್ಲಿ ದುಡಿವ ಮಹಿಳೆ 
ರಚನಾತ್ಮಕ ಕೆಲಸಗಳಲ್ಲಿ ತೊಡಗಿಸಿಕೊಳ್ಳುವುದಕ್ಕಿಂತ ಹೆಚ್ಚಾಗಿ ಧಾರ್ಮಿಕ ಕಂದಾಚಾರಗಳ 


೪೬ ಭೂಮಿ ತೂಕದ ಕಣ್ಣೀರು 


ಮೊರೆ ಹೋಗುತ್ತಾಳೆ. 'ಸ್ವಾಮಿಗಳು', 'ಮಾತೆಯರು' ಹೆಚ್ಚು ಹತ್ತಿರದವರಾಗುತ್ತಾರೆ. 
ನೆಲದ ಬದುಕಿನ ಬಗ್ಗೆ ಜಿಗುಪ್ಸೆಯಿಂದ ಮಾತನಾಡುತ್ತಾರೆ. ನಗುವ ಮಕ್ಕಳನ್ನು, ನಲಿವ ' 
ಪ್ರೇಮಿಗಳನ್ನು ಕಂಡರೆ ಕಿಡಿ ಕಾರುತ್ತಾರೆ. ವಯಸ್ಸಾದ ಹಾಗೆ ಇದು ಹೆಚ್ಚಾಗಿ ಮುಪ್ಪಿನಲ್ಲಿ 
ರೋಗವಾಗಿ ಪರಿಣಮಿಸುತ್ತದೆ. 


ಆ © ಅಂ 


ದುಡಿವ ಮಹಿಳೆಯ ಬದುಕಿನ ಎಲ್ಲ ಮಜಲುಗಳನ್ನು ನಾನು ಇಲ್ಲಿ ವಿಶ್ಲೇಷಣೆ 
ಮಾಡಿದ್ದೇನೆಂಬ ತಿಳಿವಳಿಕೆ ನನಗಿಲ್ಲ. ನನಗೆ ತಿಳಿಯದ ಅರ್ಥವಾಗದ ಅನೇಕ ಗೂಢಗಳು 
ಇವೆಯೆಂದು ಗೊತ್ತು. ಸ್ತ್ರೀಯಂಥ ಸೃಜನಶೀಲ ಮಾತೃಶಕ್ತಿಯು ಅರ್ಥ ಬಗೆದಂತೆ 
ಆಳವಾಗತೊಡಗುತ್ತ ದೆ. ಗಂಡಸಿನ ಸತತ ದೌರ್ಜನ್ಯದ ನಡುವೆಯೂ ಅವನಿಗೆ ಸವಾಲಾಗಿ | 
ಅದು ನಿಂತಿದೆ. ಆದ್ದರಿಂದ ಈ ದುಡಿವ ಶಕ್ತಿಯ ಬಗೆಗೆ ನನ್ನದು ಕೊನೆಯ ಮಾತಲ್ಲ; 
ಮಾತಿನ ಪ್ರಾರಂಭ ಅಷ್ಟೆ. 

